

منہجی مطالعات (۶)

اخلاقِ قاضد

اور اس کی تحصیل کے اصول و قواعد

کارزارِ حیات سے ماخوذ افکار و تجربات

کاچوڑ قرآن و حدیث کی روشنی میں



تصنیف
علامہ ڈاکٹر عبداللہ بن ضیف اللہ رحیلی

اردو ترجمہ
مولانا عبدالقدوس قاسمی نیرانوی
مولانا عبدالرشید قاسمی بستوی

حسب ہدایت
شیخ المشائخ حضرت مولانا محمد قمر الزماں صاحب الہ آبادی



احلاق فاضلہ

اور اس کی تحصیل کے اصول و قواعد

(کارزار حیات سے ماخوذ افکار و تجربات کا نچوڑ قرآن و حدیث کی روشنی میں)

مصنف

علامہ ڈاکٹر عبد اللہ بن صیف اللہ رحیلی
استاذ جامعہ طیبہ مدینہ منورہ

اردو ترجمہ

مولانا عبد القدوس قاسمی نیر انوی - استاذ دارالعلوم زکریا، جنوبی افریقہ
مولانا عبد الرشید قاسمی بستوی - استاذ جامعۃ الامام انور، دیوبند، الہند

حسب ہدایت

شیخ المشائخ حضرت مولانا محمد قمر الزماں صاحب الہ آبادی

جملہ حقوق محفوظ ہیں

نام کتاب	:	اخلاقِ فاضلہ اور اس کی تحصیل کے اصول و قواعد
مؤلف	:	علامہ ڈاکٹر عبداللہ بن ضیف اللہ رحیلی / جامعہ طیبہ مدینہ منورہ
اردو ترجمہ	:	مولانا عبد القدوس قاسمی نیر انوی / دارالعلوم زکریا، جنوبی افریقہ
	:	مولانا عبد الرشید قاسمی بستوی / جامعۃ الامام انور، دیوبند، الہند
ناشر	:	النادی الأدبی دارالعلوم زکریا، جنوبی افریقہ
	:	معهد المعارف لاہور، پاکستان
اشاعت اول	:	۱۴۴۰ھ مطابق ۲۰۱۹ء
اشاعت دوم	:	رجب ۱۴۴۴ھ مطابق فروری ۲۰۲۳ء
صفحات	:	۲۸۵
سائز	:	۲۰x۲۶=۱۶
تعداد	:	۱۱۰۰

ملنے کا پتہ:

MAHAD UL MAARIF
PUBLISHERS

Military Accounts
College Road - Lahore
+92 310 83 60 303 | +92 337 48 15 304
azamwqr556@gmail.com



معهد المعارف پبلشرز
ملنی اکاؤنٹس، کالج روڈ۔ لاہور

مصنف کا ای میل ایڈریس

Email: ruhaili65@hotmail.com



فہرست مضامین

- ۳ فہرست مضامین
- ۱۱ دیباچہ طبع دوم
- ۱۵ مقدمہ مؤلف برائے اخلاق فاضلہ (اردو)
- ۱۷ اظہار مسرت
- ۱۹ کچھ ترجیجے کی بابت
- ۲۳ مقدمہ طبع دوم
- ۲۵ مقدمہ طبع اول :
- ۲۵ اخلاق کی اہمیت
- ۲۶ ایک عمومی غلطی
- ۲۸ اس موضوع کا مقصد
- ۳۱ تحقیق کا طریقہ کار
- ۳۵ زیر بحث موضوع سے میری وابستگی :
- ۳۵ ۱- اس موضوع سے میری (ذہنی وابستگی اور مطالعاتی) سفر
- ۳۷ ۲- (اخلاق پر) لکھنے کی طرف توجہ (اور اس کا آغاز):
- ۳۹ ۳- لوگ اور (تحصیل) اخلاق (کے مختلف طریقے و نقطہ ہائے نظر)
- ۴۰ ۴- (اخلاقِ حسنہ کی تحصیل کا) صحیح راستہ
- ۴۲ ۵- وہ حقائق جن تک راقم اس (مطالعاتی) سفر میں پہنچا
- ۴۵ پہلی فصل : اخلاق کا تعارف :



- ۱- اخلاق کی تعریف ۴۷
- ۲- اخلاق کے حصول کے طریقے ۴۸
- ۳- اصلاح اخلاق کے لیے عام تربیتی بنیادیں اور اصول ۴۹
- ذاتی محرک اور رجحان پیدا کرنے کے متعدد طریقے ہیں، ان میں سے چند یہ ہیں ۵۰
- ۴- سلف صالحین کے اقوال و افعال کے ذریعے اخلاق کا تعارف : ۵۰
- الف- اخلاق پر سلف صالحین کے اقوال ۵۱
- ب- اخلاق کے متعلق سلف صالحین کا طرز عمل ۵۶
- دوسری فصل : کتاب و سنت میں اخلاق کے اصول و قواعد : ۵۹
- تمہید ۶۱
- پہلی بحث: اخلاقی اصول و قواعد کی ترجمان آیات ۶۳
- دوسری بحث: اخلاقی اصول و قواعد کی ترجمان احادیث ۷۱
- تیسری فصل : تحصیل اخلاق کے بنیادی اصول و ضوابط : ۸۳
- مقدمہ ۸۵
- اخلاقی اصول و ضوابط ۸۵
- چوتھی فصل : اخلاق کی تقسیم : ۹۹
- تمہید ۱۰۱
- پہلی بحث : اخلاق کی تقسیم: اصول اور فروع : ۱۰۳
- اخلاق کے اصول و فروع ۱۰۳
- اخلاق حمیدہ کی ایک اصل کے متعلق مختصر گزارش ۱۰۴
- حق و صواب کی محبت کے مظاہر و فروع ۱۰۴
- حق کے اعتراف اور اس کو قبول کرنے کا مطلب ۱۰۵
- دوسری بحث : متعلق کے اعتبار سے اخلاق کی تقسیم اور ہر قسم کی اہمیت : ۱۰۷



- ۱۰۹ تمہید
- ۱۰۹ اللہ تعالیٰ کے ساتھ معاملے کے اخلاق
- ۱۱۰ اللہ تعالیٰ کے ساتھ معاملے کے اصول
- ۱۱۱ انسانوں کے ساتھ معاملے کے اخلاق
- ۱۱۱ انسانوں کے ساتھ معاملے کے اصول
- ۱۱۲ اپنے نفس کے ساتھ پیش آنے کا اخلاق
- ۱۱۳ اپنے نفس کے ساتھ انسان کے معاملے کے اصول
- ۱۱۴ اللہ تعالیٰ کی دیگر مخلوقات کے ساتھ معاملے کا اخلاق
- ۱۱۴ اللہ کی دوسری مخلوقات کے ساتھ معاملے کے اصول
- ۱۱۷ **تیسری بحث: مختلف متعلقات کے اعتبار سے اخلاق کی شجرہ وار تقسیم:**
- ۱۱۷ اخلاق کی قسمیں
- ۱۱۹ **پانچویں فصل: اخلاق کے متعلق اقوال پر ایک نظر:**
- ۱۲۱ تمہید
- ۱۲۳ **پہلی بحث: اخلاق حمیدہ کی اہمیت پر ایک نظر:**
- ۱۲۴ ۱- لوگوں کے مالی و دنیوی اور دینی و اخلاقی لالچ کا موازنہ
- ۱۲۴ ۲- جمال پوشاک اور جمال اخلاق کے درمیان موازنہ
- ۱۲۷ ۳- ہم غلطی کیوں کرتے ہیں؟
- ۱۲۸ ۴- اخلاق حمیدہ اور اللہ تعالیٰ کی عبادت
- ۱۳۰ ۵- ظاہر و باطن اور صورت و اخلاق میں انسان کی انسانیت
- ۱۳۰ ۶- ہم بے شمار مواقع پر غلطیاں کرتے ہیں
- ۱۴۱ ۷- اخلاق کے مفہوم کے بارے میں ایک خیال
- ۱۴۲ ۸- اے...!!



دوسری بحث: اخلاقِ حمیدہ کی تحصیل کے طریقوں پر ایک نظر: ۱۴۵

۱- تربیت اور تہذیبِ اخلاق صرف مرئی و مصلح کا کام نہیں ۱۴۶

۲- اخلاق میں خوف و شوق کا اثر ۱۴۸

۳- تربیت میں باہمی تعاون و یک جہتی ۱۵۰

۴- وہ امور جن پر زندگی کی استواری اور سعادت مندی موقوف ہے ۱۵۱

۵- نفسِ انسانی کی تربیت و تہذیب کے اسباب و وسائل ۱۵۵

۶- اللہ کی نعمتوں کا اقرار، حسنِ خلق کا اہم محرک ہے ۱۵۵

۷- دوسروں کے جذبات کا احترام، مکارمِ اخلاق سے آراستگی کا ذریعہ ہے ۱۵۷

۸- اخلاقِ فاضلہ کی تحصیل کے لیے مجاہدہٴ نفسِ شرط ہے ۱۵۷

۹- اخلاق کے حصول میں سیرتِ نبوی اور اکابر و اسلاف کے حالات کی اثر انگیزی ۱۶۰

۱۰- عدل و انصاف: معنی و مفہوم اور سلوک و اخلاق پر اس کا اثر ۱۶۲

۱۱- انفرادی و اجتماعی محرکات اور اخلاق پر ان کی تاثیر ۱۶۵

تیسری بحث: اخلاق کے شعبوں پر ایک نظر: ۱۷۱

۱- اپنے نفس کو مفادِ عامہ اور دوسروں کے مفادات کے خیال رکھنے کا عادی بنائیں ۱۷۲

۲- علم اور اس پر توجہ ۱۷۲

۳- ایمان اور آخرت سے غفلت بُری عادت ہے ۱۷۳

۴- صلہ رحمی ۱۷۴

۵- داعی کے اخلاق ۱۷۹

۶- فضول گوئی، عیب اور بے حیائی ہے ۱۷۹

۷- اس کی عادت ڈالو کہ دوسرے کے لیے بھی اسی طرح جیو جس طرح اپنے لیے جیتے ہو ۱۸۰

چوتھی بحث: نصیحت و خیر خواہی کے متعلق علامہ ابن حزم رحمہ اللہ کے شاندار نظریات: ... ۱۸۳

تمہید ۱۸۴



اخلاق فاضلہ اور اس کی تحصیل کے اصول و قواعد

۷

- ۱۸۴ ۱- اپنی نصیحت پر عمل نہ کرنے والے ناصح کا حکم
- ۱۸۶ ۲- ماننے کی شرط پر نصیحت نہ کرو
- ۱۸۶ ۳- دوستی اور نصیحت
- ۱۸۷ ۴- نصیحت کے بعض طریقوں کے کچھ منفی پہلو
- ۱۸۸ ۵- بار بار نصیحت کرنا اور نصیحت میں مطلوبہ صفات
- ۱۸۹ ۶- خالق کو ناراض کرنا اور مخلوق کو راضی کرنا
- ۱۸۹ ۷- نصیحت میں مطلوب طریقہ
- ۱۹۰ ۸- جان دار اور بے جان چیزوں کے درمیان اثر اندازی و اثر پذیری
- ۱۹۱ ۹- خالق و مخلوق کی شکر گزاری
- ۱۹۲ ۱۰- لوگوں کے عیوب بیان کرنا نصیحت نہیں ہے
- ۱۹۳ ۱۱- علمی مجلسوں میں حاضری کے آداب
- ۱۹۷ چھٹی فصل : انسانی تصرفات میں ذوق و ادب :
- ۱۹۹ پہلی بحث : اسلام میں ذوق و ادب :
- ۱۹۹ ۱- اسلامی اخلاق میں ذوق و ادب
- ۲۰۰ ۲- اخلاق نبوی ﷺ میں ذوق و ادب
- ۲۰۵ دوسری بحث : انسانی تصرفات میں ذوق و ادب :
- ۲۰۵ ۱- اپنے طرزِ عمل کو دوسروں کی نظر سے دیکھیں
- ۲۰۶ ۲- کھانے کے لیے بیٹھنے میں غلطیاں
- ۲۰۸ ۳- بیت الخلاء کے استعمال میں غلطیاں
- ۲۰۹ ۴- عام غلطیاں
- ۲۱۰ ۵- حنائم
- ۲۱۳ ساتویں فصل : مخالف کے ساتھ برتاؤ کا اخلاق :



- تمہید ۲۱۵
- پہلی بحث : مخالف مسلمان کے ساتھ برتاؤ کا اخلاق : ۲۱۷
- اول : برتاؤ کے ضروری شرعی اصول : ۲۱۷
- الف- اس موضوع سے متعلق آیات کریمہ : ۲۱۷
- ۱- تمام مسلمانوں کے درمیان باہمی ایمانی اخوت کے اصول کے بارے میں فرمایا ۲۱۸
- ۲- نبی پاک ﷺ اور مسلمانوں کے اوصاف بیان کرتے ہوئے فرمایا ۲۱۸
- ۳- مہاجرین کے تذکرے کے بعد انصار صحابہ اور بعد کے مسلمانوں کے اوصاف بیان کرتے ہوئے فرمایا ۲۱۸
- ۴- مسلمانوں کے بجائے کافروں سے دوستی کی حرمت کے بیان میں فرمایا ۲۱۹
- ۵- مسلمان بھائی کے قتل کی حرمت کے بیان میں فرمایا ۲۲۰
- ۶- مسلمان بھائی کے عقیدہ و نیت پر الزام تراشی کے بارے میں فرمایا ۲۲۱
- ۷- نوح علیہ السلام کی دعا نقل کرتے ہوئے فرمایا ۲۲۱
- ۸- آپس میں سلام کا ضابطہ بیان کرتے ہوئے فرمایا ۲۲۱
- ۹- بعض مسلمانوں کی طرف سے واقعہ اُفک کی تائید پر نکیر کرتے ہوئے فرمایا ۲۲۱
- ۱۰- دشمنانِ اسلام مشرکوں کے بارے میں فرمایا ۲۲۲
- ب- اس موضوع سے متعلق احادیث شریف : ۲۲۲
- ۱- صاحب حق مسلمان کی تعیین ۲۲۲
- ۲- مسلمان کی عزت، خون اور مال کی حرمت ۲۲۳
- ۳- عام مسلمان کے جنازے کے ساتھ جانے اور نماز جنازہ میں شامل ہونے کے بارے میں ۲۲۳
- ۴- مسلمان سے دشمنی اور اس کو اذیت پہنچانے کی حرمت ۲۲۴
- ۵- مسلمان کی ضرورت پوری کرنے کی فضیلت اور اس کی اذیت رسانی کی حرمت کے بارے میں ۲۲۵



- ۶۔ عمومی طور پر مسلمان کے ساتھ حسن معاملہ کی ترغیب ۲۲۸
- ج۔ ان نصوص کا عام مفہوم : ۲۳۲
- دوم : غلط تصورات کی کچھ شکلیں : ۲۳۵
- ۱۔ یہ خیال کہ رائے میں اختلاف دشمنی اور ایذا رسانی کا سبب ہے ۲۳۵
- ۲۔ یہ خیال کہ مخالف مسلمان کی اچھائی کا تذکرہ یا اس کے ساتھ انصاف کرنا درست نہیں ۲۳۵
- ۳۔ یہ خیال کہ مخالف مسلمان کے ساتھ حسن ظن جائز نہیں ۲۳۵
- ۴۔ یہ خیال کہ لوگوں کے عقیدے کے سلسلے میں محض گمان کی بنیاد پر فیصلہ کیا جا سکتا ہے ۲۳۶
- ۵۔ مخالف مسلمان کے ساتھ معاملہ کرنے میں متعدد حرام طریقوں کو جائز سمجھنا ۲۴۰
- ۶۔ یہ خیال کہ مخالف مسلمان کے ساتھ اچھا برتاؤ کرنا یا اس کو اس کے حقوق دینا جائز نہیں ۲۴۳
- ۷۔ یہ خیال کہ مخالف مسلمان کو بے عزت کرنا جائز ہے ۲۴۴
- ۸۔ مسلمان کا اپنے مسلمان بھائی کی ایذا رسانی کو اللہ کے یہاں باعث تقرب خیال کرنا ۲۴۴
- سوم : مذکورہ خیالات اسلامی شریعت سے متضاد ہیں ۲۴۴
- چہارم : اس بحث کا خلاصہ : ۲۴۹
- دوسری بحث : غیر مسلم مخالف کے ساتھ برتاؤ کا اخلاق : ۲۵۰
- تمہید : ۲۵۰
- ۱۔ غیر مسلم غیر حربی کے ساتھ مسلمان کے تعلقات کے شرعی اصول : ۲۵۱
- الف۔ نیکی، حسن سلوک اور مختلف اخلاق فاضلہ کا موقع و محل اور شرعی حکم ۲۵۴
- ب۔ دین کو توجہ کر غیر مسلم کے ساتھ تعلقات کا حکم ۲۵۵
- ۲۔ غیر مسلم حربی کے ساتھ مسلمان کے تعلقات کی شکلیں : ۲۵۷



- ۲۵۸ ۳۔ بعض غلط تصورات کی شکلیں اور ان کا حکم :
- ۲۵۸ الف۔ ذاتی احساسات اور حالات کو بنیاد بنانا
- ۲۵۹ ب۔ غیر شرعی تصورات کو شرعی سمجھنا :
- ۲۵۹ ۱۔ یہ خیال کہ غیر مسلم کو اذیت دینے میں اجر و ثواب ہے
- ۲۶۰ ۲۔ یہ خیال کہ غیر مسلم کے ساتھ حسن برتاؤ حرام ہے
- ۲۶۰ ۳۔ حسن معاملے کے مفہوم اور ولاء و براء (دوستی و دشمنی) کے مفہوم میں التباس ..
- ۲۶۱ ۴۔ یہ خیال کہ غیر مسلم کو سلام کرنا بالکل ناجائز ہے
- ۵۔ اسلام کی برتری اور مسلمان کے انفرادی اخلاق کی برتری کے درمیان
 ۲۶۴ خلط ملط کرنا
- ۶۔ غیر مسلم کے ساتھ مسلمان کے تعلق کی نوعیت کے سمجھنے اور بعض اسلامی
 ۲۶۵ اصطلاحات کے سمجھنے میں اشتباہ
- ۲۶۹ **خاتمہ**
- ۲۷۱ فہرست آیات قرآنیہ
- ۲۷۶ فہرست احادیث اور آثار
- ۲۸۲ فہرست مصادر و مراجع
- ۲۸۵ **یہ کتاب**



دیباچہ طبع دوم

زیر نظر کتاب ”اخلاق فاضلہ: اور اس کی تحصیل کے اصول و قواعد“ جناب ڈاکٹر عبداللہ رحیلی دامت برکاتہم (استاذ جامعہ طیبہ مدینہ منورہ) کی ایک انتہائی مفید، جامع اور بے نظیر عربی کتاب **«الأخلاق الفاضلة: قواعد ومُنظَلَقَات لاكتسابها»** کا اردو ترجمہ ہے، اس کتاب میں مولف محترم نے جدید ترین اور سائنٹفک علمی و تحقیقی انداز تحریر اپنایا ہے، اور اسلام میں حسن اخلاق کی تطبیق و تنفیذ سے لے کر اس کے دائرہ عمل یعنی مسلمان کی انفرادی و اجتماعی زندگی میں اس کی اہمیت و افادیت کو دلائل و براہین کے ساتھ اجاگر کیا ہے۔ ساتھ ہی بندے اور اس کے خالق سے لے کر مختلف انسانی طبقات کے ساتھ مطلوبہ حسن سلوک اور طرز عمل کو بھی آشکار کیا ہے۔ فرزند ان توحید کے علاوہ دوسرے مذاہب کے پیروکاروں کے ساتھ ہمارا کیا رویہ ہونا چاہیے، اس پر بھی مذکورہ کتاب میں تفصیلی گفتگو کی گئی ہے۔ نیز کھانے پینے، نشست و برخاست سے لے کر چلنے پھرنے تک میں اسلامی تعلیمات و ہدایات کیا ہیں؟ ان سبھی امور کی بھرپور اور مبسوط طور پر وضاحت کی گئی ہے۔ دوسروں کے ساتھ ہمارا طرز عمل کیا ہونا چاہیے، اس سلسلے میں ہمارے سماج و معاشرے میں بہت سی غلط فہمیاں بھی رائج ہیں، جن سے ہمیں روز کا واسطہ پڑتا ہے، فاضل مصنف نے ان تمام غلط فہمیوں کی تشریح کرتے ہوئے اسلامی تعلیمات کی روشنی میں انھیں ایک ایک کر کے دور کیا ہے اور اس حوالے سے صحیح اسلامی موقف و منشا کو بیان کیا ہے۔

یہ کتاب اتنی ”جامع“ ہے کہ اس کتاب کے مطالعے سے ایک ہی نظر میں واضح طور پر یہ اندازہ ہو جاتا ہے کہ اسلامی اخلاق کا کوئی ایسا گوشہ اور شعبہ نہیں ہے، جس پر اس میں بحث نہ کی گئی ہو۔ اس کتاب میں نہ صرف ”اسلامی اخلاق فاضلہ“ کی اہمیت و افضلیت کو الم نشرح کیا گیا ہے؛ بلکہ اس کے مختلف پہلوؤں کو بھی تحریری پیکر عطا کیا گیا ہے۔ اس اعتبار سے دیکھا جائے تو اسلام کی اخلاقی تعلیمات کے حوالے سے اس کتاب کی حیثیت ایک دائرۃ المعارف یعنی ”انسائیکلو پیڈیا“ کی ہو گئی ہے،



جس میں اختصار، مگر جامعیت کے ساتھ اسلام کی تمام تر ”اخلاقی تعلیمات و ہدایات“ کو ابواب و فصول میں منقسم کر کے سلسلہ وار بیان کیا گیا ہے، ساتھ ہی اس سلسلے کی دوسری تمام متعلقہ چیزوں کو بھی بہت ہی مرتب و منضبط انداز میں یک جا کر دیا گیا ہے، تاکہ قارئین کرام کو کسی قسم کی تشنگی یا ادھورے پن کا احساس نہ ہو۔

ہم دست کتاب ”اخلاق فاضلہ“ کا یہ دوسرا ”نظر ثانی شدہ جدید ایڈیشن“ ہے، جس کی بنیادی اور اساسی خصوصیت یہ ہے کہ اس کے ترجمے کا اصل کتاب سے از سر نو موازنہ و تقابل کیا گیا ہے، ساتھ ہی اردو ترجمے کو حتی المقدور: رواں، سبک و سلیس، عام فہم اور سہل بنانے کی بھرپور کوشش کی گئی ہے اور اس کے موضوعات و مضامین کا آسان انداز میں احاطہ کرنے کی کاوش ملحوظ رہی ہے، تاکہ قارئین کرام کو نامانوس، ثقیل اور پیچیدہ قسم کے الفاظ اور غیر واضح تراکیب و تعبیرات کا سامنا نہ کرنا پڑے، انھیں دوران مطالعہ کسی قسم کی رکاوٹ، آکٹاٹ اور کھر درے پن کا احساس نہ ہو۔ ایک زبان سے دوسری زبان میں ترجمہ کرنا ایک ”مشکل کام“ ہے، مگر ترجمے پر نظر ثانی کے دوران اس بات کی زیادہ سے زیادہ کوشش کی گئی ہے کہ مؤلف کتاب کے پیام و پیغام کی ترسیل و تفہیم میں اصل کتاب کی روح برقرار رہے عربی متن کے مفہوم سے سر مو انحراف نہ ہو اور اصل کتاب کا مفہوم صحیح طور پر ہدفی زبان (اردو) میں ادا ہو جائے اور دونوں زبانوں کی لطافت اور روح بھی برقرار رہے، اسی لیے لفظ بلفظ ترجمے کے بجائے کتاب کی اصل عبارت کے مفہوم کو سمجھ کر اس کو آسان اور بامحاورہ اردو زبان میں سپرد قسطاس کرنے کی کوشش کی گئی ہے۔

ہم اپنی اس ترجمہ شدہ کتاب کو مفید سے مفید تر بنانے کی کوشش میں کتنے کامیاب ہیں، اس کا فیصلہ قارئین کرام کریں گے، لیکن ہم واثوق کے ساتھ یہ کہنے کے مجاز ہیں کہ ہم نے اصل کتاب کے متن کو لفظ بلفظ سامنے رکھا ہے اور اس کتاب کے ترجمے کو حتی الامکان سہل اور رواں بنانے کی کوشش ضرور کی ہے اور انسان اسی کا مکلف بھی ہے۔ **لَا يُكَلِّفُ اللَّهُ نَفْسًا إِلَّا وُسْعَهَا۔**

بڑی ناسپاسی ہوگی اگر میں اس موقع پر اپنے دیرینہ رفیق تالیف برادر عزیز مولانا عبد النور صاحب کا صمیم قلب سے شکریہ ادا نہ کروں، جنھوں نے ترجمے پر نظر ثانی کرنے اور کتاب کو کتابت و طباعت کے مراحل سے گزارتے ہوئے اسے قابل اشاعت اور دیدہ زیب بنانے میں میرا قابل قدر



تعاون کیا۔ اللہ تعالیٰ انھیں جزائے خیر عطا فرمائے اور اپنی خاص توفیقات و انعامات سے ہم کنار فرمائے۔

انخیر میں دعا ہے کہ اللہ تعالیٰ مولف محترم ڈاکٹر حسیلی (حفظہ اللہ تعالیٰ) اور ترجمے کے ”محرک و داعی“ سیدی حضرت مولانا محمد قمر الزماں صاحب (مدظلہ العالی) کی عمروں میں برکت عطا فرمائے اور بہ تمام صحت و عافیت ان کا سایہ ہمارے سروں پر قائم و دائم رکھے۔ اور ہم سبھی کو حسن اخلاق، کمال اخلاص اور صفت احسان و اتقان کی دولت سے نوازے، ہماری اس حقیر کوشش کو بار آور فرما کر اصل کتاب کی طرح زیر نظر ترجمے کو بھی مقبولیت تامہ عطا کرے اور برادران اسلام کو زیادہ سے زیادہ کتاب سے مستفید ہونے کی توفیق ارزانی فرمائے۔

عبد القدوس قاسمی نیرانوی

معمد النادی العربی

۲۶ ربیع الثانی ۱۴۴۴ھ

۲۲ / نومبر ۲۰۲۲ء





مقدمہ مؤلف برائے احلاق فاضلہ (اردو)

میرے لیے یہ بات باعث مسرت ہے کہ میں اپنی کتاب «الأخلاق الفاضلة» کا اردو ترجمہ قارئین کرام کی خدمت میں پیش کر رہا ہوں۔ امید ہے کہ اللہ تعالیٰ اس ترجمے کو اردو خواں طبقے کے لیے بھی اسی طرح؛ بلکہ اس سے بھی زیادہ نافع بنائے گا جس طرح عربی قارئین کے لیے اسے نافع بنایا۔

یہ ترجمہ اس وقت منصرہ شہود پر آرہا ہے جبکہ کتاب ہذا کا ”عربی ایڈیشن“ اشاعت پذیر ہو کر لوگوں کے ہاتھوں میں پہنچ چکا ہے، متعدد یونیورسٹیوں اور علمی اداروں میں داخل ”نصاب“ ہو چکا ہے، اور ”انگریزی اور ترکی“ زبانوں میں بھی اس کا ترجمہ ہو چکا ہے، اسی طرح بعض فضلانے ”چائنیز زبان“ میں اس کا ترجمہ کیا ہے، البتہ وہ ابھی میری نظر سے نہیں گزرا ہے۔

میں اردو قارئین کی خدمت میں اس کتاب کے دوسرے ایڈیشن کا ”ترجمہ“ پیش کرنے جا رہا ہوں جسے مشترکہ طور پر دو فاضلہ اساتذہ: شیخ عبدالقدوس قاسمی نیرانوی اور شیخ عبدالرشید قاسمی بستوی نے کیا ہے۔

فضیلۃ الشیخ محمد قمر الزماں صاحب حفظہ اللہ کی خدمت میں ہدیہ تشکر و امتنان پیش کرنا ضروری ہے جنہوں نے اپنے دو فیض یافتگان کو اس کتاب کے ترجمے کی طرف توجہ دلائی۔ اللہ تعالیٰ انہیں اس عمل کا بہترین بدلہ عطا فرمائے اور اردو ترجمے سے مستفید ہونے والے سبھی لوگوں کے اجر میں ان کے اجر کو کم کیے بغیر موصوف کو شریک فرمائے۔

اللہ تعالیٰ ان سبھی فضلا کو بہترین صلہ عطا فرمائے، اور ان کی اس خدمت کو قبول فرما کر اس دن ان کی نیکیوں کی ترازو کا حصہ بنائے جس دن مال و دولت اور اولاد کوئی فائدہ نہیں پہنچا سکیں گی، بس اسی کی خیر ہوگی جو قلب سلیم لے کر حاضر ہوا ہوگا۔



میری یہ کتاب، محبت اور امن و سلامتی کا ایک پیغام ہے، میں اسے دنیا کے ہر اس شخص کی نذر کر رہا ہوں جو رشد و ہدایت، نور و حکمت اور اخلاق فاضلہ کا متلاشی ہو۔
میرے لیے سب سے بڑی سعادت اور مسرت کی بات یہ ہے کہ لوگ اس کتاب سے بھرپور استفادہ کریں اور اپنی زندگیاں سنواریں۔
بارہا! اس کتاب کو شرف قبولیت عطا فرما۔

بقلم مؤلف کتاب

آ.د. عبد اللہ بن ضیف اللہ رحیلی

۱۴۴۰/۶/۲۰ھ



اظہارِ مسرت

الحمدُ لله الذي أرسلَ رسولَه الذي قال في شأنه: ﴿وَإِنَّكَ لَعَلَى خُلُقٍ عَظِيمٍ﴾
 عليه ألف ألف صلاةٍ وسلامٍ وعلى آله وأصحابه وأتباعه أبد الآبدین.
 أما بعد : عرض ہے کہ بہت دنوں پہلے «الأخلاق الفاضلة» مصنفہ فضیلۃ الشیخ ڈاکٹر
 عبداللہ بن ضیف اللہ رحیمی حفظہ اللہ تعالیٰ ورعاه / استاذ جامعہ طیبہ مدینہ منورہ دستیاب ہوئی جس کے
 مطالعہ کی سعادت نصیب ہوئی، پھر اس کی افادیت کو عام کرنے کے مقصد سے اس کا ”اردو ترجمہ“
 شروع کر دیا گیا۔

اس وقت عزیزم و مخلصم مولانا ”مشتاق احمد“ صاحب سلمہ، ساکن ویش نگر (گجرات) موجود
 تھے اس لیے اس ترجمے میں ان کو شریک کر لیا، لیکن کچھ دنوں کے بعد یہ کام مولانا عبدالرشید صاحب
 قاسمی بستوی استاذ جامعۃ الامام انور، دیوبند اور مولانا عبدالقدوس قاسمی نیرانوی استاذ دارالعلوم زکریا،
 جنوبی افریقہ کے سپرد کر دیا، تاکہ اصل کتاب کے شایان شان اردو زبان میں بہتر سے بہتر ترجمہ ہو
 جائے۔ اس لیے کہ ماشاء اللہ دونوں ہی حضرات ذی استعداد عالم دین اور بہترین ادیب ہیں، ان
 حضرات نے اس کتاب کا ترجمہ کیا جس کو پڑھ کر بہت خوشی ہوئی۔ **فجزاهم اللہ أحسن الجزاء۔**
 چونکہ متعدد حضرات اہل علم کی خواہش ہوئی کہ یہ حقیر اصل کتاب اور اس کے ترجمے کے
 متعلق کچھ لکھ دے تو اس کتاب کی ورق گردانی شروع کی اور سرسری طور پر تقریباً پوری کتاب کو پڑھا
 تو یقین ہوا کہ ”یہ کتاب ہر طبقے کے لیے مفید اور بہت نافع ہے“، اور ترجمہ بھی بہت واضح ہے جسے دیکھ
 کر بہت مسرت ہوئی۔

میرا احساس یہ ہے کہ مؤلف نے اس کتاب میں ”اخلاق نبوی و آداب اسلامی“ کے سلسلے میں
 جو ”نادر مواد“ پیش فرمایا ہے اور اس سلسلے میں جو ”تحقیقات“ پیش کی ہیں، کوئی مانے یا نہ مانے میں



بالیقین کہتا ہوں کہ ان کی وجہ سے یہ کتاب نہایت با تحقیق اور ہر نوع سے جامع و مانع ہو گئی ہے، یہ ”تحقیقات“ مؤلف کی غایت درجہ جہد و جانفشانی کا ثمرہ ہیں، جن تک عوام کی تو کیا ”خواص“ کی بھی رسائی مشکل ہے۔

ماشاء اللہ کتاب کے پڑھنے سے اس کی اہمیت کا اندازہ خوب ہوا، دعا ہے کہ اللہ تعالیٰ اس کی طباعت کو آسان فرمائے اور اس کی اشاعت عام فرمائے۔ اس سے عوام و خواص سبھی کو مستفید ہونے کی توفیق مرحمت فرمائے، آمین۔

میراجی چاہتا ہے کہ مؤلف حفظہ اللہ نے اخیر کتاب میں جو خاص واہم نصیحت درج فرمائی ہے اسے یہاں بعینہ نقل کر دوں اس لیے کہ ممکن ہے کہ کتاب کا قاری اس پر غور نہ کر سکے۔ مؤلف صاحب رقم طراز ہیں ”رخصت ہونے سے قبل قارئین کرام کو یہ یاد دہانی کرا دینا بہتر ہے کہ اس طرح کے موضوع کے لیے (اخلاقی، تربیتی موضوع ہونے کی حیثیت سے) سرسری مطالعہ یا ایک بار پڑھ لینا کافی نہیں؛ بلکہ بار بار اور مختلف اوقات میں دل و دماغ حاضر رکھتے ہوئے پڑھنے کی ضرورت ہے، اللہ تعالیٰ جس کو چاہے حکمت عطا فرماتا ہے۔“

اے اللہ! اسے قبول فرما، اس میں درستی عطا کر، اپنے بندوں کے لیے نفع بخش بنا، چاہے وہ چھوٹے ہوں یا بڑے، اپنے ہوں یا پرانے، موافق ہوں یا مخالف، فرماں بردار ہوں یا نافرمان، برحق ہوں یا خطاکار۔

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ، أَسْتَغْفِرُكَ، وَأَتُوبُ إِلَيْكَ.
سُبْحَانَ رَبِّكَ رَبِّ الْعِزَّةِ عَمَّا يَصِفُونَ، وَسَلَامٌ عَلَى الْمُرْسَلِينَ، وَالْحَمْدُ لِلَّهِ رَبِّ
الْعَالَمِينَ.

وَصَلَّى اللَّهُ وَسَلَّم عَلَى خَاتَمِ الْأَنْبِيَاءِ وَالْمُرْسَلِينَ، مُحَمَّدٍ وَعَلَى آلِهِ وَصَحْبِهِ
أَجْمَعِينَ!!

محمد قمر الزماں الہ آبادی
دار المعارف الاسلامیہ، کرلی، الہ آباد
۲۴/ذوالقعدہ ۱۴۳۹ھ



کچھ ترجمے کی بابت

الحمد لله رب العالمين، والصلاة والسلام على رسوله الأمين، وعلى آله وصحبه أجمعين، وعلى من تبعه بإحسان إلى يوم الدين، وبعد:

زیر نظر کتاب ”اخلاق فاضلہ، اور اس کی تحصیل کے اصول و قواعد“ ایک انتہائی عظیم الشان، منفرد اور جامع تصنیف: «الأخلاق الفاضلة قواعد ومُنطلقات لاكتسابها» کا اردو ترجمہ ہے جس کے مؤلف گرامی ڈاکٹر عبد اللہ بن ضیف اللہ رَحْمَلِي - استاذ حدیث جامعہ طیبہ مدینہ منورہ - حفظہ اللہ ہیں، ڈاکٹر موصوف ایک ”دیدہ ور عالم دین، محقق، اور ممتاز داعی“ ہیں۔ برصغیر کے علمی حلقوں میں ان کے تعارف کے لیے یہ بات بھی کافی ہے کہ انھوں نے جن ”نابغہ ہائے روزگار“ ہستیوں کے سامنے زانوئے تلمذتہ کیا ہے، ان میں علامہ یگانہ شیخ ”عبد الفتاح ابو غدہ“ رحمہ اللہ اور فاضل جلیل ڈاکٹر ”محمد مصطفیٰ اعظمی“ رحمہ اللہ (فاضل دیوبند و جامعہ ازہر) جیسی عظیم و عبقری شخصیات بھی شامل ہیں۔

ڈاکٹر رَحْمَلِي صاحب بہت سی بیش قیمت کتابوں کے مصنف ہیں، ان میں مذکورہ بالا کتاب ایک خاص امتیازی شان کی حامل ہے، موصوف نے اپنی اس کتاب میں ”اخلاق فاضلہ“ کی اہمیت و ضرورت، اس کے حصول کے اصول و ضوابط، اس سے آراستگی کے دنیوی و اخروی بیش بہا ثمرات، اور اس کو نظر انداز کرنے کے سنگین نتائج جیسے موضوعات کو مدلل مگر شگفتہ اور دل نشیں انداز میں قلم بند فرمایا ہے، انھوں نے جہاں اس میں کتاب و سنت کی نصوص اور حضراتِ سلف صالحین کے ”آثار و اقوال“ سے بھرپور اکتسابِ فیض کیا ہے، وہیں زندگی کے مختلف نشیب و فراز، مراحل و تجربات سے بھی خوب خوب استفادہ کیا ہے۔ اس طرح یہ کتاب محض ”فکری و نظریاتی“ مجموعہ نہ بن کر ”تجرباتی اور واقعاتی دستاویز“ بن گئی ہے؛ کیونکہ انسانی زندگی کے تمام مراحل کے لیے اس میں اخلاقی ہدایات و تعلیمات کا بہترین اور دل کش اسلوب میں بھرپور سامان فراہم ہو گیا ہے۔



مکارم اخلاق کی اہمیت و عظمت کے تعلق سے زیر نظر کتاب کی اسی ”دستاویزی اور تجرباتی افادیت و اہمیت“ کے سبب سیدی و مخدومی حضرت مولانا ”شاہ محمد قمر الزماں“ صاحب الہ آبادی حفظہ اللہ کی نظر بصیرت اس کے اردو ترجمے کی جانب مبذول ہوئی، چنانچہ کتاب کے مشمولات پڑھ کر حضرت والا کی طبیعت میں اتنی شدت سے اس کے اردو ترجمے کا داعیہ پیدا ہوا کہ بلاتناخیر خود ہی اپنے مبارک قلم سے اس کے اردو ترجمے کا ”آغاز“ فرمادیا، پھر اپنی عدیم الفرستی، پیرانہ سالی، مہمانوں کی ہمہ وقت آمد و رفت، عوام و خواص کی اصلاح و تربیت کی مشغولیت اور اصلاحی و دعوتی اسفار کی کثرت کے باعث راقم الحروف اور رفیق محترم جناب مولانا عبد الرشید صاحب قاسمی بستوی استاذ حدیث جامعۃ الامام انور دیوبند کو اس عظیم خدمت کے لیے مامور فرمایا۔

کتاب کی ”ابتداء سے چوتھی بحث کی پانچویں فصل کے اختتام“ تک کا ترجمہ جناب مولانا عبد الرشید صاحب کے قلم سے ہے، ”اس کے بعد سے آخر تک“ راقم نے کوشش کی ہے، راقم سطور نے کتابت کے لیے جب اپنے حصے کا ترجمہ مولانا موصوف کو بھیجا تو تاکید و اصرار کے ساتھ اس پر نظر ثانی کرنے کی درخواست کی تھی، موصوف نے میری خواہش کا لحاظ رکھتے ہوئے نظر ثانی کی اور حسب ضرورت کچھ ترمیمات بھی کیں، اس کے بعد جب انھوں نے ”حضرت والا مدظلہ“ کے حکم سے بغرض طباعت کتابت شدہ مسودہ آخری شکل میں راقم کے پاس بھیجا تو مجھے ہرگز یہ خیال نہ تھا کہ مجھے ان کے ترجمے کے صفحات کو دیکھنے کی ضرورت ہوگی۔ ہوا یہ کہ مؤلف کتاب ڈاکٹر حبیلی مدظلہ کی طلب پر طباعت سے پہلے پورا ”مسودہ“ ان کی خدمت میں ”مدینہ منورہ“ بھیجا گیا، ترجمے کے ابتدائی کچھ صفحات کو ملاحظہ فرمانے کے بعد مؤلف نے اپنے ملاحظات راقم کو بھیجے جن کی روشنی میں یہ بات طے پائی کہ راقم کتاب کے پورے ترجمے کو اصل کتاب سے ملا کر دیکھ لے، چنانچہ راقم نے اس ہدایت پر عمل کیا، ان کے پورے ترجمے پر نظر ثانی کی، جس کے نتیجے میں خاصی ”ترمیمات“ کرنی پڑیں اور ابھی اس کی نوبت نہیں آئی تھی کہ راقم مولانا عبد الرشید صاحب کو ان تمام تفصیلات اور ترمیمات سے مطلع کرے کہ اچانک ان کی ”وفات کا حادثہ“ پیش آگیا۔ اللہ تعالیٰ موصوف کو غریق رحمت فرما کر جنت الفردوس میں اعلیٰ مقام عطا فرمائے، آمین۔



قارئین کرام کی خدمت میں یہ وضاحت ضروری اطمینان کا باعث ہوگی کہ زیر نظر ”ترجمے کی مراجعت“ حضرت مولانا ”شاہ محمد قمر الزماں“ صاحب مدظلہ نے بھی فرمائی ہے۔ اور کتاب کے بیش قیمت مضامین سے متاثر ہو کر اپنے ”تاثرات و افادات“ بھی قلم بند فرمائے ہیں جو راقم سطور کے پاس محفوظ ہیں۔ دوسرے یہ کہ مؤلف کتاب ڈاکٹر حیلی صاحب مدظلہ نے بھی اپنے ایک فاضل دوست کے تعاون سے ”اس ترجمے کو از اول تا آخر“ ملاحظہ فرمایا ہے اور حسب ضرورت کمی بیشی بھی فرمائی ہے جس کے بعد ”ترجمے کی اہمیت اور استناد“ میں مزید اضافہ ہو گیا ہے۔

اللہ تعالیٰ راقم سطور اور اس کے رفیق درس اور رفیق ترجمہ مولانا عبد الرشید مرحوم کی اس کاوش کو شرف قبول بخشے، اور کتاب کے ترجمے کے اصل محرک و داعی مخدومی حضرت مولانا شاہ محمد قمر الزماں صاحب کی عمر میں برکت عطا فرمائے۔ ان کا سایہ بہ تمام صحت و عافیت تادیر ہمارے سروں پر قائم رکھے۔ اسی طرح مؤلف کتاب جناب ڈاکٹر حیلی صاحب اور جملہ معاونین کی خدمات کو قبول فرما کر انھیں اجر جزیل اور دنیا و آخرت کی سعادتوں سے بہرہ یاب فرمائے، آمین۔

طالب دعا

عبد القدوس قاسمی نیرانوی

خادم التدریس دارالعلوم زکریا، جنوبی افریقہ

۱۴۴۰ھ / ۶/۲۸





بِسْمِ اللّٰهِ الرَّحْمٰنِ الرَّحِیْمِ

مقدمہ طبع دوم

الحمدُ للهِ ربِّ العالمین، والصلاةُ والسلامُ علی خاتمِ الأنبیاءِ والمرسلین، محمدٌ وعلی آلہ وأصحابہ أجمعین. أما بعد:

راقم الحروف کو قارئین کرام کی خدمت میں «**الأخلاق الفاضلة قواعد ومنتلقات**» کا ”دوسرا ایڈیشن پیش“ کرتے ہوئے خوشی ہو رہی ہے جو پہلے ایڈیشن مطبوعہ ۱۴۱۷ھ = ۱۹۹۶ء کے لمبے وقفے کے بعد شائع ہو رہا ہے۔ اللہ تعالیٰ کا شکر ہے کہ کتاب بڑے پیمانے پر پڑھی گئی، کئی ممالک میں اس کی اشاعت ہوئی، نیز متعدد یونیورسٹیوں، مدارس اور کالجوں میں اسے ”اخلاقی و تربیتی مضامین“ کا جز بنا کر ”داخل نصاب“ کیا گیا۔ دعا ہے کہ اللہ تعالیٰ اس کتاب کو قبول فرمائے اور اپنے بندوں کے لیے نافع بنائے، آمین!

یہاں یہ بتانا مناسب معلوم ہوتا ہے کہ احقر نے یہ کتاب کئی سال پہلے اس وقت تالیف کی تھی جب ”دہشت گردی“ کے واقعات اور عالمی سطح پر اس کے مختلف اسباب و نتائج رونما نہیں ہوئے تھے۔ کتاب کا مقصد ”اخلاقیات“ کے حوالے سے اسلام کے منہج اور طریقہ کار کی تشریح ہے، لوگوں کے خیالات، ان کے رد عمل کی وضاحت یا ان کے جمود و انفعال کا ساتھ دینا مقصود نہیں۔

اس موقع پر راقم الحروف ان لاتعداد اصحاب کمال کی خدمت میں تشکر و امتنان کا ہدیہ پیش کرتا ہے جنہوں نے کتاب ہذا کو ”نصاب“ میں شامل کرنے کے لیے قابل قدر کوششیں کیں، یا اس کا مختلف زبانوں میں ترجمہ کیا یا اس کی نشر و اشاعت میں کسی بھی طرح کا حصہ لیا۔ دعا ہے کہ اللہ تعالیٰ ان حضرات کی مساعی کو شرف قبولیت بخشے اور ان کے اس عمل کو اس دن ان کی میزان حسنات میں داخل فرمائے؛ جس میں ایمان اور عمل صالح ہی کام آئے گا، مال و دولت اور اولاد کچھ کام نہیں آئے گی۔



اس ایڈیشن کی اشاعت کے موقع پر احقر نے سابقہ ایڈیشن کی بعض اغلاط کتابت کی تصحیح کی ہے، بعض حواشی میں ترمیم کی ہے؛ کتب حدیث کے ”حوالے“ کا طریقہ بھی تبدیل کیا ہے، نیز ”کمپیوٹر پروگرام“ کی مدد سے ”احادیث“ کو بااعراب نقل کیا ہے اور کتاب از سر نو ترتیب دی ہے۔ بعض آرا میں تبدیلی کے ساتھ ساتھ کہیں کہیں عبارت بھی بدل دی ہے۔ اس طرح امید ہے کہ کتاب پہلے کی بہ نسبت زیادہ مفید اور بہتر ہو گئی ہوگی۔

آخر میں مکرر عرض ہے کہ بندہ ہر اس شخص کا ممنون ہے جس نے کتاب کی سابقہ طباعت کے تعلق سے کوئی مشورہ دیا یا قارئین کرام تک پہنچانے میں کسی بھی طرح سے حصہ لیا۔ دعا ہے کہ اللہ تعالیٰ ان سب حضرات کو جزائے خیر عطا کرے اور ان کے اس عمل کو میزان حسنات میں داخل فرمائے۔ (آمین)۔

وَأَخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ.

عبد اللہ بن ضیف اللہ حیلی

مدینہ منورہ

ھ۱۴۲۹/۶/۱۷



مقدمہ طبع اول

إِنَّ الْحَمْدَ لِلَّهِ، نَحْمَدُهُ، وَنَسْتَغْفِرُهُ، وَنَتُوبُ إِلَيْهِ، وَنَعُوذُ بِاللَّهِ مِنْ شَرِّهِ وَأَنْفُسِنَا
وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ، وَمَنْ يَضِلْ فَلَا هَادِيَ لَهُ، وَأَشْهَدُ
أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ ﷺ.

اما بعد : یہ کتاب ”منہجی مطالعات“ کے سلسلہ اشاعت کی چھٹی کتاب ہے، جس کا نام ہے
«الأخلاق الفاضلة: قواعد و منطلقات لاكتسابها» (اخلاق فاضلہ اور اس کی تحصیل
کے طریقے)۔ راقم الحروف تقریباً ۱۴۰۳ھ ہجری سے اس ”موضوع“ پر لکھتا رہا۔ ان سالوں میں اس
موضوع سے میرا جذباتی حد تک تعلق رہا اور اس موضوع پر لکھنے اور اسی کے مطابق ”نظریاتی و عملی“
طور پر ”اخلاقی تربیت“ کرنے کا میں قائل رہا۔

اب یہ رائے ہوئی کہ اس کے جتنے صفحات مکمل ہو چکے ہیں انھیں شائع کر دیا جائے، (بہ ہمہ
وجوہ) تکمیل (کے انتظار میں) ان کی اشاعت کو مؤخر نہ کیا جائے، بالخصوص جبکہ اس موضوع کا حق ادا
کرنا اور کسی ایک شخص کا اس کے تمام متعلقات کا احاطہ کرنے والی کتاب لکھنا خاصا مشکل کام ہے۔
اگر اس موضوع سے متعلق کچھ لائق غور و فکر اور قابل بحث و تحریر گوشے تشنہ رہ گئے تو ان پر
کام جاری رہے گا اور ان کی تکمیل کسی دوسری اشاعت میں کر دی جائے گی۔

اخلاق کی اہمیت :

اخلاق فاضلہ کی انسان کی اپنی زندگی میں اور جس معاشرے میں زندگی بسر کر رہا ہے اس کے
لیے بھی بڑی اہمیت ہے، حتیٰ کہ یہ اہمیت کھانے پینے سے بھی بڑھ کر ہے۔ اس کی وجہ یہ ہے کہ انسان
”اخلاق فاضلہ“ کے سبب ہی ”دنیا“ میں کامیاب اور پر مسرت زندگی گزار سکتا ہے، اور اسی کے



سبب ”آخرت“ میں اس کی زندگی مزید خوش گوار ہو سکتی ہے۔ ”اعلیٰ اخلاقی اقدار“ کے بغیر انسان بے فیض اور لائخیرا ہے؛ بلکہ سماج کے لیے شرانگیز اور ضرر رساں ہو جاتا ہے۔ اللہ تعالیٰ ہمیں برے اخلاق سے محفوظ رکھے اور عمدہ اخلاق سے آراستہ فرمائے۔

”محاسن اخلاق“ کو ”اسلام“ میں جو اعلیٰ مقام حاصل ہے وہ مقام اس کو کسی ”دین و مذہب“ یا کسی دوسرے طریقہ زندگی میں حاصل نہیں۔ اسلام نے اس کی عظمت اس قدر بڑھائی کہ رسول اللہ ﷺ نے ارشاد فرمایا: **«إِنَّ مِنْ خِيَارِكُمْ أَحْسَنَكُمْ أَخْلَاقًا»** (۱): تم میں سب سے بہتر سب سے اچھے اخلاق والا ہے۔ نیز فرمایا: **«إِنَّ مِنْ أَحَبِّكُمْ إِلَيَّ أَحْسَنَكُمْ أَخْلَاقًا»** (۲): تم میں سے میرے نزدیک زیادہ محبوب وہ ہے جو تم میں سب سے اچھے اخلاق والا ہے۔ مزید فرمایا: **«اتَّقُوا النَّارَ وَلَوْ بِشِقِّ تَمْرَةٍ، فَإِنْ لَمْ تَجِدْ فَبِكَلِمَةٍ طَيِّبَةٍ»** (۳): جہنم کی آگ سے بچو، چاہے کھجور کے ایک ٹکڑے (کے صدقہ کرنے) سے ہی ہو، اگر وہ بھی نہ ملے تو کلمہ خیر کے ذریعے ہی سہی۔

اخلاق کی اہمیت اور اس کی واقعی حقیقت و ماہیت کے پیش نظر اس موضوع پر لکھنے کی از سر نو ضرورت پیدا ہوتی رہتی ہے، باوجود اس کے کہ اس پر بہت کچھ لکھا جا چکا ہے، اخلاق کا موضوع زندگی کے شعبوں سے جڑا ہوا ہے اور ہر دم بدلتی زندگی کے ساتھ اس میں بھی تبدیلی پیدا ہوتی رہتی ہے؛ اس لیے سابقہ تحریروں اور تحقیقات کے ہوتے ہوئے بھی اس موضوع پر نئے نئے انداز سے لکھنے کی ضرورت باقی رہے گی۔

ایک عمومی غلطی:

راقم الحروف چاہتا ہے کہ اس مقدمے میں ”اخلاق کے فطری“ ہونے کے تعلق سے بعض لوگوں میں پائی جانے والی ایک ”غلطی“ کی نشان دہی کر دے۔ بعض حضرات کا ”خیال“ ہے کہ انسان کے اخلاق

(۱) بخاری شریف، کتاب المناقب، باب صفة النبي ﷺ، حدیث نمبر: ۳۵۵۹، اور مسلم شریف، کتاب الفضائل، باب كثرة حياته ﷺ، حدیث نمبر: ۶۸ (۲۳۲۱)، بروایت عبد اللہ بن عمرو رضی اللہ عنہما.

(۲) بخاری شریف، کتاب فضائل الصحابة، باب مناقب عبد الله بن مسعود رضی اللہ عنہ، حدیث نمبر: ۳۷۵۹، بروایت عبد اللہ بن عمرو رضی اللہ عنہما.

(۳) بخاری شریف، کتاب الزكاة، باب الصدقة قبل الرد، حدیث نمبر: ۱۴۱۳، وباب: اتقوا النار ولو بشق تمرة... حدیث نمبر: ۱۳۵۱، بخاری میں یہ حدیث دوسری جگہوں پر آئی ہے۔ اور مسلم شریف، کتاب الزكاة، باب الحث علی الصدقة ولو بشق تمرة أو كلمة طيبة، حدیث نمبر: ۶۶-۶۸ (۱۰۱۶) بروایت عدی بن حاتم رضی اللہ عنہ.

وعادات خالص ”فطری اور طبعی“ ہیں انھیں ”کسب اور محنت“ سے حاصل نہیں کیا جاسکتا، جبکہ یہ ایسا دعویٰ ہے جس کی حقیقت واقعہ تردید کرتی ہے۔ اگر اخلاق ”نا قابل تبدیل“ ہوتے تو ”مواعظ و نصائح“ کا کوئی مطلب نہ ہوتا، نہ ”تہذیب و تربیت“ اور ان کے اپنانے کی ”تلقین“ کے کوئی معنی اور نہ ہی ”جرائم و معاصی“ کے ارتکاب سے روکنے والی ”شرعی سزاؤں“ کی کوئی توجیہ؛ حالانکہ ان امور کا انسان تو کیا ”حیوانات“ تک میں مفید ہونا ایک ”امر واقعہ“ ہے۔ چنانچہ ”جنگلی شکاری جانور“ کو مانوس بنا لیا جاتا ہے، ”کتے“ کو کئی طرح کی عادتیں سکھادی جاتی ہیں اور ”گھوڑے“ کو ٹریننگ دے دی جاتی ہے۔

تاہم یہاں یہ بات معلوم ہونی چاہیے کہ ”تربیت کا مقصد“ طبیعتوں اور فطری اخلاق و عادات کو سنوارنا ہے، نہ کہ بالکل ان کا خاتمہ یا جڑ سے اکھاڑ پھینکنا؛ اس لیے کہ ایسا نہ ممکن ہے اور نہ ہی شریعت میں مطلوب ہے؛ بلکہ ایسا کرنا تو فطرت اور شریعت کے دائرے سے مکمل خروج کے مترادف ہو گا۔ اخلاق کی تہذیب کا مطلب ہے مختلف ”شرعی پابندیوں“ کی اتباع اور ان پر عمل کرنا اور مباح امور میں افراط و تفریط سے بچتے ہوئے معتدل طرز عمل اپنانا (۴)۔

اس (تفصیل) سے انسان کے بہت سے نفسیاتی احوال (و تقاضے) پیش آنے کے موقعے پر اس سے مطلوب عمل کا مقصد بخوبی واضح ہو جاتا ہے۔ اور انسان کی ”جسمانی و نفسیاتی“ فطرت و جبلت کے لیے لازم تقاضوں کے وقت اخلاق و عادات کو سنوارنے کے مطالبے کا مقصد اور اس کی تشریح بھی سامنے آ جاتی ہے۔

مثلاً: جنسی خواہشات، غیظ و غضب، کھانے پینے، (اشیا کے) مالک و متصرف بننے جیسے احوال و کوائف (اور فطری و بشری تقاضے) پیش آ جانے پر کیسے ”اخلاق و اعمال“ اختیار کیے جائیں۔

یہ بات ان تین صحابہ کرام کی حدیث کی روشنی میں سمجھی جاسکتی ہے جن کی بابت نبی اکرم ﷺ نے فرمایا: «أَنْتُمْ الَّذِينَ قُلْتُمْ كَذَا وَكَذَا؟! أَمَا، وَاللَّهِ، إِنِّي لَأُحْشَاكُمْ لِلَّهِ، وَأَنْتُمْ كَأَمْثَلِ الْأَوْصَامِ وَأَفْطَرُ، وَأَصَلِّي وَأَرْقُدُ، وَأَتَزَوَّجُ النِّسَاءَ؛ فَمَنْ رَغِبَ عَنِّي سُنَّتِي فَلَيْسَ مِنِّي» (۵): تم ہی لوگوں نے ایسا ایسا کہا ہے؟ سنو! اللہ کی قسم! میں تم سے زیادہ اللہ

(۴) ان مباحث کے لیے ملاحظہ ہو: مختصر منہاج القاصدین، حافظ ابن قدامہ: ص ۱۶۵-۱۶۸۔

(۵) بخاری شریف، کتاب النکاح، باب الترغيب في النكاح، حدیث نمبر: ۵۰۶۳، اور مسلم شریف، کتاب النکاح،

سے ڈرنے والا اور متقی ہوں، لیکن میں (نفلی) روزہ بھی رکھتا ہوں اور بغیر روزے کے بھی رہتا ہوں، نماز بھی پڑھتا ہوں اور سوتا بھی ہوں، شادی بھی کرتا ہوں، لہذا جو شخص میرے طریقے سے اعراض کرے اس کا مجھ سے کوئی تعلق نہیں۔

اس سے ان بعض ارباب تربیت کے منہج اور طریقہ تربیت کی غلطی بخوبی سمجھی جاسکتی ہے، جو تربیت کے شرعی طریقے اور مقصود تربیت کا لحاظ نہیں رکھ پاتے، وہ اس سلسلے میں غلو یا تساہل کا شکار ہو جاتے ہیں یا برے اخلاق کو جڑ سے اکھاڑ پھینکنا چاہتے ہیں، یا جسم کو اور انسان کے جسمانی یا نفسیاتی فطری تقاضوں کو نظر انداز کر دیتے ہیں۔

اس موضوع کا مقصد:

اس خامہ فرسائی سے راقم کے دو مقصد ہیں:

- (۱) آدمی کو برے اخلاق و عادات سے دور کر کے اچھے اخلاق کی طرف لے جانے کی عملی کوشش۔
 - (۲) یہ اوراق راعی اور رعایا، حاکم اور محکوم^(۶) دونوں کی اصلاح کے حوالے سے اخلاقی، تربیتی طریقہ کار کا حصہ بن جائیں، یہ افراد خواہ کیسے بھی ہوں بڑے ہوں یا چھوٹے، تعلیم یافتہ ہوں یا غیر تعلیم یافتہ، مرد ہوں یا عورت اور جواں عمر لڑکے ہوں یا لڑکیاں؛ کیونکہ یہ سب کے سب اپنے معاملات کی انجام دہی میں محاسن اخلاق کے محتاج ہیں، چاہے اللہ تعالیٰ کے ساتھ معاملہ ہو، یا عام انسانوں کے ساتھ، یا خود اپنی ذات کے ساتھ۔
- ان سبھی کو اخلاق کی فطرت و مزاج کو سمجھنے، ان کے حصول کے طریقوں سے واقفیت، فضائل و محاسن سے آراستگی اور رذائل سے اجتناب کی تلاش و جستجو (اور ضرورت باقی) رہے گی، جب تک یہ فطرت سلیمہ پر قائم رہیں گے۔

رہی بات ان کے علاوہ فطرت سلیمہ سے عاری افراد کی، تو وہ ہمارے مخاطب ہی نہیں، الایہ کہ

باب استحباب النکاح لمن تاقت نفسه إليه...، حدیث نمبر: ۱۴۰۱، بروایت انس رضی اللہ عنہ۔

(۶) حدیث نبوی ہے: «كُلُّكُمْ رَاعٍ، وَكُلُّكُمْ مَسْئُولٌ عَنْ رَعِيَّتِهِ»، تم میں سے ہر ایک راعی اور نگران ہے اور ہر ایک سے

اس کی رعیت اور ماتحت افراد کے بارے میں پوچھا جائے گا۔ بخاری شریف، حدیث نمبر ۸۹۳، اور مسلم شریف، حدیث نمبر:

۲۰ (۱۸۲۹)، بروایت عبد اللہ بن عمر رضی اللہ عنہما۔



وہ اپنے فرائض کو سمجھتے ہوں، اچھے اخلاق اپنانے کا جذبہ رکھتے ہوں اور خوب صورت پوشاک زیب تن کرنے کا شعور و احساس ان میں باقی (اور زندہ) ہو۔ اس سے مراد وہ پوشاک ہے جسے انسان خود ہی اپنے لیے بنتا ہے، جس کا تانا بانا اللہ تعالیٰ کے واضح احکام، اس کے رسول عربی ﷺ کی احادیث ہوں، جو خواہش نفس کے تحت گفتگو نہیں کرتے۔ نیز یہ پوشاک اس فطرت سلیمہ سے تیار ہوتی ہے جس پر اللہ تعالیٰ نے انسانوں کو پیدا کیا ہے، اس پوشاک سے ہماری مراد ”مکارم اخلاق“ ہیں۔

بھائیو اور بہنو! مکارم اخلاق کی یہ پوشاک آپ کی خدمت میں حاضر ہے، دنیا کی تمام پوشاکیں اس کے سامنے ہیچ ہیں اور یہ ایسا پردہ ہے کہ کوئی پردہ آپ کو اس سے بے نیاز نہیں کر سکتا۔ مجھے پورا اعتماد اور یقین ہے کہ سارے لوگ اس مقصد و ہدف کی جستجو میں ہیں۔

مجھے یہ بھی یقین ہے کہ کوئی شخص آپ کے اور اس پوشاک کے زیب تن کرنے کے درمیان حائل نہیں ہو سکتا۔ شرط یہ ہے کہ آپ کو اس کے پہننے میں دلچسپی اور سچی لگن ہو اور آپ کسی ایسے انسان کے اسیر نہ ہوں جو گمشدہ راہ ہو اور بد اخلاقی کی راہ پر چل پڑا ہو، یا اخلاق کی حسین و جمیل، کامل و مکمل پوشاک سے ہی دستبردار ہو چکا ہو؛ حالانکہ یہ ایسی پوشاک ہے جو دنیا و آخرت دونوں جگہ انسان کے عیوب کی پردہ پوشی کرتی ہے۔

بھائیو، بہنو! الحروف اپنی عمر کا بڑا حصہ، اپنے بیش قیمت اوقات اور اپنی عملی و فکری جان توڑ محنت اس تالیف کی شکل میں (۴) آپ کی خدمت میں بطور ہدیہ پیش کر رہا ہے اور سب کے لیے ہدایت اور صحیح توفیق کا طلب گار ہے۔

میری اللہ تعالیٰ سے دعا ہے کہ وہ ان الفاظ کو نافع بنائے، انھیں خود بولنے اور لکھنے والے کے خلاف حجت نہ بنائے اور ان میں جو کچھ کمی، کوتاہی ہو اس سے درگزر فرمائے۔ آمین!

میں اللہ تعالیٰ کا شکر گزار ہوں اور اس کی حمد و ثناء بیان کرتا ہوں کہ اس نے مجھے اس موضوع کی طرف متوجہ کیا، اور مجھے اس کار خیر کی توفیق بخشی، نیز اس نے مجھے اور دوسرے انسانوں کو بہت ساری نعمتیں عطا فرمائیں۔

(۴) اس کتاب کی تالیف کی ابتدا اور حالات پر راقم نے (قصتی مع الموضوع): ”زیر بحث موضوع سے میری وابستگی“ کے عنوان سے گفتگو کی ہے جو آگے آرہی ہے۔



میں ہر اس شخص کا شکر گزار ہوں جس نے رائے، مشورے یا کسی طرح کی محنت سے اس کام میں حصہ لیا، بالواسطہ یا بلاواسطہ شعوری یا غیر شعوری طور پر مجھے فائدہ پہنچایا، ایسے اصحاب کمال اشخاص کی تعداد زیادہ ہے۔ اُن سب کے اسمائے گرامی اگرچہ میرے حافظے یا ڈائری میں محفوظ نہیں، تاہم فرشتوں نے ان کے نام اور کام ریکارڈ کیے ہوئے ہیں، ارشادِ باری ہے: ﴿مَا يَلْفِظُ مِنْ قَوْلٍ إِلَّا لَدَيْهِ رَقِيبٌ عَتِيدٌ﴾ (۸): ”(انسان) منہ سے کوئی لفظ نکال نہیں پاتا مگر اس کے پاس نگہبان تیار رہتا ہے۔“

یہ آیت انسان کے تمام اعمال خیر و شر پر صادق آتی ہے، چنانچہ ارشادِ باری ہے: ﴿فَمَنْ يَعْمَلْ مِثْقَالَ ذَرَّةٍ خَيْرًا يَرَهُ﴾ (۹): ”پس جس نے ذرہ برابر نیکی کی ہوگی وہ اسے دیکھ لے گا۔“
واللہ الموفق الہادی إلى سواء السبيل.

والحمد لله رب العالمين أولاً وآخراً، وظاهراً وباطناً، سرّاً وجهرّاً، وصلى الله
وسلم على نبينا محمد وعلى آله وصحبه أجمعين.

تحریر

عبد اللہ بن ضیف اللہ حیلی

مدینہ منورہ

محرم الحرام ۱۴۱۶ھ

(۸) : ۱۸ : ق : ۵۰ .

(۹) : ۷ : الزلزلة : ۹۹ .



تحقیق کا طریقہ کار

اگرچہ اس کتاب کا موضوع ”دعوتی“ ہے، تاہم میں نے اس میں ایک ”مخصوص اسلوب نگارش“ کی پیروی کی ہے جس کا خلاصہ درج ذیل ہے:

۱- موضوعات کے انتخاب اور ان پر لکھنے کے حوالے سے میں نے اپنے طرز عمل میں صحیح و غلط کے تعلق سے اپنے ذاتی مشاہدے و تجربے پر اعتماد کیا ہے۔ میں نے جس خطا و صواب کو دیکھا اور اپنے یاد دوسروں کے تعامل اور طرز عمل میں مجھے صحیح و غلط میں سے ہر ایک کے جو (بھی) نتائج نظر آئے انہیں میں نے ایک ایسے ”مختص“ کی نظر سے دیکھا ہے جسے غلطی کا پتہ لگانے اور اس کی اصلاح کی فکر ہو۔

۲- میں نے سلوک و اخلاق کے ”حسن و فتح“ کی تعیین اور فیصلے کے لیے ”شریعت“ کو ہیما نہ و معیار بنایا ہے، خواہ (زیر بحث وزیر تحقیق مسئلے میں) میں نے نص کا ذکر کیا ہو یا نہ کیا ہو۔

۳- میں نے ”مقبول و نامقبول، شرعی اور غیر شرعی امور“ کے درمیان امتیاز کے لیے اللہ تعالیٰ کی عطا کردہ ”عقل و فطرت“ کی روشنی سے کام لیا ہے (خیال رہے کہ عقل و فطرت کا یہ استعمال بھی) اللہ تعالیٰ کے احکام کی اطاعت ہے؛ کیونکہ اس نے انسانوں کو اس کا مکلف بنایا ہے، نیز ”عقل و فطرت“ انسان پر اللہ تعالیٰ کی نعمتوں میں سے ”عظیم نعمت“ ہے جس کا استعمال انسان پر قائم کی گئی حجتوں کی ”ذمے داریوں“ کو ادا کرنا ہے۔

۴- میں نے اس بات کی بھرپور کوشش کی ہے کہ انسان کا وہ ”طرز عمل“ جو روز مرہ کی زندگی میں مشاہدے میں آ رہا ہے، اس کے تعلق سے ”عقلی و فطری“ احوال و تاثرات کو قلم بند کیا جائے؛ یہ مانتے ہوئے کہ ہر ”سلیم الفطرت“ شخص یہی ”موقف“ رکھتا ہے، حتیٰ کہ بہت سے کفار و مشرکین کا موقف بھی اس سے مختلف نہیں ہو سکتا؛ اس لیے کہ ہم سب اللہ کی ”مخلوق“ ہیں اور حضرت آدم علیہ السلام کی ”اولاد“ ہیں، سب کو اللہ تعالیٰ نے یکساں طور پر ”عقل و فطرت“



کی صلاحیت سے نوازا ہے۔ جو لوگ انحراف کا شکار ہو گئے اس کی وجہ یہ ہے کہ انھوں نے قدرت کی عطا کردہ ان نعمتوں اور حق و صواب تک رسائی کے ان ذرائع سے فائدہ نہیں اٹھایا۔ انھوں نے قرآن کریم اور زبان نبوی سے صادر ہونے والی ندائے ربانی پر کان نہیں دھرے۔ حقیقت یہ ہے کہ جس نے اللہ اور اس کے رسول کی ان دو ”مکرم آوازوں“ پر لبیک نہیں کہا اس نے خود کو یقینی ہلاکت میں ڈال دیا، الا یہ کہ اُسے توبہ کی توفیق نصیب ہو جائے اور وہ تباہی سے پہلے توبہ کر کے حق کی طرف رجوع کر لے۔ ان دو آوازوں میں ”ایک آواز“ خود انسان کی فطرت اور عقل کی آواز ہوتی ہے جو اس کے اندرون سے نکلتی ہے، ”دوسری آواز“ وہ ہے جو قرآن و سنت کی آواز ہے۔ جس نے ان دونوں کو ٹھکرا دیا اللہ تعالیٰ بھی اسے ٹھکرا دیتا ہے، گو اس نے (پیغام ربانی اور ندائے ربانی سے اعراض کر کے) خود مصیبت مول لی ہے۔

شاید اس موقع پر ہمیں ان لوگوں کی تردید کرنے کی چنداں ضرورت نہیں جو کتاب و سنت کی طرف دعوت کے نام پر عقل و فطرت میں نقص کے قائل یا ان کی اہمیت کم کرنے کے درپے ہیں۔ یہ لوگ اپنے اس رویے کے سبب اللہ کی تخلیق اور اس کے امر تخلیق میں تناقض کا گمان رکھتے ہیں (حالانکہ اللہ کی ہر تخلیق اس کے امر (كُنْ) کی طرح مکمل ہوتی ہے)۔

۵- میں نے موضوع کے کامل احاطے کی کوشش نہیں کی اور میں چاہوں بھی تو نہیں کر سکتا: اس لیے کہ یہ موضوع بہت وسیع ہے، یہ اتنا ہی کثیر الجہات ہے جتنا کہ خود انسان کی زندگی اور اس کا طرز عمل۔ میں نے اس موضوع کے صرف اتنے ہی پہلوؤں سے بحث کی ہے کہ سردست جن کا احاطہ میری کد و کاوش اور میرے اوقات کی حد میں ممکن تھا۔ اگر اللہ تعالیٰ کی مشیت ہوئی تو میں ان پہلوؤں کی تکمیل کی کوشش کروں گا جن کی تکمیل ممکن ہے۔ میرے دل میں اس کی آرزو ہے، بصورت دیگر اللہ تعالیٰ مومن کی نیت پر بھی اجر دیتا ہے۔

۶- میں نے یہ التزام کیا ہے کہ کسی بھی مسئلے میں ”نقل و عقل“ کی صحیح و مستند دلیل سے استدلال و استناد کیا جائے۔

۷- میں نے قرآن کریم کی آیات کا حوالہ دینے میں شیخ محمد فواد عبد الباقی رحمہ اللہ کے



طریقے کو اختیار کیا ہے، اس طرح کہ پہلے آیت کا نمبر، پھر سورت کا نام، پھر سورت کا نمبر درج کیا ہے (۱۰)۔

۸- کتاب ہذا میں نقل کردہ تمام احادیث کی مختصر تخریج کی ہے، یعنی یا تو صرف صحیح ماخذ کی طرف انتساب کیا ہے یا پھر ان کتابوں کا حوالہ دیا ہے جن میں صحت بیان کرنے کی شرط نہیں، مثلاً سنن اربعہ، تاہم ان میں سے بھی صرف صحیح احادیث ہی کو لیا ہے۔

۹- اگر حدیث صحیحین میں یا ان میں سے کسی ایک میں مذکور ہو تو میں نے صرف ان ہی دونوں یا ان میں سے کسی ایک کے حوالے پر اکتفا کیا ہے۔ ان احادیث کو ان کے ماخذ کے حوالے کے ساتھ ساتھ ان کا نمبر بھی درج کر دیا ہے، بالخصوص جب وہ حدیث صحیحین کی ہو۔

میں نے صحیح بخاری کے حوالے میں شیخ محمد فواد عبدالباقی رحمہ اللہ کے نسخے پر اعتماد کیا ہے جس میں "المُعْجَمُ الْمُفَهَّرَسُ لِأَلْفَاظِ الْحَدِيثِ النَّبَوِيِّ" کے انداز پر نمبرات درج کیے گئے ہیں، نیز "فتح الباری بشرح صحیح البخاری" (حافظ ابن حجر عسقلانی رحمہ اللہ) مطبوعہ مکتبہ سلفیہ، قاہرہ، مع ترقیم شیخ محمد فواد عبدالباقی بھی زیر نظر رہی ہے۔ پس جب میں بخاری شریف کے حدیث نمبر کا ذکر کروں تو اس سے شیخ محمد فواد عبدالباقی کے مطبوعہ نسخے کا حدیث نمبر مراد ہوگا۔ اسی طرح صحیح مسلم کے حوالے میں بھی شیخ محمد فواد عبدالباقی کی ترقیم والے نسخے پر اعتماد کیا ہے۔ پہلے خصوصی نمبر درج کیا ہے، اس کے بعد قوسین میں عمومی نمبر۔

۱۰- شروع ہی سے یہ بات پیش نظر رہی ہے کہ دوسرے مصنفین نے جو اس موضوع پر لکھا ہے بس اس کے نقل کر دینے پر اکتفا نہ کیا جائے کہ اس سے محض تکرار لازم آتی ہے؛ بلکہ اس کے ساتھ ساتھ میں نے متعلقہ موضوع یا اس کے کسی پہلو پر اپنے غور و فکر کا نتیجہ بھی قلم بند کیا ہے۔ البتہ دو مقامات پر اقتباس طویل ہو گیا ہے۔

پہلی جگہ: مجھے بعض مباحث (ومضامین) کی تلخیص کرنے کا خیال ہوا تو وہاں کسی ایسے پیش رو مصنف پر اعتماد کیا جنہوں نے اس موضوع پر عمدہ گفتگو کی ہے۔ جیسا کہ میں نے فصل اول

(۱۰) انہوں نے اپنی کتاب: "المُعْجَمُ الْمُفَهَّرَسُ لِأَلْفَاظِ الْقُرْآنِ الْكَرِيمِ" میں یہی طریقہ اختیار کیا ہے۔



میں اخلاق کے بعض معانی کی تعریف کی بحث میں کیا ہے۔ اس کا بڑا حصہ میں نے شیخ عبدالرحمن حَبَنَكَة کی کتاب «الأخلاقُ الإسلامیةُ وأُسُسُهَا» سے ملخص کر کے لکھا ہے۔

دوسری جگہ: جہاں میں نے بعض اخلاقی معانی و مطالب کی انتہائی فصیح و بلیغ عبارت اور اصابت رائے کے ساتھ ساتھ عمدہ تشریح و ترجمانی دیکھی۔ مثلاً یہ بات میں نے علامہ ابن حزم ظاہری رحمہ اللہ کی کتاب «الأخلاقُ والسَّيْرُ فِي مَدَاوِةِ التُّفُويسِ» میں دیکھی تو طویل ہونے کے باوجود ان کی عبارت بعینہ فصل پنجم، بحث چہارم میں نقل کر دی ہے؛ کہ یہ میرے متعین کردہ موضوعات کے مطابق اور اس باب میں فائق ہے۔ البتہ اس میں جو کتابت وغیرہ کی اغلاط رہ گئی تھیں، ان کی اصلاح ضرور کر دی ہے۔

ان دو جگہوں کے علاوہ وہی انداز ہے، جس کا ابھی تذکرہ کیا گیا (۱۱)۔



(۱۱) شاید راقم الحروف کتاب میں اضافے اور تبدیلی کے لیے بار بار کی مراجعت کے وقت چند مقامات پر اپنے اس طرز پر قائم نہ رہ سکا ہو، لیکن کثرتِ نقل سے احترازی ہی کیا ہے، الایہ کہ نقل کی کوئی اشد ضرورت پیش آگئی ہو۔



زیر بحث موضوع سے میری وابستگی

اس حصے میں احقر نے مندرجہ ذیل عناوین کے تحت اس موضوع سے اپنے تعلق کا واقعہ (اور تفصیل) بیان کی ہے :

- اس موضوع سے میری (ذہنی وابستگی اور مطالعاتی) سفر۔
- (اخلاق پر) لکھنے کی طرف توجہ (اور اس کا آغاز)۔
- لوگ اور (تحصیل) اخلاق (کے مختلف طریقے و نقطہ ہائے نظر)۔
- (اخلاقِ حسنہ کی تحصیل کا) صحیح راستہ۔
- وہ حقائق جن تک (میں) اس سفر کے دوران پہنچا۔

۱۔ اس موضوع سے میری (ذہنی وابستگی اور مطالعاتی) سفر :

اخلاق کے موضوع سے میرا تعلق، طویل عرصے پر محیط ہے، بچپن ہی سے اخلاقِ فاضلہ سے مجھے دلچسپی رہی ہے۔ میرا ذہن و دماغ اپنے اخلاق، نیز دوسرے لوگوں کے اخلاق اور ان کی حرکات و سکنات میں صحیح و غلط کے درمیان امتیاز کرنے کی دلچسپی کی وجہ سے کھلتا چلا گیا۔ میں اس دن کا انتظار کرتا رہا جب میں عمر کے اس مرحلے میں پہنچوں جب بڑی عمر والوں کے ساتھ بیٹھ سکوں؛ تاکہ میں کسی قدر توجہ و اہتمام سے ان کے معاملات اور طرز عمل کو دیکھ سکوں اور ان کی غلطیوں سے بخوبی واقف ہو سکوں اور اس مقصد سے انہیں اپنے حافظے میں محفوظ رکھوں تاکہ خود کو ان سے دور رکھ سکوں!، اگر ان کی عمروں تک پہنچنا میرے مقدر اور نصیب میں ہوا۔ میں انسان کی غلطی کی شدت و گہرائی کو دل میں محسوس کرتا تھا۔ اور پورے طور پر اس بات کا قائل تھا کہ ”بڑے آدمی“ کے لیے نہ ”برے اخلاق“ زیب دیتے ہیں اور نہ ہی ”غلطیاں“۔

اسی (خیال اور) نقطہ نظر کے ساتھ میری عمر کا کچھ حصہ گزر گیا، پھر اللہ نے مجھے میرے گمان کے مطابق اس عمر تک پہنچا دیا جو ان بڑوں کی تھی۔ تب میں نے اپنا جائزہ لیا اور سوچنے لگا کہ کیا میں ان (اخلاقی) خامیوں سے محفوظ رہا ہوں جن کی وجہ سے میں پہلے ان بڑوں پر تنقید کرتا تھا؟



کیا میرے اخلاق (عیوب سے) اس طرح محفوظ رہے جس طرح میں چاہتا تھا؟
اس کا جواب تھا کہ عمر کے اس مرحلے میں جو چیزیں دوسروں سے سرزد ہوئیں، ان میں سے
ایک یا کچھ چیزیں مجھ سے بھی سرزد ہوئیں۔

اس وقت میں نے خود سے سوال کیا (اور مجھے تعجب اور احساس ہوا کہ): سبحان اللہ! اگر میں اپنے
نفس کی اس طرح دیکھ بھال نہ کرتا جس طرح میں کوشش کرتا رہا تو پھر میری (اخلاقی) حالت کیا ہوتی؟
اور اس شخص (کے اخلاق) کا حشر کیا ہو گا جس نے بچپن سے ان چیزوں کی طرف دھیان ہی نہ
دیا ہو، جن کی طرف میں (ہمہ تن) متوجہ رہا! (اس کا تو بس) اللہ ہی مالک ہے۔

”مجاہدے“ کے باوجود نفس میں دنیاوی زندگی کی کچھ ”آلائشیں“ باقی رہ جاتی ہیں، تاہم یہ توقع
رہتی ہے کہ انسان کی زندگی میں وہ جڑ نہیں پکڑیں گی۔ مجاہدے کا یہ ایک پہلو ہے۔

دوسرا پہلو یہ ہے کہ ”مجاہدہ“ ان آلائشوں کے خاتمے کا ایک متوقع ذریعہ ہوتا ہے۔ اسی وجہ
سے اللہ تعالیٰ کے حکم کے مطابق ”نفس کو سنوارنے“ میں مجاہدے کی (بڑی) اہمیت ہے۔ چنانچہ
ارشادِ بانی ہے: ﴿وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا...﴾^(۱۲): ”اور جو لوگ ہماری راہ میں
مشقتیں برداشت کرتے ہیں ہم انھیں اپنی راہیں ضرور دکھا دیں گے“۔

آج بچپن کی بہ نسبت میں اس بات پر زیادہ قانع و مطمئن ہوں کہ ”دنیا“ میں جو ”بحران“ ہے، وہ
درحقیقت ”اخلاقی بحران“ ہے، خواہ ”مسلمانوں“ کے تعلق سے ہو یا ان کے علاوہ روئے زمین کی کسی
”دوسری قوم“ کے تعلق سے۔ دنیا میں جو بھی سنگین بحران اور دین و مذہب، اخلاقی اقدار، انسانوں،
جانوروں، درختوں کو فنا کے گھاٹ اتار دینے والے مصائب آتے ہیں، وہ سب اسی (اخلاقی بحران کی)
وجہ سے پیش آتے ہیں۔

آدمی کے ”اخلاق“ اس کے ”عقیدہ و مذہب“ سے مربوط ہوتے ہیں؛ بلکہ یہ اس کے عقیدہ
و مذہب ہی کا ثمرہ و نتیجہ ہوتے ہیں۔ (جس کا ثبوت اور وجوہات یہ باتیں ہیں):

- دین و مذہب کا انسان کی زندگی پر گہرا اثر ہوتا ہے۔
- تربیت اور مجاہدے کے (بھی) اپنے اثرات ہوتے ہیں۔



- زندگی میں (لوگوں کے احوال کا معائنہ) و مشاہدہ اور اس سے سبق لینے کے اپنے (خاص) اثرات ہوتے ہیں۔
 - مطالعے اور سبق کے اپنے اثرات ہوتے ہیں۔
 - اور مشقت و پریشانی کا (بھی) زندگی پر اپنا اثر ہوتا ہے۔
- میں اپنی زندگی میں ایک عرصے تک اخلاق اور غلط و صحیح کے معاملے میں خود اپنے اوپر، نیز دوسروں پر نظر رکھتا رہا ہوں، چنانچہ مجھ پر ان چیزوں کے مثبت و منفی، فرحت و غم انگیز، خوش گوار اور ناخوشگوار گہرے اثرات ہوتے تھے۔
- مجھ پر درسگاہ حیات میں ایسے بہت سے مناظر، واقعات اور تجربات گزرے جو سب کے سب اسی حق کی ترجمانی کرتے ہیں جو ”کلام الہی“ اور ”حدیث نبوی“ کے عین مطابق ہے یعنی فطرت، عقل اور شریعت (یہ سب) باہم موافق و ہم آہنگ ہیں۔
- میں ان مناظر و تجربات سے اکثر و بیشتر سبق (اور پوری عبرت) حاصل کرتا تھا۔
- جی ہاں! سبق (اور عبرت)؟!
- میں ظلم کو، ظالم کو، مظلوم کو اور (ان کے) انجام کو دیکھتا ہوں تو اس سے پورا سبق لیتا ہوں۔
- میں غلطی، اس کا انجام اور اس کے اثرات دیکھتا ہوں تو عبرت پکڑتا ہوں، اور جب میں صحیح عمل، طاعت و فرماں برداری اور اس کا انجام دیکھتا ہوں تو حقائق اور نتائج پر یقین رکھتا ہوں۔
- میں نے کتاب و سنت کی تعلیمات کے ساتھ ساتھ زندگی کی درسگاہ اور اس کے اسباق سے بھی فائدہ اٹھایا ہے، (میرے سامنے) ان اسباق میں (سے) غلط اور صحیح دونوں (طرح کے اسباق و تجربات) ہیں۔

۲- (اخلاق پر) لکھنے کی طرف توجہ (اور اس کا آغاز):

یہ مشاہدات و تجربات کئی سالوں تک جاری رہے، اس کے بعد میں ان کے متعلق کچھ قابل لحاظ، اور توجہ طلب باتیں و تاثرات لکھنے لگا۔ اور ان باتوں کے لکھتے وقت میں نے اپنی توجہ اس بات پر مرکوز رکھی ہے کہ ایسے ضروری اصول و قوانین قلم بند کروں جو ”محاسبہ نفس“ کے لیے معاون یا نفس کے اخلاق فاضلہ سے آراستہ ہونے کے طریقوں اور اس راہ کی رکاوٹوں کے ازالے کے لیے مفید و کارگر ثابت ہوں۔



میں نے یہ باتیں مختلف مواقع پر بعض حضرات کے سامنے پیش کیں، تو ان کی طرف سے پذیرائی ملی (اور حوصلہ ملا)، جس سے مجھے اس موضوع پر لکھنے کی ضرورت (اور اہمیت) کا احساس ہوا۔ چنانچہ میں نے ان صفحات کو بعض دوسرے صفحات کی مدد سے جو مذکورہ بالا مقصد سے زیادہ غیر متعلق نہیں تھے مکمل کر لیا، (اس لیے کہ) وہ صفحات (بھی اخلاق پر لکھنے کے) اسباب و محرکات سے کچھ نہ کچھ تعلق رکھتے تھے۔

چنانچہ پہلے اور بعد والے صفحات مل کر ان افکار و آرا کا خلاصہ بن گئے، جن کے حامل کی شدید خواہش ہے کہ وہ خود (بھی) اور آس پاس کے لوگ بھی اخلاق حمیدہ سے متصف ہوں۔

یہ مختصر اوراق جنہیں بندہ قارئین کرام کی خدمت میں پیش کر رہا ہے، ان مختلف احوال کی دین و نتیجہ ہیں جن سے کاتب سطور گزرا ہے۔ اس دوران یہی کوشش رہی کہ کسی غلطی کی نشان دہی ہو جائے یا یہ کہ (اخلاقی اعتبار سے) کیا چیز مناسب ہے (اور کیا نامناسب)؟

یہ مباحث (بھی) اخلاق کے مضمون اور اقسام کی طرح شاخ در شاخ (اور بہت) ہیں، اس لیے ان سب کا احاطہ کرنا ممکن نہیں؛ کیونکہ اخلاق انسان کے تصرفات و معاملات، اس کے طرز عمل اور جملہ دلچسپیوں میں داخل ہیں۔ بنا بریں انسان کی زندگی کے کسی پہلو سے ان کو جدا کرنا ممکن نہیں، خواہ ان کا تعلق سنجیدگی والی حالت سے ہو یا مذاق و دل لگی والی حالت سے، خوشی سے تعلق ہو یا غم سے، غلطی سے تعلق ہو یا صحیح بات سے۔

البتہ میرے پیش نگاہ یہ بات ضرور رہی کہ جس چیز کی اشاعت ہو، وہ امکان بھر مکمل ہو۔ اس وجہ سے میں نے ان اوراق کو عرصے تک شائع نہیں کیا، پھر بعض فاضل دوستوں کی طرف سے ان کی اشاعت کا یا جتنا حصہ ان کے علم میں تھا، اس کی اشاعت کا اصرار ہونے لگا۔

بالآخر میں اس نتیجے پر پہنچا کہ محض کمال کے انتظار میں جس تک رسائی بھی انتہائی دشوار ہے، سارے مواد اور تحریر کردہ مضامین کو قربان نہ کیا جائے۔ (بلکہ جیسا بھی ہے افادہ عام کے لیے پیش کر دیا جائے)۔

(انسان کے لیے) اتنا کافی ہے کہ نیت درست رہے، کوشش جاری رہے اور کم از کم اس بات کا اہتمام رہے کہ حتی الامکان حق اور درست چیزیں ہی شائع کی جائیں۔

لہذا قارئین کرام کی خدمت میں یہ چند اوراق پیش ہیں، ان پر احقر نے کتنا وقت صرف کیا،



کتنی محنت کی، کتنا غور و خوض کیا اور کتنی پریشانیاں اٹھائیں، اسے اللہ تعالیٰ ہی بہتر جانتا ہے۔
(خیال رہے کہ) یہ اوراق مختلف حالات کے نتائج و ثمرات ہیں: ان میں سے کچھ لائبریری میں لکھے گئے، کچھ سفر میں، کچھ گاڑی میں، کچھ راستے میں، کچھ ہموار زمین پر اور کچھ پہاڑ کی چوٹی پر۔ اسی طرح کچھ صفحات فارغ البالی میں قلم بند ہوئے تو کچھ ذہنی مصروفیت کے دوران، کچھ سختی و پریشانی کی حالت میں، کچھ راحت و آسائش میں، کچھ ایسی حالت میں جب میں ذہنی و دماغی بلندی پر تھا اور کچھ ایسے وقت جب ذہن و دماغ اس سے کچھ کم تر حالت میں تھا۔ الغرض! اخلاق سے متعلق ان اوراق کی تالیف مختلف حالات میں ہوئی ہے۔

اس طرح غالباً یہ اوراق بھی انسان کی زمینی و حقیقی صورتِ حال سے زیادہ قریب ہیں، جب وہ مختلف حالات میں اپنے نفس کے خلاف مجاہدہ کرتا ہے، تاکہ اچھے اخلاق کا حامل بن جائے۔ ظاہر ہے کہ اخلاق انسان کے تمام حالات اور جملہ اوقات کو شامل ہوتے ہیں اور اس میں کوئی استعجاب بھی نہیں کہ انسان جس ”حالت“ سے بھی گزرتا ہے، ہر ایک کے لیے ایک ”خلق حسن“ ہوتا ہے جس کا انسان کو پابند ہونا چاہیے۔ اسی طرح اس کے شب و روز میں جو بھی نئی چیز رونما ہوتی ہے، اس کے مناسب بھی کوئی نہ کوئی ”خلق حسن“ ہوتا ہے۔ پس جو شخص ہر صورتِ حال اور ہر وقت کے مناسب شریفانہ خلق و عادت کی پابندی کرے گا، وہی درحقیقت اخلاقِ فاضلہ کا حامل ہوگا۔

۳۔ لوگ اور (تحصیل) اخلاق (کے مختلف طریقے و نقطہ ہائے نظر):

انسان کی فطرت میں چند چیزیں رچی بسی ہوئی ہیں مثلاً:

- (انسان کی) یہ خواہش کہ وہ سب سے اچھا، سب سے ممتاز اور سب سے بہتر ہو۔
- (اس کی) یہ خواہش کہ وہ لوگوں کے نزدیک محبوب و مقبول ہو۔
- (اس کی) یہ خواہش کہ وہ لوگوں کے سامنے اچھی شکل و صورت اور وضع قطع میں آئے۔
- (اس کی) یہ خواہش کہ وہ خوش حال ہو۔

یہ سب نفسیاتی محرکات ہیں جو مذہب، زبان، ملک اور رنگ و نسل سے قطع نظر ہر سلیم الطبع انسان کی طبیعت میں جاگزیں ہیں۔



تاہم اس منزل تک رسائی کے لیے لوگ مختلف طریقے اور قسم قسم کے راستے اختیار کرتے ہیں۔ ان میں سے کچھ لوگوں کو ان مقاصد تک رسائی کے درست راستے کی توفیق مل جاتی ہے، جبکہ کچھ لوگ صحیح راستے کی جستجو میں بھٹک جاتے ہیں۔ اس لیے ضروری ہے کہ صحیح سمت کی یا صحیح سمت لے جانے والے راستے کی نشان دہی کی جائے۔

لوگوں کی ایک بڑی تعداد غیر ارادی طور پر غلط راستہ اختیار کر لیتی ہے یا بھٹک جاتی ہے۔ اس طرح کے لوگ صحیح راستے کی رہنمائی کرنے والے کے بے حد محتاج ہیں۔ بہت سے لوگ سوچتے ہیں کہ وہ مال و دولت اور دنیا کے لیے دوڑ دھوپ کر کے انسانی نفوس میں جاگزیں ”فطرت سلیمہ“ کو حاصل کر لیں گے جس کے بعد وہ سعادت و مسرت سے ہم کنار ہو جائیں گے، لوگوں میں سب سے اچھے اور ان کی نگاہوں میں مقبول ہو جائیں گے۔

جبکہ کچھ حضرات یہ سوچتے ہیں کہ وہ اپنی اس منزل کو محض جاہ و منصب سے حاصل کر لیں گے۔ بعض حضرات کا خیال ہے کہ وہ اس چیز کو دنیا کی راحتوں میں اور شہوتوں میں پالیں گے۔ کچھ لوگ سوچتے ہیں کہ وہ اپنا مطلب سربراہ، افسر اور حاکم بن کر حاصل کر لیں گے۔ جبکہ بعض حضرات کا خیال ہے کہ وہ یہ مقصد اپنی وضع قطع اور حلیے کی خوب صورتی اور لباس و پوشاک کی چمک دمک سے حاصل کر لیں گے وغیرہ وغیرہ۔

۴۔ (اخلاق حسنہ کی تحصیل کا) صحیح راستہ:

یہ ہیں لوگوں کے نقطہ ہائے نظر اور ان کے طریقے، لیکن ان کے ذریعے منزل مقصود کا حصول ناممکن اور محال ہے۔

اگر کوئی شخص صحیح منزل یا بلند مقصد تک پہنچنے کے لیے ”غلط راستہ“ اختیار کرے، تو اسے صحیح منزل اور مفید مقصد کا ارادہ کرنا کچھ کام نہیں آئے گا، وہ اسی وقت (منزل اور مقصد تک) پہنچ سکتا ہے جب ”دو چیزوں کا“ لازمی طور پر تعین کرے:

- صحیح منزل اور مقصد کی تعین۔
- اس منزل اور مقصد تک پہنچانے والے صحیح راستے کا انتخاب۔



• پھر اس راستے کے ذریعے اس منزل تک پہنچنے کے لیے کوشش کرنا بھی ضروری ہے۔ جب ہم اس طریق کار (اور معیار) کو اختیار کریں گے تو (اس سے) پتہ چلے گا کہ وہ منزل و مقصد یا منزلیں اور مقاصد صحیح اور قابل ستائش ہیں؛ اس لیے کہ یہ بات مستحسن ہے کہ انسان کی یہ خواہش ہو کہ وہ سب سے اچھا ہو اور لوگوں میں قابل قبول ہو، دوسروں کے سامنے اچھی شکل و صورت میں آئے اور اپنی خوش حالی کے لیے کوشاں رہے۔

مگر مذکورہ راستے جنہیں بعض لوگ مقصد تک رسائی کا واحد ذریعہ سمجھتے ہیں، یہ محض ان کا اپنا وہم و گمان ہے۔ پھر (منزل و مقصد کے حصول کا اصل اور صحیح) راستہ کیا ہے؟

(تو یاد رکھیں) وہ صرف ایک ہی راستہ ہے اور وہ ہے اللہ رب العزت پر ایمان (اور اس نورِ ایمان) سے نکلنے والے احلاقِ حسنہ کا راستہ، یعنی مکارمِ اخلاق، اللہ کی خوشنودی اور دارِ آخرت کی کامیابی کے لیے عمل کا راستہ۔ ﴿مَنْ عَمِلَ صَالِحًا مِّنْ ذَكَرٍ أَوْ أُنْثَىٰ وَهُوَ مُؤْمِنٌ فَلَنُحْيِيَنَّاهُ حَيٰوةً طَيِّبَةً﴾ (۱۳): ”جو شخص نیک عمل کرے گا خواہ مرد ہو یا عورت بشرطیکہ وہ مومن ہو تو ہم اسے یقیناً نہایت بہتر زندگی عطا فرمائیں گے۔“

نیز ارشاد ہے: ﴿وَقُولُوا لِلنَّاسِ حُسْنًا﴾ (۱۴): ”اور لوگوں سے اچھی باتیں کہو۔“

﴿وَقُلْ لِعِبَادِي يَقُولُوا الَّتِي هِيَ أَحْسَنُ إِنَّ الشَّيْطَانَ يَنْزِعُ بَيْنَهُمْ﴾ (۱۵): ”اور میرے بندوں سے کہہ دیجیے کہ وہ بہت ہی اچھی بات منہ سے نکالا کریں، کیونکہ شیطان آپس میں فساد ڈلو اتا ہے۔“

﴿وَاعْبُدُوا رَبَّكُمْ وَأَفْعَلُوا الْخَيْرَ لَعَلَّكُمْ تُفْلِحُونَ﴾ (۱۶): ”اور اپنے پروردگار

کی عبادت میں لگے رہو اور نیک کام کرتے رہو تاکہ تم کامیاب ہو جاؤ۔“

بلاشبہ! خیر کا راستہ وہی ہے جس کا وحی الہی کی نصوص و آیات حکم دیتی ہیں اور یہ (نصوص کا) واضح طور پر بیان کردہ خیر ہی اخلاقِ حمیدہ کا راستہ ہے؛ کیونکہ خیر کے افعال، مکارمِ اخلاق کی موجودگی

(۱۳) : ۹۷ : النحل : ۱۶ .

(۱۴) : ۸۳ : البقرة : ۲ .

(۱۵) : ۵۳ : الاسراء : ۱۷ .

(۱۶) : ۷۷ : الحج : ۲۲ .



کاپتہ دیتے ہیں اور مکارمِ اخلاق سے ہر شکل، ہر رنگ اور ہر میدان میں خیر کا صدور ہوتا ہے۔ جب اخلاق کا یہ مقام ہے اور انسان کی زندگی میں اس کی اس قدر اہمیت ہے کہ اس کی وجہ سے انسان کا ٹھکانا جنت یا جہنم ہو گا، اس لیے میں نے اس موضوع کو اپنی توجہ کا مرکز بنایا اور ہر عقل مند پر لازم ہے کہ اس پر پوری توجہ مبذول کرے اور اس کو خاص اہمیت دے۔

۵- وہ حقائق جن تک راقم اس (مطالعائی) سفر میں پہنچا:

اس موضوع کے ساتھ اپنے (مطالعائی) سفر کے دوران بندہ چند حقیقتوں اور صد اقتوں تک پہنچا جن کو یہاں بیان کر دینا مناسب معلوم ہوتا ہے:

۱- اخلاقِ فاضلہ سے آراستہ ہونے کے لیے مجاہدہٴ نفس بے حد ضروری ہے۔ لہذا جو یہ چاہتا ہے کہ اسے کامل و مکمل اخلاقِ فاضلہ، محنت و مشقت، مجاہدے اور قربانی کے بغیر ہی حاصل ہو جائیں، وہ کبھی بھی ان اخلاقِ فاضلہ تک نہیں پہنچ سکتا۔ چنانچہ عربی کی کہاوٹ ہے: «لَوْلَا الْمَشَقَّةُ لَسَادَ النَّاسُ كُلُّهُمْ»: ”اگر مشقت نہ ہوتی تو سبھی سردار بن جاتے“۔

۲- انسان کی عادت و طبیعت اور اس کے معمولات و متروکات کے تعلق سے نفس کی نگرانی کرنا اخلاقِ فاضلہ کے حصول میں بڑی اہمیت رکھتا ہے؛ اس لیے کہ نفس کو اس کے مزاج پر چھوڑ دینا اسے مکارمِ اخلاق سے دور لے جاتا ہے؛ بلکہ یہی اخلاقِ رذیلہ کا اصل راستہ ہے۔

۳- یہ بات مجھ پر بخوبی واضح ہوئی کہ اگر انسان اپنی غلطیوں کو شمار کرنا سیکھ لے، دل کی گہرائیوں سے ان کا اعتراف کرے، پھر ان کی اصلاح یا تلافی کی کوشش کرے تو یہ چیز اس کے لیے نفس کو اخلاقِ حمیدہ سے آراستہ کرنے کا (اہم) ذریعہ ثابت ہوگی، جبکہ اس کے برعکس (اپنی غلطیوں کو نظر انداز کرنا، اور اصلاح و تلافی میں غفلت برتنا) اسے اخلاقِ ذمیرہ کا عادی بنا دے گا۔

۴- (مطالعہ و تحقیق سے) مجھ پر واضح ہوا کہ اخلاقِ فاضلہ کو برباد کرنے کے چند اہم اسباب یہ ہیں:

- فراغت و بے کاری۔
- لوگوں سے بہت زیادہ میل جول اور بری صحبت۔
- اخلاقِ فاضلہ سے خالی ماحول۔



• جہالت۔

جو شخص ان اسباب میں سے کسی بھی ایک سبب میں ملوث ہوگا، تو اسے چاہیے کہ وہ بس اپنے آپ ہی کو ملامت کرے۔ (اپنی بربادی کا دوسرے کو الزام نہ دے)

۵۔ (نیز مطالعے سے) مجھ پر نفسیاتی اخلاق کی مختلف اقسام پر توجہ دینے کی اہمیت واضح ہوئی؛ کیونکہ انسان کے تمام تصرفات اور طور طریقوں پر ان ہی کے اثرات مرتب ہوتے ہیں۔ ان اخلاق میں سے چند یہ ہیں:

• امانت و دیانت۔

• سچائی۔

• عفت و پاکدامنی۔

• مروّت و انسانیت۔

• سنجیدگی و متانت۔

• شرعی نقطہ نظر سے معاملات کے انجام پر غور و فکر۔ اور اسی قبیل سے اس زندگی میں ذمے داری کا احساس، اپنے قول و عمل، رائے اور عقیدے کے انجام کا پیشگی ادراک و احساس بھی ہے۔

• بردباری۔

• صبر و تحمل۔

• محسن کی احسان شناسی۔

• دوسروں کے اندر پائی جانے والی نیکی و بھلائی، فضل و کمال اور علم و تجربے کی قدر دانی۔ میں کہہ سکتا ہوں کہ اخلاقِ فاضلہ کے حصول کے لیے یہ لازمی، نفسیاتی بنیادیں ہیں۔ لہذا جو شخص اخلاقِ حمیدہ سے متصف ہونے کی خواہش رکھتا ہو، اس کے لیے ضروری ہے کہ وہ ان اوصاف کو اپنائے، ان کے مطابق نفس کی تہذیب و تربیت کرے اور ان اوصاف کے حوالے سے اپنے نفس کا محاسبہ کرتا رہے۔

۶۔ (مطالعے و تجربے سے) یہ بات بھی مجھ پر واضح ہوئی کہ محبت اور احترام کا باہمی تبادلہ،



”مرہی کی تربیت“ سے استفادے کی اہم شرط ہے۔ اگر یہ شرط نہ پائی جائے تو اس کے لیے نہ تربیت مفید ہے اور نہ مرہی۔

۷- مجھ پر یہ بات بھی عیاں ہوئی کہ ایسے معاشرے یا انسانوں میں کسی حکیم و دانامرہی کا وجود بالکل مفید نہیں، جو اس کی ان خوبیوں کی قدر نہ کریں یا وہ اسے اس نظریے سے ہی نہ دیکھیں کہ وہ مرہی ہے۔ چنانچہ بہت سے علمائے ربانی ایسے (ناقدردان) لوگوں کے درمیان رہے، جنہوں نے ان سے کوئی فائدہ نہیں اٹھایا، بس یہ ہوا کہ وہ ان لوگوں کے خلاف اللہ تعالیٰ کی حجت بن گئے۔ جبکہ دوسری طرف بہت سے علمائے ربانی ایسے (قدردان) لوگوں کے درمیان رہے کہ وہ (قدردان) لوگ ان علما کے ہاتھوں پر خود بھی علمائے ربانی بن گئے، بلکہ ایسی بھی مثالیں ہیں کہ لوگ دور دراز علاقوں میں رہنے والے علمائے ربانی اور مرشدان حقانی کے پاس سفر کر کے گئے، ان سے استفادہ کیا اور وطنی دوری کے باوجود ان کی سیرت حیات سے روشنی حاصل کی، جبکہ ان (علمائے ربانی) کے پاس رہنے والے (ناقدردان) لوگ محروم ہی رہے۔

۸- مجھے اجمالی اور تفصیلی ہر دو طرح یقین ہے کہ یہ دین اخلاق فاضلہ کا دین ہے اور ان اخلاق کا برحق دستور کتاب اللہ اور سنت رسول اللہ ﷺ ہے۔ چنانچہ جو شخص غور و فکر سے قرآن کریم پڑھے، اس کو معلوم ہو گا کہ یہ اخلاق حمیدہ اور فضائل و کمالات کی کتاب ہے۔ اسی طرح جو آدمی رسول اللہ ﷺ کی حدیث کا مطالعہ کرے، اسے بھی معلوم ہو گا کہ جو خلق جمیل اور اچھی عادات کا طالب ہو، اسے نبی کریم ﷺ کی حدیث اور سیرت کا مطالعہ کرنا چاہیے۔

اس طرح کی بہت سی چیزوں کی طرف تجربے نے، افعال میں خوب و ناخوب کی نظر نے، یا وحی الہی کی کسی نص میں غور و فکر نے رہنمائی کی ہے، جس کے ذکر کی یہاں گنجائش نہیں، ان میں سے بہت سی چیزیں ان شاء اللہ آئندہ صفحات میں آئیں گی۔ **وَاللّٰهُ يُزَيِّنُ مَنْ يَشَاءُ.**



پہلی فصل

اخلاق کا تعارف

مضامین:

- ۱- اخلاق کی تعریف۔
- ۲- اخلاق کے حصول کے طریقے۔
- ۳- اصلاح اخلاق کے لیے عام تربیتی بنیادیں اور اصول۔
- ۴- سلف صالحین کے اقوال و افعال کے ذریعے اخلاق کا تعارف۔





اخلاق کا تعارف

۱- اخلاق کی تعریف:

لوگوں میں اخلاق کے حوالے سے جو متعدد افکار و خیالات اور تعریفیں رائج ہیں، وہ (سب کی سب) درست نہیں ہیں، (ان میں سے) اخلاق کی صحیح تعریف وہ ہے، جو سید شریف علی بن محمد جر جانی رحمہ اللہ نے بیان کی ہے، جس پر قرآن و حدیث کی نصوص شاہد ہیں اور امر واقعہ بھی اس کی تائید کرتا ہے، وہ تعریف یہ ہے:

”اخلاق نفس کی اس اندرونی پختہ و مستحکم کیفیت و حالت کا نام ہے، جس کے سبب اعمال و افعال بغیر غور و فکر اور سوچ بچار کے آسانی و سہولت سے صادر ہوں۔ اگر یہ کیفیت و حالت اس طرح کی ہو کہ اس سے عقلاً و شرعاً اچھے کام آسانی سے صادر ہونے لگیں تو اس حالت و مزاج کو ”خلق حسن“ کہا جائے گا اور اگر اس سے برے کام سرزد ہوں تو اس حالت و مزاج کو ”خلق بد“ کہا جائے گا۔“

میں نے نفس کی ایسی حالت و کیفیت کے راسخ و پختہ ہونے کی بات اس لیے کہی ہے کہ۔ مثال کے طور پر۔ اگر کسی شخص سے عارضی طور پر کبھی کبھار سخاوت کا صدور ہو جائے تو یہ نہیں کہا جائے گا کہ ”سخاوت“ اس کا اخلاق ہے، جب تک کہ یہ صفت اس کے اندر جاگزیں نہ ہو جائے۔ اسی طرح جو شخص غصے کے وقت زبردستی یا غور و فکر کر کے خاموش رہے تو یہ نہیں کہا جائے گا کہ ”حلم و بردباری“ اس کا اخلاق ہے۔

اخلاق (ایک ملکہ اور امتیازی خصوصیت و عادت کا نام ہے) بالفعل کسی عمل کے کرنے کا نام نہیں ہے، مثلاً: سخاوت کسی کا اخلاق ہوتا ہے، مگر وہ مال نہ ہونے یا کسی دوسرے مانع اور رکاوٹ کے سبب خرچ نہیں کر پاتا۔ اسی طرح کبھی بخل کسی کا اخلاق ہوتا ہے، مگر دکھاوے یا کسی اور سبب سے وہ مال خرچ کر دیتا ہے (۱۷)۔

(۱۷) التعریفات، للجرجانی: ص ۱۰۱.



یہ تعریف نبی کریم ﷺ کے اس ارشاد سے ہم آہنگ ہے: «إِنَّمَا الْأَعْمَالُ بِالنِّيَّاتِ...»^(۱۸)
- بیشک اعمال کا دار و مدار نیتوں پر ہے۔

نیز یہ تعریف آپ ﷺ کے اس ارشاد گرامی کے بھی موافق ہے جو آپ نے اس شخص کے بارے میں فرمایا تھا جو مسلمانوں کے ساتھ مل کر بڑی جواں مردی سے لڑ رہا تھا کہ وہ ”جہنمی“ ہے؛ کیونکہ جنگ سے اس شخص کا مقصد اللہ کی رضامندی نہیں تھی۔ اسی طرح بہت سی نصوص ہیں جو منافقین اور ریاکاروں کے اعمال کے غیر مقبول ہونے کے بارے میں وارد ہوئی ہیں۔

اخلاق کی صحیح تعریف سے واقفیت کا ایک فائدہ یہ ہے کہ انسان اپنے اخلاق کو سدھارنے میں اس کا لحاظ رکھے؛ اس لیے محض اپنے ظاہری اعمال کی اصلاح پر اکتفا نہ کرے؛ بلکہ ان اندرونی اسباب و محرکات کی اصلاح کے تئیں بھی اسے اطمینان ہو جن سے اعمال وجود میں آتے ہیں۔

۲- اخلاق کے حصول کے طریقے:

اخلاق حمیدہ کے حصول کے طریقوں سے واقفیت کا ایک فائدہ یہ ہے کہ انسان ان کو نتیجہ خیز بنا کر ان سے استفادہ کرے اور ان طریقوں کے ذریعے اخلاق حمیدہ کو اپنی زندگی میں نافذ کرنے اور ان پر عمل پیرا ہونے کی امکان بھر کوشش کرے۔

اخلاق حمیدہ کے حصول کے لیے درج ذیل طریقے زیادہ اہم ہیں:

۱- معاملات کے شرعی احکام کا علم حاصل کرنا، نیز اخلاق کے احکام کا علم حاصل کرنا، فرض کی فرضیت اور حرام چیزوں کی حرمت کا استحضار رکھنا؛ کیونکہ یہ اخلاق تک پہنچنے کا سب سے اہم ذریعہ اور وسیلہ ہے۔

۲- عملی مشق اور نفسیاتی ریاضت و مجاہدہ^(۱۹)۔

۳- صالح ماحول میں زندگی بسر کرنا۔

۴- اسوۂ حسنہ (قابل اتباع مثالی نمونے) کا سامنے ہونا۔

(۱۸) بخاری شریف، حدیث نمبر: ۱، ۵۲، ۲۵۲۹، اور دوسری جگہوں پر، اور مسلم شریف، کتاب الإمارة، حدیث نمبر: ۱۵۵ (۱۹۰۷)، بروایت عمر بن الخطاب ؓ.

(۱۹) ۶۲ تک کے اصول شیخ عبدالرحمن حَبَنَكَّہ نے اپنی کتاب: «الأخلاق الإسلامية وأسسها»: ۱۹۶/۱-۳۱۰ پر بعنوان ”وسائل اكتساب الأخلاق“ ذکر کیے ہیں اور مناسب شرح بھی کی ہے۔



- ۵- مسلم معاشرے کی طرف سے سماجی دباؤ۔
- ۶- مسلم حکومت کا اقتدار اور اس کا رعب (اور ڈر خوف)۔
- ۷- اخلاقی اصول و ضوابط، اخلاقِ فاضلہ اور اس کی تحصیل کی اہمیت، اس کے وسائل و اسباب کو جاننا اور ان سب چیزوں سے دوسروں کو روشناس کرانا۔
- ۸- مربی حضرات کی تربیت میں رہنا، ان کی خوبیوں اور مکارمِ اخلاق کو حاصل کرنا۔
- ۹- کسی نیک، خیر خواہ اور صاحبِ اخلاق حمیدہ شخص کو دوست بنانا، جو اسے عملی و اخلاقی لغزشوں پر متنبہ کرتا رہے اور اصلاحِ نفس میں بھی اس کی مدد کرے۔

۳- اصلاحِ اخلاق کے لیے عام تربیتی بنیادیں اور اصول:

درج ذیل تربیتی بنیادیں اور اصول اصلاحِ اخلاق کے حوالے سے سب سے اہم ہیں (۲۰):

- ۱- تربیتی عمل میں بتدریج آگے بڑھنا؛ کیونکہ تربیت یک لخت تبدیلیِ حال کا نام نہیں ہے۔
- ۲- ہر ایک کی طبیعت و مزاج کے مناسب تربیتی وسائل سے کام لینا، ہر ایک نفسیاتی حالت کے لیے اسی کے مناسب معاملہ کرنا؛ کیونکہ لوگوں کی طبیعت و مزاج اور ان کی نفسیاتی کیفیات مختلف ہوتی ہیں؛ اس لیے طریقہ تربیت اور اس سے کام لینے میں اس چیز کا لحاظ ضروری ہے۔ نبی کریم ﷺ نے ”غزوہ حنین“ کے مالِ غنیمت میں سے کچھ لوگوں کو دیا اور کچھ کو نہیں دیا، آپ کا یہ عمل اسی اصول کی بنا پر تھا۔
- ۳- تربیتی رہنمائی کے لیے مناسب مواقع کی تلاش و جستجو میں رہنا۔
- ۴- پودے کی طرح اپنی دیکھ بھال کرنا۔ چنانچہ اگر درخت کو اس کے حال پر چھوڑ دیا جائے تو وہ بے ہنگم انداز میں بڑھے گا، جبکہ اس کے برخلاف اگر اسے مسلسل پانی دیا جائے اور اس کی تراش خراش کی جائے، تو وہ بالکل الگ طرح سے پروان چڑھے گا۔ اسی طرح انسانی طبائع کو بھی اسی قسم کی دیکھ بھال کی ضرورت ہوتی ہے تاکہ وہ غیر منظم اور بے ہودہ انداز میں پرورش نہ پائیں۔
- ۵- رہنمائی کرنا اور رخ تبدیل کرنا، اس سے مراد ہے انسانی طبائع کی خیر کی طرف رہنمائی کرنا اور اس کی طرف رخ تبدیل کرنا، نہ کہ ان کا خاتمہ کرنا (کیونکہ ان کی طبیعت و مزاج کو ختم نہیں کیا

(۲۰) ملاحظہ ہو کتاب سابق: عبدالرحمن حَبَّانگہ: ۱۸۳/۱-۱۹۶۔

جاسکتا ہے، ہاں ان کا رخ تبدیل کیا جاسکتا ہے۔

۶- جذبہٴ عمل کو بڑھانا، یہ بھی رہنمائی اور رخ تبدیل کرنے کی ایک قسم ہے، اس کا مقصد ہے انسانی امتگوں کو معمولی اور حقیر چیزوں سے ہٹا کر ان بلند چیزوں کی طرف لے جانا، جن میں اس کے لیے دنیا و آخرت کی سعادت اور خوش حالی پوشیدہ ہو۔

۷- عادت کی مخالفت اور نفس کشی، اس کی صورت یہ ہے کہ مطلوبہ عادت پر نفس کی تربیت کر کے غیر مناسب عادت اور بُری طبیعت کے مخالف و مقابل کسی شے کو اس کی طبیعت و مزاج میں داخل کرنا۔

۸- ذاتی محرک اور رجحان پیدا کرنا، جو انسان کو مکارم اخلاق سے آراستہ ہونے کے لیے آمادہ کرے۔

ذاتی محرک اور رجحان پیدا کرنے کے متعدد طریقے ہیں، ان میں سے چند یہ ہیں :

- ۱- اللہ پر، یومِ آخرت پر اور تقدیر الہی پر ایمان کو مضبوط کرنا۔
 - ۲- شرعی احکام کو سمجھنا، ان کو اللہ کے احکام تسلیم کرنا اور ان کی اتباع و مخالفت کے انجام یعنی جنت و دوزخ پر نگاہ رکھنا۔
 - ۳- فکری و ذہنی طور پر مطمئن کرنا۔
 - ۴- ترغیب و ترہیب کی راہ اختیار کرنا۔
 - ۵- اخلاقی شعور و وجدان کی تربیت کرنا۔
- مذکورہ طریقوں میں سے چند کو اختیار کر لینا حصول مقصود کے لیے کافی نہیں؛ بلکہ ان سبھی باتوں کو اختیار کرنا ضروری ہے۔

اب آپ کی خدمت میں اخلاق کے موضوع پر سلف صالحین کے ارشادات کے مختصر اقتباسات اور ان کی زندگی کے نمونے پیش ہیں :

۴- سلف صالحین کے اقوال و افعال کے ذریعے اخلاق کا تعارف :

اخلاق کے سلسلے میں سلف صالحین کے اقوال و افعال اور طرزِ زندگی پر لکھنے کا میدان بڑا وسیع ہے، انھوں نے اخلاق حمیدہ کی مدح سرائی کی اور ان کی پابندی کی، اخلاق ذمیرہ کی مذمت بیان کی اور ان سے پرہیز کیا۔ یہاں ان کی بابت سیر حاصل بحث کرنا ممکن نہیں، بس کچھ قیمتی جوہر پارے پیش



ہیں، جو سینے میں دل رکھنے والے اور حضور قلب سے سننے والے کو بیدار کرنے کے لیے کافی ہیں۔

ان میں سے کچھ مندرجہ ذیل ہیں:

الف- اخلاق پر سلف صالحین کے اقوال:

ام الدرداء رضی اللہ عنہما نے فرمایا:

«إِنَّ نُؤْيَبَ (أَيُّ مُتَّهَمٍ) بِمَا لَيْسَ فِينَا فَطَالَ مَا زُكِّيْنَا بِمَا لَيْسَ فِينَا»^(۲۱): اگر ہم پر کسی ایسی برائی کی تہمت لگائی گئی ہے جو ہمارے اندر نہیں ہے تو (کیا مضائقہ ہے)؟ کتنی ہی مرتبہ ایسا ہوا ہے کہ ہماری ایسی باتوں پر خوب تعریف اور مدح سرائی کی گئی ہے جو ہمارے اندر نہیں ہیں۔ یہ بات انھوں نے اس وقت کہی، جب ان سے کسی نے کہا کہ فلاں شخص نے خلیفہ عبد الملک بن مروان کے دربار میں آپ کی برائی کی ہے۔

اور محدث یحییٰ بن ابوکثیر نے فرمایا: ”جو کام چغل خور ایک لمحے میں کر ڈالتا ہے، وہ جادوگر ایک ماہ میں بھی نہیں کر سکتا“^(۲۲)۔

زبیر بن عبد الواحد نے فرمایا: میں نے بنان رحمہ اللہ سے سنا کہ ”آزاد آدمی اگر لاپچی ہو تو وہ آزاد ہو کر بھی غلام ہے اور غلام اگر قناعت پسند ہو تو وہ غلام رہتے ہوئے بھی آزاد ہے“^(۲۳)۔

امام ابن حبان رحمہ اللہ نے فرمایا: ”کچھ لوگ اپنے باپ سے زیادہ کریم النفس ہوتے ہیں، جبکہ بسا اوقات باپ بیٹے سے زیادہ شریف ہوتا ہے۔ اسی طرح بعض دفعہ غلام اپنے آقا سے اور آقا اپنے غلام سے زیادہ کریم و شریف النفس ہوتا ہے“^(۲۴)۔

قاضی ابو بکر ابن العربی نے رحلت و سفر کے معانی میں سے ایک معنی بیان کرتے ہوئے فرمایا:

”تم میں سے جس کسی کے لیے جسمانی سفر کرنا دشوار ہو تو وہ اپنے دل کے ساتھ اللہ

تعالیٰ کی طرف سفر کرے۔ کوئی شخص یہ نہ سمجھے کہ سفر اپنی ظاہری صورت میں فائدہ دیتا

(۲۱) روضۃ العقلاء، حافظ ابن حبان: ص ۱۷۸۔

(۲۲) روضۃ العقلاء، حافظ ابن حبان: ص ۱۷۹۔

(۲۳) تہذیب سیر اعلام النبلاء، ذہبی: ص ۱۰۵۶۔

(۲۴) روضۃ العقلاء، حافظ ابن حبان: ص ۱۷۵۔



ہے، چنانچہ کتنے ہی ایسے ہیں جنہوں نے پڑھنے کے لیے سفر تو کیا، مگر گویا انہوں نے پڑھا نہیں، روایت تو کی، مگر سمجھا نہیں اور انہیں یہ معلوم نہ ہو سکا کہ وہ کیسا ہے اور کہاں ہے (یعنی گوہر مقصود کیا ہے)؟ اور اس طرح انہوں نے بھاری خسارہ اٹھایا۔

لہذا تم خواہشات نفس کی دنیا سے طاعات و عبادات کی دنیا کا سفر کرو اور محسوسات سے معقولات کی دنیا کا گشت کرو، مگر سامان سفر دیکھ لینا اس لیے کہ اس کے بغیر چارہ کار نہیں۔ سفر کے لیے کوئی رہنماور ہبر بھی چاہیے اور وہ علم ہے جس کے بغیر گزارا نہیں۔ پس جس کو اچھا معلم مل جائے تو وہ بڑی نعمت ہے، وہ اسے صحیح راستہ دکھائے گا، دلیل فراہم کرے گا، نیز بدعت و عبث کام سے اس کو بچائے گا، (۲۵)۔

قاضی ابو بکر ابن العربی نے مزید فرمایا:

”اما بعد: طلب علم کی راہ پر گامزن لوگ بہت ہیں، مگر ان میں گوہر مطلوب سے بہرہ ور اور کامیاب بہت تھوڑے ہیں، کسی بھی معاملے کا حق ادا نہ کرنا بڑی مصیبت اور بڑی تکلیف کی بات ہے، کتنے ہیں جو میدان عرفات میں رہتے ہوئے بھی معرفت رب سے خالی ہیں اور کتنے ہیں جو ”مثنیٰ“ میں فروکش ہوتے ہیں، مگر ان کی کوئی ”مثنیٰ“ یعنی آرزو بر نہیں آتی، کتنے ہی اہل علم نے بغداد کو خیر باد کہا، مگر وہ زاد علم اور تقویٰ سے تہی دامن رہے، مرادیں سب ہی پانا چاہتے ہیں، مگر نادر رہتے ہیں، منزل مقصود کا ارادہ رکھتے ہیں، مگر وہاں پہنچ نہیں پاتے۔ چنانچہ وطن کو خیر باد کہہ کر حالت سفر میں رہتے اور اقامت گزریں بھی ہوتے ہیں اور اپنے خیال میں وطن بنانے کے لیے محنت بھی کرتے رہتے ہیں، مگر یہ نہیں جان پاتے کہ مقصد کیسے اور کہاں سے حاصل ہوا کرتا ہے؟ یہاں تک کہ وہ مایوس و نامراد خالی ہاتھ بہت کچھ کھو کر اپنی سابقہ جگہ پر لوٹ آتے ہیں،“ (۲۶)۔

علامہ ابن حزم ظاہری رحمہ اللہ کے اخلاق کے بارے میں چند بے مثال اقوال ہیں، ان میں

سے چند یہ ہیں:

• اپنی جان نہ کھپاؤ، مگر اس چیز میں جو اس سے بھی گراں بہا ہو اور ظاہر ہے وہ صرف اللہ تعالیٰ کی ذات ہے۔ یعنی:

(۲۵) قانون التاویل، ابن العربی مالکی: ص ۶۳۵-۶۳۶.

(۲۶) قانون التاویل، ابن العربی مالکی: ص ۶۳۵-۶۳۶. حاشیہ، (شواہد الجلیۃ، لابن العربی) سے منقول۔



- حق کی دعوت میں۔
- ناموس کی حفاظت میں (یعنی اپنی ازواج و محارم کی حفاظت میں)۔
- اس ذلت کو دور کرنے میں جو خالق تعالیٰ نے تمہارے لیے مقدر نہیں کی (یعنی وہ ذلت کسی گناہ کی پاداش میں تم پر نہ آئی ہو)۔
- مظلوم کی نصرت و حمایت میں۔
- سامانِ دنیا کی خاطر اپنے نفس کی بازی لگانے والا ایسا ہے، جیسے کنکر کے بدلے ”یا قوت“ بیچنے والا۔
- جس کے پاس دین نہیں، اس کے اندر انسانیت و مروت بھی نہیں۔
- عقل مند انسان اپنے نفس کی قیمت صرف ”جنت“ کو ہی سمجھتا ہے (۲۷)۔
- فضائل و رذائل اور طاعات و معاصی کا ظہور نفس انسانی کے کسی ایک سے ”انسیت“ اور دوسرے سے ”نفرت“ کے نتیجے میں ہوتا ہے (۲۸)۔
- اگر تم دنیا کے اوقات و ازمینہ کی تحقیق کرو گے، تو صرف زمانہ حال کو پاؤ گے جو ماضی و حال کے درمیان حد فاصل ہے، ماضی اور مستقبل کا زمانہ معدوم کے درجے میں ہے گو زیادہ سرے سے ہے ہی نہیں، تو پھر بھلا اس شخص سے زیادہ گمراہ اور بے وقوف کون ہو گا جو قائم و دائم رہنے والی مدت (آخرت) کو اس مدت (دنوی) کے عوض فروخت کر دے جو آنکھ جھپکنے کی مدت سے بھی کم ہے؟! (۲۹)۔
- ابلیس کے شکار لوگوں کے سب سے بڑے حیلے بہانے اور حماقت و قباحت میں سب سے زیادہ بڑھے ہوئے دو جملے ہیں، جنہیں ابلیس اپنے چیلوں کی زبانوں سے کہلواتا ہے:
 - ۱- برائی کرنے والا یہ عذر پیش کرے کہ اس سے پہلے فلاں نے بھی برائی کی ہے۔
 - ۲- انسان آج برائی کرنے کو اس وجہ سے آسان سمجھے کہ اسے کل بھی کر چکا ہے، یا کسی کے

(۲۷) الأخلاق والسير... : ص ۱۶.

(۲۸) الأخلاق والسير... : ص ۱۸.

(۲۹) الأخلاق والسير... : ص ۲۰.



ساتھ اس وجہ سے بد تمیزی کرے؛ کہ وہ بھی دوسرے سے کرچکا ہے۔
یہ دونوں جملے برائی کو جواز فراہم کرتے اور اسے آسان بنا دیتے ہیں، اور اس کو ایسے دائرے
میں داخل کر دیتے ہیں، جہاں وہ برائی کے بجائے اچھائی اور خوشگوار عمل بن جاتی ہے (۳۰)۔

- ایک گھنٹے کی غفلت ایک سال کی ریاضت کو برباد کر دیتی ہے (۳۱)۔
- جس نے برائی پر تمھاری سرزنش کی، اس نے تمھیں زندگی بخشی اور تمھاری حفاظت کی اور جو تمھاری برائیوں کو ہلکا سمجھے، اس سے کنارہ کشی اختیار کرو۔ دوست کی سرزنش ”سونے کے قالب“ کو ڈھالنے کی مانند ہے یا تو وہ (خالص ہونے کی وجہ سے) صاف ہو جائے گا یا (کھوٹ زیادہ ہونے کی وجہ سے اس کے ساتھ) اڑ جائے گا (۳۲)۔
- اپنے دوست سے ایسی بات نقل مت کرو، جس سے اس کو تکلیف پہنچے اور جس کے جاننے سے اسے کوئی فائدہ نہ ہو؛ کہ ایسا کرنا ذلیل لوگوں کا کام ہے۔
- اسی طرح اس سے ایسی بات نہ چھپاؤ جس کو نہ جاننے سے اس کو نقصان ہو؛ کہ یہ بُروں کا کام ہے۔

تمھیں اس چیز کی تعریف سے خوشی نہیں ہونی چاہیے جو تمھارے اندر نہ ہو؛ بلکہ اس سے تمھیں رنج و غم ہونا چاہیے؛ اس لیے کہ وہ تو نقص ہے جس سے لوگ تمھیں متنہ کر رہے ہیں اور تمھیں سنا رہے ہیں۔ (لوگوں کا تم میں غیر موجود خوبی پر تمھاری تعریف کرنا درحقیقت) تمھارا ”مذاق واستہزا“ ہے جس سے صرف احمق اور کم عقل شخص ہی راضی اور خوش ہو سکتا ہے (۳۳)۔

- جھوٹ سے زیادہ بُری کوئی چیز نہیں ہے، اس عیب (جھوٹ) کے بارے میں ذرا سوچ کر دیکھو کہ ”کفر“ (جیسا ناقابل معافی جرم) بھی اس کی ایک قسم ہے؟ معلوم رہے کہ ہر

(۳۰) الأخلاق والسير.. : ص ۳۱.

(۳۱) الأخلاق والسير.. : ص ۳۳.

(۳۲) الأخلاق والسير.. : ص ۴۰.

(۳۳) الأخلاق والسير.. : ص ۴۷.



کفر کذب و جھوٹ ہے؛ کیونکہ کذب ایک ”جنس“ (اور عام مفہوم) ہے اور کفر اس کے تحت ایک ”نوع“ (اور خاص مفہوم کا نام) ہے (۳۴)۔

• میں نے لوگوں کو ان کی ”گفتگو“ سے جاننا چاہا۔ اور یہ گفتگو ہی انسانوں، گدھوں، کتوں اور حشرات

الارض کے درمیان حد فاصل (اور بنیادی فرق) ہے۔ تو میں نے پایا کہ ان کی تین قسمیں ہیں:

۱- ایک وہ شخص جسے کچھ پروانہ ہو کہ وہ کیا کہہ رہا ہے؟ لہذا حق کی تائید اور باطل پر نکیر سے

گریز کرتے ہوئے اس کی زبان پر جو کچھ آتا ہے اسے کہہ گزرتا ہے، یہی قسم لوگوں میں غالب ہے۔

۲- ایک وہ شخص ہے جو کسی ایسی چیز کی حمایت میں زبان کھولتا ہے جس کے متعلق اس کا گمان

ہوتا ہے کہ وہ حق ہے اور ایسی چیز کو رد کرنے کے لیے کلام کرتا ہے جس کے متعلق اس کا خیال ہوتا ہے کہ وہ باطل ہے، لیکن اصل حقیقت کیا ہے وہ اس کی تحقیق و جستجو میں نہیں پڑتا؛ بلکہ وہ اپنے خود ساختہ اصول پر اصرار کی وجہ سے ایسا کرتا ہے، اس طرح کے لوگ بھی بہت ہیں، مگر پہلی قسم کے لوگوں سے کم۔

۳- موقع و محل کے مناسب بات کرنے والے، یہ لوگ ”کبریت احمر“ سے زیادہ نایاب ہیں (۳۵)۔

- جو شخص عجب اور خود پسندی کے مرض میں مبتلا ہو، اسے اپنے عیوب پر غور کرنا چاہیے۔ اگر وہ

اپنے محاسن و کمالات کے متعلق خود پسندی میں مبتلا ہو، تو اسے ان رذیل و حقیر اخلاق و عادات کی جستجو کرنی چاہیے جو اس کے اندر ہیں۔

اگر اس کے جملہ عیوب اس پر مخفی رہیں یہاں تک کہ وہ اپنے کو بے عیب سمجھنے لگے، تو اسے سمجھ

لینا چاہیے کہ اس کی مصیبت (اور اس کا عیب) دائمی ہے (ختم ہونے والا نہیں ہے) اور یہ کہ وہ انسانوں میں نقص کے اعتبار سے سب سے بڑھا ہوا، عیوب میں سب سے زیادہ مبتلا اور عقل و تمیز میں سب سے گیا گزرا اور کمزور شخصیت کا مالک ہے۔

اس کی سب سے بڑی خرابی یہ ہے کہ وہ کم عقل اور جاہل ہے اور ان دونوں سے زیادہ بڑا کوئی

عیب نہیں؛ کیونکہ عقل مند انسان ہی اپنے نفس کے عیوب کو پہچان کر ان پر غلبہ پانے اور ان کو ختم کرنے کی کوشش کرتا ہے۔

(۳۴) الأخلاق والسير.. : ص ۶۱.

(۳۵) الأخلاق والسير.. : ص ۶۱.



وہ شخص احمق ہے جو اپنے نفس کے عیوب سے غافل و جاہل رہتا ہے یا تو کم علمی، قلت تمیز و شناخت اور غور و فکر کی کمزوری کے باعث یا اس وجہ سے کہ وہ اپنے عیوب کو قابلِ تعریف صفات باور کرتا ہے۔ اور یہ روئے زمین کا سب سے بڑا عیب ہے۔ ایسے بہت سے لوگ ہیں جو زنا، لواطت، چوری اور ظلم و جور (جیسے کر تو توں) پر فخر کرتے ہیں اور ان ناپاک حرکتوں کو اپنا کارنامہ تصور کرتے ہیں (۳۶) اور ان رسوا کن کر تو توں کو گزر کرنے کی طاقت پر اترتے ہیں۔

- خلاصہ یہ کہ انسان جتنا ”کم عقل“ ہوتا ہے اپنے آپ کو وہ اتنا ہی ”زیادہ عقل مند“ سمجھتا ہے...! (۳۷) -

- جو شخص عدل و انصاف سے کام لینا چاہتا ہے اسے چاہیے کہ وہ خود کو اپنے مخالف کی جگہ رکھ کر اپنا جائزہ لے، ایسی صورت میں اسے اپنے مخالف کے تئیں غیر منصفانہ رویہ اختیار کرنے کی وجہ سمجھ میں آجائے گی۔

- نفاق اور دوغلا پن لوگوں پر چھایا ہوا ہے، مگر حیرت اس پر ہے کہ لوگوں کے یہاں وہی شخص شہرت و ترقی پاتا ہے جو منافقت سے کام لیتا ہو...! (۳۸) -

- (مخاطب کے بارے میں) زیادہ شک و شبہ میں مبتلا رہنا انسان کو جھوٹ سکھاتا ہے؛ تاکہ وہ ضرورت پڑنے پر معذرت کے لیے اس کا سہارا لے سکے۔ ایسی صورت میں وہ دروغ گوئی کا عادی ہو جاتا ہے اور اسے یہ بہت آسان لگنے لگتا ہے (۳۹) -

ب۔ اخلاق کے متعلق سلف صالحین کا طرز عمل :

- اخلاق کے متعلق اسلاف کا طرزِ عمل اور رویہ مختلف رہا ہے، ان رویوں میں ہمارے لیے بہت سے لطائف، نصیحتیں اور عبرتیں ہیں جن میں سے کچھ کا ذیل میں ذکر کیا جا رہا ہے :

- امام علی بن مدینی کا بیان ہے کہ ”میں نے سفیان بن عیینہ رحمہ اللہ سے سنا، وہ فرما رہے تھے کہ ابن عیاش منقوف، ”عمر بن ذر“ کو برا بھلا کہتے تھے۔ چنانچہ عمر بن ذر نے ان سے

(۳۶) الأخلاق والسیر... : ص ۶۶.

(۳۷) الأخلاق والسیر... : ص ۷۷.

(۳۸) الأخلاق والسیر... : ص ۸۲.

(۳۹) الأخلاق والسیر... : ص ۸۳.



- ملاقات کی اور فرمایا بھائی! مجھے سب و شتم کرنے میں غلو نہ کرو اور صلح کی گنجائش باقی رکھو، اس لیے کہ جو شخص ہمارے معاملے میں اللہ کی نافرمانی کرتا ہے تو ہم اس کو اس سے زیادہ صلہ نہیں دیتے کہ اس کے معاملے میں اللہ کی فرماں برداری کریں“ (۳۰)۔
- ایک شخص نے مشہور فقیہ و محدث سفیان ثوری رحمہ اللہ سے ”پہلی صف“ میں نماز کی فضیلت کے بارے میں پوچھا تو انہوں نے فرمایا: یہ سوچو کہ روٹی کا یہ ٹکڑا جسے تم کھا رہے ہو، کہاں سے آیا؟ پھر چاہے آخری صف میں نماز پڑھ لو (۳۱)۔ مطلب یہ ہے کہ یہ دیکھو تمہارا رزق حرام ہے یا حلال؟۔
- ایک رات سفیان ثوری رحمہ اللہ نے شکم سیر ہو کر کھانا کھالیا تو کہنے لگے: گدھے کو جب چارہ زیادہ دیا جاتا ہے تو اس سے کام بھی زیادہ لیا جاتا ہے، چنانچہ وہ اُس رات صبح تک نماز پڑھتے رہے! (۳۲)۔
- (عباسی خلیفہ) منقر باللہ نے أَبُو الْعَمْرَدُ الشَّارِي کو معاف کرتے ہوئے کہا:
- دوسرے کو معاف کرنے کی لذت انتقام لے کر دل ٹھنڈا کرنے کی لذت سے زیادہ ہے اور قوی کا کمزور پر قابو پانے کے بعد انتقام لینا انتہائی برا فعل ہے (۳۳)۔
- عبدالجلیل بن حسن سے منقول ہے کہ ابو عاصم کی مجلس میں احمد بن معذل بھی تھے۔ ابو عاصم، احمد بن معذل کو شرمندہ کرنے کے مقصد سے مذاق کرنے لگے، اس پر احمد بن معذل نے کہا ابو عاصم! اللہ نے آپ کو سنجیدہ پیدا کیا ہے، اس لیے آپ مذاق نہ کریں کہ مذاق کرنے والا جاہل گنوار ہوتا ہے۔ چنانچہ اللہ تعالیٰ کا ارشاد ہے:
- ﴿قَالُوا أَننَّخَذْنَا هُزُؤًا قَالِ أَعُوذُ بِاللَّهِ أَنْ أَكُونَ مِنَ الْجَاهِلِينَ﴾ (۳۴):

(۳۰) تہذیب سیر اعلام النبلاء، ذہبی: ص ۵۳۹۔

(۳۱) سنن بیہقی، شعب الایمان، ۵/۶۱، حدیث نمبر: ۵۷۷۷، نیز حلیۃ الاولیاء، ۷/۶۸۔ اس بات سے ان کی مراد پہلی صف سے بیزار کرنا اور اس کی اہمیت کم کرنا نہیں ہے، بلکہ وہ یہ کہنا چاہتے ہیں کہ: سب سے پہلے انسان اپنی کمائی اور کھانے پینے میں حلال و حرام کی فکر کرے۔

(۳۲) مقدمۃ الجرح والتعدیل، ابن ابی حاتم: ص ۸۵-۸۶، اور ۹۶۔

(۳۳) تہذیب سیر اعلام النبلاء، ذہبی: ص ۸۶۷۔

(۳۴) البقرہ: ۲۔



”انھوں (بنی اسرائیل) نے کہا: کیا آپ ہم سے مذاق کرتے ہیں؟ موسیٰ علیہ السلام نے جواب دیا کہ میں ایسا جاہل ہونے سے اللہ تعالیٰ کی پناہ پکڑتا ہوں۔“

اس پر ابو عاصم شرمندہ ہو گئے اور اس کے بعد سے احمد بن معذل کو اپنے پہلو میں بٹھانے لگے (۳۵)۔

- حسن بن حسن اور ان کے چچا زاد بھائی علی بن حسین کے درمیان کچھ آن بن ہو گئی، تو حسن نے علی کو بہت کچھ کہہ ڈالا، جبکہ علی بن حسین بالکل خاموش رہے، پھر حسن اپنے گھر چلے گئے۔ جب رات ہوئی تو علی بن حسین ان کے گھر گئے، حسن نکل کر باہر آئے تو ان سے علی بن حسین نے کہا: بھائی! اگر تم نے سچ کہا ہو تو اللہ تعالیٰ میری مغفرت کرے اور اگر تم نے جھوٹ کہا تو اللہ تعالیٰ تمہاری مغفرت کرے۔ اتنا کہا اور السلام علیک کہہ کر لوٹنے لگے، تو ”حسن بن حسن“ ان سے چمٹ کر رونے لگے یہاں تک کہ علی بن حسین کو رحم آنے لگا (۳۶)۔

ابو الملیح کا بیان ہے کہ ایک شخص ”میمون بن مہران“ کی خدمت میں ان کی صاحبزادی کا پیغام نکاح لے کر آیا۔ انھوں نے فرمایا: میں اس کو تمہارے لیے پسند نہیں کرتا، اس نے پوچھا کیوں؟ فرمایا: اس لیے کہ اسے زیورات اور جوڑے پسند ہیں۔ اس نے کہا: میرے پاس اس کی پسند کی ہر چیز ہے، فرمایا: اب مجھے تم اس کے لیے پسند نہیں (۳۷)۔

اخلاق کے متعلق اسلاف کی زندگی کے بہت سے واقعات ہیں: اخلاق حمیدہ کے تعلق سے بھی اور اخلاق ذمیمہ کے تعلق سے بھی، قول کے لحاظ سے بھی اور عمل کے اعتبار سے بھی، مگر ان سب کو یہاں نقل کرنے کی گنجائش نہیں ہے؟۔

فللہ الحمد أولاً و آخرًا۔



(۳۵) تہذیب سیر اعلام النبلاء، ذہبی: ص ۸۵۲۔

(۳۶) تہذیب سیر اعلام النبلاء، ذہبی: ص ۳۰۷-۳۰۸۔

(۳۷) تہذیب سیر اعلام النبلاء، ذہبی: ص ۳۷۰۔



دوسری فصل

کتاب وسنت میں اخلاق کے اصول و قواعد

تمہید۔

پہلی بحث: اخلاقی اصول و قواعد کی ترجمان آیات۔

دوسری بحث: اخلاقی اصول و قواعد کی ترجمان احادیث۔





تمہید

قرآن کریم کی تمام تر آیات اور نبی اکرم ﷺ کی جملہ احادیث اخلاق ہی سے تعلق رکھتی ہیں، خواہ ان کا تعلق اصول و کلیات سے ہو یا فروع و جزئیات سے، عقیدے سے ہو یا شریعت سے اور خواہ وہ خالق کے ساتھ معاملے سے تعلق رکھتی ہوں یا مخلوق کے معاملے سے، یا پھر انسان کی اپنی ذات سے، یہاں تک کہ شرعی حدود کے نفاذ میں بھی اخلاق حمیدہ کی رعایت ملحوظ ہے، حد یہ ہے کہ قتل اور ذبح میں بھی۔ چنانچہ نبی اکرم ﷺ نے فرمایا: «إِنَّ اللَّهَ كَتَبَ الْإِحْسَانَ عَلَى كُلِّ شَيْءٍ؛ فَإِذَا قَتَلْتُمْ فَأَحْسِنُوا الْقِتْلَةَ، وَإِذَا ذَبَحْتُمْ فَأَحْسِنُوا الذَّبْحَ، وَلِيُجِدَّ أَحَدُكُمْ شَفْرَتَهُ، فَلْيُرِخْ دَبِيحَتَهُ» (۳۸): اللہ تعالیٰ نے ہر عمل اچھی طرح کرنے کو فرض قرار دیا ہے۔ لہذا جب تم (قصاص وغیرہ میں) قتل کرو تو بہتر طریقے سے کرو اور جب ذبح کرو تو بہتر طریقے سے کرو اور تمہیں اپنی چھری تیز کر لینا چاہیے اور اپنے ذبیحے کو راحت دینی چاہیے۔

بنابریں کوئی شخص خواہ کتنی ہی محنت کر لے، وہ اخلاق کے سلسلے میں وارد کتاب و سنت کی نصوص کا احاطہ نہیں کر سکتا۔ خود میں نے ایک مرتبہ اخلاق سے متعلق احادیث کو یکجا کرنے کی کوشش کی، لیکن چند قدم چلنے کے بعد طے کیا کہ اس کو روک دینا ہی بہتر ہے۔ کیونکہ مجھے بخوبی معلوم ہو گیا کہ یہ صرف تفقہ، تفکر و تدبر کا موضوع ہے۔ بسا اوقات ایک حدیث کسی کی نگاہ سے گزرتی ہے، مگر اس کی سمجھ میں نہیں آتا کہ اس کا بھی اخلاق سے کوئی تعلق ہے، جبکہ اس کا اخلاق سے گہرا تعلق ہوتا ہے۔

ہمیں بھی اس قسم کے تفقہ کی ضرورت ہے جس قسم کے تفقہ کا ثبوت امام بخاری رحمہ اللہ نے اپنی کتاب جامع ”صحیح بخاری“ میں دیا ہے۔ اس کی روشنی میں ہم کتاب و سنت کی نصوص پر غور و فکر کریں، انہیں کما حقہ سمجھیں، پھر ان کا اتباع کریں۔

(۳۸) مسلم شریف، کتاب الصيد والذبائح، باب الأمر بإحسان الذبح والقتل وتحديد الشفرة، حدیث نمبر: ۵۷ (۱۹۵۵)، بروایت: ابو یعلیٰ شہاد بن اوس رضی اللہ عنہ، ان کے علاوہ دیگر لوگوں نے بھی روایت کیا ہے۔



اخلاق کے سلسلے میں آیاتِ قرآنی اور احادیثِ نبوی نورِ ہدایت کے اصول و قواعد کے درجے میں ہیں، انتظار ایسے باتوفیق انسان کا ہے جو صحیح تفقہ کے ساتھ ان کا استخراج کرے، ان کی درجہ بندی کرے اور ان میں پوشیدہ ہدایت کو اجاگر کرے؛ تاکہ لوگوں کو ان سے بصیرت حاصل ہو۔

ان صفحات میں احقر نے اخلاق کے اصول و قواعد سے براہ راست تعلق رکھنے والی آیات و احادیث میں سے چند ایک کا ذکر کیا ہے، جن سے کسی کو مفر نہیں، ان میں بھی صرف اسی حصے پر اکتفا کیا ہے، جس کا زیر بحث موضوع سے تعلق ہے۔



پہلی بحث

اخلاقی اصول و قواعد کی ترجمان آیات

چونکہ قرآن کی تمام تر نصوص کا تعلق قابلِ تعریف اخلاق کی تحسین اور قابلِ مذمت اخلاق کی بُرائی سے ہے، اس لیے زیرِ نظر موضوع سے متعلق ان آیات کا احاطہ کرنا ممکن نہیں، بنا بریں ذیل میں بطور نمونہ چند آیات پیش کی جا رہی ہیں:

* اللہ تعالیٰ کا ارشاد ہے: ﴿ هَلْ جَزَاءُ الْإِحْسَنِ إِلَّا الْإِحْسَانُ ﴾^(۴۹)؟! : اچھائی کا بدلہ اچھائی کے سوا اور کیا ہے؟!۔

یہ باہمی معاملے کے متعلق نہایت اہم، عمومی، ٹھوس اور شرعی ضابطہ اور بنیاد ہے جس پر اللہ اور مخلوق کے مابین معاملے کا مدار ہے۔ اور یہ خود مخلوق کے درمیان بھی باہمی معاملے کی بنیاد ہے بلکہ یہ ہر ایک چیز کے متعلق ایک عام ضابطے کی حیثیت رکھتی ہے۔ اگر لوگ اس کی پابندی کریں تو خود بھی راحت میں رہیں گے اور دوسروں کو بھی راحت پہنچائیں گے، مگر افسوس کہ اس ضابطہ اخلاق کی پاس داری کرنے والے بیشتر افراد دنیا سے جا چکے!۔

* نیز ارشاد ہے: ﴿ وَقُولُوا لِلنَّاسِ حُسْنًا ﴾^(۵۰) : ”اور لوگوں سے اچھی باتیں کہو“۔

لوگوں کی بات چیت کے حوالے سے یہ ایک عمومی شرعی بنیاد اور ضابطہ ہے۔ لفظاً بھی اور معناً بھی، اسلوب میں بھی اور مضمون میں بھی۔ اگر لوگ اس ضابطے کی اتباع کر لیں تو دنیا و آخرت: دونوں جگہ اس کی برکتیں ان کے لیے سامانِ راحت بن جائیں گی۔ آپ جتنی مرتبہ آیتِ کریمہ کے اس لفظ پر (اس کے مختصر ہونے کے باوجود) غور کریں گے، اتنی ہی مرتبہ اس کے لطائف و معانی کے

(۴۹) ۶۰: الرحمن : ۵۵۔

(۵۰) ۸۳: البقرة : ۲۔



ایک یا ایک سے زیادہ پہلو اُجاگر ہوں گے۔ مثلاً: اس کے عموم و شمول پر، اس کے حسن و جمال پر، اس کی بابت عدل و انصاف کے ساتھ معاملہ کرنے پر، فضل و کرم کے ساتھ معاملہ کرنے پر اور اس قاعدے کے نفاذ کے نتائج وغیرہ پر غور کیجیے۔

* اور مزید ارشاد ربانی ہے: ﴿وَقُلْ لِعِبَادِي يَقُولُوا الَّتِي هِيَ أَحْسَنُ إِنَّ الشَّيْطَانَ يَنْزِعُ بَيْنَهُمْ﴾ (۵۱): ”اور میرے بندوں سے کہہ دیجیے کہ وہ بہت ہی اچھی بات منہ سے نکالا کریں؛ کیونکہ شیطان آپس میں فساد کرواتا ہے۔“

آیت کریمہ کا یہ حصہ لوگوں کے باہمی معاملے کے بارے میں ایک دوسرے قاعدے کی وضاحت کرتا ہے، جو ”حسن“ میں سابقہ قاعدے سے بھی بڑھا ہوا ہے کہ صرف اچھی بات نہیں؛ بلکہ سب سے اچھی بات کہی جائے۔ اگر ہم اپنے رویوں اور اقوال پر غور کریں اور انھیں ”حسن“ (اچھے) پر نہیں؛ بلکہ ”احسن“ (زیادہ اچھے) کے معیار پر لائیں، تو ہماری زندگی بھی دنیا و آخرت میں احسن (زیادہ بہتر اور اچھی) بن جائے گی۔

ایک مرتبہ میں نے اپنے لڑکے سے کہا: اس سے زیادہ اچھا کچھ نہیں کہ تم سب سے اچھے بن جاؤ اور اس سے زیادہ بُرا کچھ نہیں کہ تم سب سے زیادہ بُرے بن جاؤ۔

* اللہ تعالیٰ کا یہ ارشاد بھی ہے: ﴿وَأَنْ تَعْفُوا أَقْرَبُ لِلتَّقْوَىٰ وَلَا تَنْسُوا الْفَضْلَ بَيْنَكُمْ﴾ (۵۲): ”اور تمہارا معاف کر دینا تقویٰ کے زیادہ قریب ہے اور آپس میں احسان کرنا نہ بھولو۔“

آیت کریمہ کا یہ حصہ آپسی معاملے میں عفو و درگزر کے ضابطہ (اخلاق) کی طرف رہنمائی کرتا ہے اور یہ کہ ہم باہمی حسن سلوک اور احسان و کرم کے روابط و تعلقات کی حفاظت کریں، وقتی اختلاف کے باعث ہم انھیں فراموش نہ کریں۔ اپنے حق کو وصول کرنے، اپنے اور دوسرے کے درمیان تنازع کے نمٹانے کے دو طریقے ہیں: عدل و انصاف کے ساتھ اپنا حق لینے کا طریقہ، اور دوسرا عفو و درگزر کا طریقہ۔ آیت بالا کا یہ مختصر سا حصہ ہمیں بتاتا ہے کہ عفو و درگزر کا راستہ تقویٰ

(۵۱) : ۵۳ : الاسراء : ۱۷.

(۵۲) : ۲۳۷ : البقرة : ۲.



سے زیادہ قریب ہے، اس میں یہ تشبیہ بھی ہے کہ انسان کے لیے اپنا حق حاصل کرنے سے بھی زیادہ اہم چیز ہے ”تقویٰ“ جو ہر مومن کے احساس و شعور اور مقصد و ارادے میں، حقوق سے مقدم رہنا چاہیے۔ ہمیں اس بات کی سخت ضرورت ہے کہ دوسروں کے ساتھ اختلافات کی صورت میں اپنے مکمل حقوق کی حصولیابی کے تعلق سے اپنے جارحانہ رجحانات کو ضبط اور کنٹرول کریں ایسا نہ ہونا چاہیے کہ ہم ان نام نہاد حقوق کو اپنے دین اور اخلاق و اقدار کی قیمت پر حاصل کریں۔ ہمیں ان نعمتوں کا استحضار رکھنا چاہیے جنہیں اللہ تعالیٰ نے اپنے ان بندوں کے لیے تیار کر رکھا ہے، جن کے بارے میں اس آیت میں ارشاد فرمایا ہے: ﴿وَالْكَاظِمِينَ الْغَيْظَ وَالْعَافِينَ عَنِ النَّاسِ﴾ (۵۳): ”اور غصہ پینے والے اور لوگوں سے درگزر کرنے والے ہیں۔“

* اور یہ ارشاد فرمایا: ﴿وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا﴾ (۵۴): ”اور رحمان کے (سچے) بندے وہ ہیں جو زمین پر عجز و انکساری کے ساتھ چلتے ہیں اور جب جاہل لوگ ان سے (جاہلانہ) خطاب کرتے ہیں تو وہ کہہ دیتے ہیں کہ (تم پر) سلام ہو“ (اور سلامتی کی بات کہتے ہوئے شریفانہ انداز اپناتے ہیں)۔

یہ آیت اخلاق اور درست کردار و عمل کے ایک بڑے قاعدے کی جانب رہنمائی کرتی ہے اور وہ ہے زمین پر چلنے کا طریقہ۔ یہ طریقہ انسان کو زمین پر کبر و غرور اور گھمنڈ کے ساتھ چلنے سے دور رکھتا ہے۔ ظاہر ہے کہ اکڑ کر چلنا بالکل بیجا اور ناحق ہے۔ عاجزی کے ساتھ چلنا کبر و غرور سے دور کرنے والا طریقہ ہے۔ اسی کے ساتھ ایک دوسرا ضابطہ بھی ہے: ﴿وَإِذَا خَاطَبَهُمُ الْجَاهِلُونَ قَالُوا سَلَامًا﴾ یہ قاعدہ بھی دوسروں کے ساتھ معاملہ کرنے میں حفاظت و سلامتی اور امن و امان کے نقطہ نظر سے بے حد اہم ہے۔ اجڈ لوگوں کے اجڈ پن اور احمقوں کی حماقت کے خاتمے کا یہ سب سے مختصر اور محفوظ طریقہ ہے۔ ﴿وَإِذَا خَاطَبَهُمُ الْجَاهِلُونَ قَالُوا سَلَامًا﴾، اس کے برعکس ان دونوں قواعد و ضوابط کی خلاف ورزی عدم تحفظ کا سب سے بڑا سبب ہے۔ اس کی وجہ یہ ہے کہ بدی کا سب سے وسیع دروازہ لوگوں پر اظہارِ غرور، بے ہودہ لوگوں کی ہم نوائی، ان سے بے جا بحث

(۵۳) : ۱۳۴ : آل عمران : ۳

(۵۴) : ۶۳ : الفرقان : ۱۲۵۔ ایسے بندگانِ رحمان کی جو صفات یہاں سے آخر سورت تک بیان کی گئی ہیں، ان کو پڑھا جائے۔

و تکرار، اور ان کے ساتھ ان ہی کے انداز کا معاملہ کرنا ہے۔ ذرا غور کرو کہ ان دونوں قواعد پر عمل میں کتنی خیر ہے اور ان قواعد سے اعراض و گریز میں کتنا شر و فساد بھرا ہوا ہے؟

* اللہ تعالیٰ کا یہ ارشاد بھی اسی قبیل سے ہے: ﴿وَاِنَّ السَّاعَةَ لَآئِنِيَّةٌ فَاَصْفَحْ الصَّفْحَ الْجَمِيلَ﴾ (۵۵): ”اور قیامت ضرور ضرور آنے والی ہے، تو آپ خوش دلی سے درگزر کیجیے۔“

یہ دل کش حسین و جمیل کلام علیم و خبیر ذات کا کلام ہے۔ اس میں ہمیں باہمی معاملے کے ایک اہم قاعدے کی رہنمائی کی گئی ہے اور وہ ہے صفحہ جمیل (دل کی خوشی اور گہرائی سے درگزر کرنے) کے اصول کی اتباع کرنا آپس کے معاملات یقینی طور پر آنے والی آخرت کو مد نظر رکھتے ہوئے طے کیے جائیں۔ پھر جب قیامت آکر ہی رہے گی تو آپ بہتر سے بہتر درگزر کا رویہ اپنائیں اور اپنے حقوق کی حصولیابی میں اصرار و ضد نہ کریں، اور جب قیامت برپا ہو کر ہی رہے گی۔ تو اے انسان، اسے اپنے حساب و شمار میں رکھو۔ آپ تصور کیجیے کہ اگر ہم اپنی زندگی میں صفحہ جمیل کے اصول، دارِ آخرت کے استحضار اور قیامت برپا ہونے کے یقین کو ملحوظ رکھیں تو ہماری زندگی کتنی حسین اور خوب صورت ہو جائے گی۔ اس کے برعکس اگر صفحہ جمیل اور آنے والی قیامت کا منظر نامہ ہماری نظروں سے اوجھل رہے، تو زندگی کتنی بُری اور اذیت ناک بن جائے گی؟

* اسی سے متعلق یہ ارشاد ربانی ہے: ﴿خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ﴾ (۱۹۹) ﴿۲۰۰﴾ (۵۶): ”آپ درگزر کو اختیار کریں، نیک کام کی تعلیم دیں، اور جاہلوں سے کنارہ کش ہو جائیں۔ اور اگر آپ کو کوئی وسوسہ شیطان کی طرف سے آنے لگے تو اللہ کی پناہ مانگ لیا کیجیے، بلاشبہ وہ خوب سننے والا خوب جاننے والا ہے۔“

یہ آیت باہمی معاملے کے تعلق سے درج ذیل چار قواعد و ضوابط پر مشتمل ہے:

۱- عفو و درگزر کو اپنانا۔

۲- بھلائی کا حکم دینا۔

(۵۵) ۸۵: الحجر: ۱۵۔

(۵۶) ۱۹۹-۲۰۰: الاعراف: ۷۔

۳- جاہلوں اور اجڈ لوگوں سے بچنا۔

۴- شیاطین کے پکڑکوں اور وسوسوں سے اللہ کی پناہ طلب کرنا۔ یہ سارے کے سارے قواعد زندگی کو استوار رکھنے اور اس کی سعادت و خوش بختی کے لیے ضروری ہیں، جبکہ ان کے برعکس روش اختیار کرنے سے نتائج بھی برعکس ہوں گے۔ جعفر صادق رحمہ اللہ کی بابت منقول ہے کہ انھوں نے فرمایا: قرآن کریم میں مکارم اخلاق کی اس سے زیادہ جامع کوئی دوسری آیت نہیں ہے (۵۷)۔

* اللہ تبارک و تعالیٰ کا ارشاد ہے: ﴿إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ﴾ (۵۸): ”اللہ تعالیٰ کسی قوم کا حال یقیناً اس وقت تک نہیں بدلتا جب تک وہ خود اپنے حالات میں تبدیلی نہ لے آئے۔“

یہ آیت کریمہ استقامت و عدم استقامت، نیز سعادت و شقاوت کے باب میں ایک ٹھوس سنتِ الہی اور عام قاعدے کو بیان کرتی ہے اور وہ یہ ہے کہ تبدیلی کا آغاز خود انسان کی ذات سے اور اس کے اندرون سے ہوتا ہے۔ اس قاعدے کے محتاج تمام انسان ہیں، اپنے نفس کے معاملے میں بھی اور دوسروں کے ساتھ معاملہ کرنے میں بھی۔ اسی طرح اصلاح و تربیت کے ذمے داروں کو بھی اس کی ضرورت ہے؛ تاکہ وہ اپنے طریقہ اصلاح اور اسلوبِ تربیت میں اس قاعدے پر عمل کریں اور ہر معاملے کو اس کے مناسب طریقے سے طے کریں۔

* نیز ارشاد باری تعالیٰ ہے: ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا﴾ (۵۹): ”یقیناً تمہارے لیے رسول اللہ ﷺ کی ذات میں عمدہ نمونہ (موجود) ہے، ہر اس شخص کے لیے جو اللہ تعالیٰ (سے اجر و ثواب) اور قیامت کے دن کی توقع رکھتا ہے اور بکثرت اللہ تعالیٰ کی یاد کرتا ہے۔“

یہ آیت ایک عملی قاعدہ بیان کر رہی ہے جس پر اچھے اخلاق اور عمومی نیکی کے خواہش

(۵۷) فتح الباری، حافظ ابن حجر: ۳۰۶/۸۔

(۵۸) ۱۱: الرعد: ۱۳، اور ملاحظہ ہو: ۵۳: الانفال: ۸۔

(۵۹) ۲۱: الاحزاب: ۳۳۔



مندوں کو چلنا چاہیے۔ مسلمانوں کو چاہیے کہ ہر ایک چیز میں رسول اللہ ﷺ کی اقتدا کریں اور آپ ﷺ کے اسوے کو اختیار کریں؛ کیونکہ آپ ﷺ ہی کامل مربی، نیز اخلاق و دین کے معلم ہیں۔ آپ ﷺ کے اسوے پر ہر شخص عمل کر سکتا ہے خواہ بڑا ہو یا چھوٹا، عالم ہو یا متعلم یا جاہل۔ ﴿لَكُمْ﴾ کا لفظ ان سبھی کو شامل ہے اور تمام مسلمان اس کے مخاطب ہیں۔

* ارشاد باری تعالیٰ ہے: ﴿وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ ۖ﴾ (۴۰) **فَإِنَّ الْجَنَّةَ هِيَ الْمَأْوَىٰ ۖ﴾ (۴۱) ﴿۲۰﴾**: ”ہاں جو شخص اپنے رب کے سامنے کھڑے ہونے سے ڈرتا رہا اور اپنے نفس کو ناجائز خواہش سے روکتا رہا، تو اس کا ٹھکانا جنت ہی ہے۔“

یہ ایک عمومی اصلاحی اور اخلاقی قاعدہ ہے، یہ بنیاد ہے اس شخص کے لیے جو صلاح و اصلاح کے نیچ و انداز کا طالب اور چھوٹے بڑے ہر عمل میں مکارم اخلاق کے حصول کا خواہش مند ہو۔ ”ہو و ہوس“ سے اجتناب، جنت المآویٰ میں جانے کا راستہ ہے، جبکہ ہو او ہوس کی اتباع جہنم کا راستہ اور خدائے جبار و قہار کے غضب کا باعث ہے۔ پس جس کو اچھے اخلاق، خیر و فلاح، اللہ کی جنت اور اس کی رضا کی طلب ہو وہ صرف یہ کرے کہ اپنی اور دوسروں کی حرص و طمع اور خواہشات نفسانی کے متعلق اس طرز و انداز کو اپنالے۔ ہم اللہ سے حسن توفیق کی دعا کرتے ہیں۔

* یہ ارشاد باری بھی: ﴿وَيْلٌ لِّلْمُطَفِّفِينَ ۝۱﴾ (۱) **الَّذِينَ إِذَا أَكَالُوا عَلَى النَّاسِ يَسْتَوْفُونَ ۝۲﴾ (۲) **وَإِذَا كَالُوهُمْ أَوْ وَزَنُوهُمْ يُخْسِرُونَ ۝۳﴾ (۳) ﴿۲۱﴾**: ”ہلاکت ہے ناپ تول میں کمی کرنے والوں کے لیے، جب وہ لوگوں سے کوئی چیز ناپ کر لیتے ہیں تو پورا پورا لیتے ہیں اور جب ان کو ناپ کر یا تول کر دیتے ہیں تو کم کر کے دیتے ہیں۔“**

یہ آیت اخلاق کے ایک ایسے قاعدے پر مشتمل ہے جس کا تعلق انسان کے اخلاق و کردار، نیز انفرادی و اجتماعی محرک سے ہے۔ اس آیت میں بڑی وضاحت سے رب العالمین کی جانب سے ہر اس شخص کے لیے شدید وعید کا بیان ہے جو اخلاق کے سلسلے میں ذاتی مفاد کی ترجیح کے وبال میں مبتلا ہو؛ کہ اسے صرف اپنی فکر ہو اور دوسروں کے بارے میں سوچنے کا اس کے اندر کوئی داعیہ نہ ہو؛ اسی وجہ سے

(۲۰) : ۳۰-۳۱ : التازعات : ۷۹۔

(۲۱) : ۳-۱ : المطففين : ۸۳۔

اس قسم کے گھٹیا لوگوں کے نزدیک اس روش پر چلنے میں کوئی حرج اور عیب نہیں، جس پر اس آیت میں وعید ہے۔ واضح رہے کہ آیت میں مذکور ”کیل ووزن“ یعنی ناپ اور تول یہ محض بطور مثال مذکور ہے، ورنہ ہر غلط کام اس میں داخل ہے، شر و فساد اور انحراف و کج روی کے کام بہت سے ہیں اور منحرف لوگ نئے نئے طرز و انداز اور طور و طریق کے ذریعے اپنے ذاتی ناپسندیدہ رجحانات کا اظہار کرتے رہتے ہیں، واللہ المستعان!

* اللہ تبارک و تعالیٰ کا ارشاد ہے: ﴿وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا﴾ (۶۲): ”اور تیرا پروردگار صاف صاف حکم دے چکا ہے کہ تم اس کے سوا کسی اور کی عبادت نہ کرنا اور ماں باپ کے ساتھ احسان کرنا۔“

اس میں عقیدہ و ایمان سے مربوط سلوک و اخلاق کے ایک عمومی طرز و طریقے کی وضاحت کی گئی ہے اور وہ ہے اللہ تعالیٰ کی عبادت بہتر طریقے سے انجام دینا اور حسن سلوک کے سب سے زیادہ مستحق لوگوں یعنی والدین کے ساتھ حسن سلوک کا برتاؤ کرنا۔ ایسا تبھی ہو سکتا ہے جب انسان صرف اللہ کی عبادت کرے، اس کا حق بخوبی ادا کرے، اللہ کی اطاعت کے ساتھ والدین کی اطاعت کرے، ان سے اچھا برتاؤ کرے اور ان کا اس طرح اکرام و احترام کرے کہ رسول اللہ ﷺ کے بعد، کسی بھی انسان کو ان پر فوقیت نہ دے۔ اس کا یہ مطلب نہیں ہے کہ ان کے حق کی ادائیگی کی وجہ سے دوسروں کے حقوق پامال کرے، جیسا کہ بعض لوگ سمجھتے ہیں؛ بلکہ دوسروں کے حقوق کی ادائیگی تو محسن کی احسان شناسی کی عادت و خصلت ہی سے مربوط ہے۔

* نیز یہ ارشاد ربانی ہے: ﴿وَإِذْ قَالَ لُقْمَنُ لِبَنِيهِۦٓ وَهُوَ يَعِظُهُۥٓ يَبْنِي لَا تَشْرِكْ بِاللَّهِ إِنَّ الشِّرْكَ لَظُلْمٌ عَظِيمٌ﴾ (۶۳): ”اور جبکہ لقمان نے نصیحت کرتے ہوئے اپنے بیٹے سے کہا: پیارے بیٹے! اللہ کے ساتھ کسی کو شریک نہ کرنا، بیشک شرک بڑا بھاری ظلم ہے۔“

اس میں انسان کو اپنی زندگی میں مسلک توحید کو حرز جاں بنانے کی تاکید کی گئی ہے کہ یہی حق و صواب اور عدل و انصاف ہے، جبکہ شرک سب سے بڑا ظلم اور ناانصافی ہے۔ بلاشبہ انسان کی زندگی

(۶۲) : ۲۳ : الاسراء : ۱۷

(۶۳) : ۱۳ : لقمان : ۳۱ اس کے بعد کی آیات پر بھی غور کیا جائے اور ان میں مذکور اخلاق و آداب کو سمجھا جائے۔



میں عمومی اصلاح کا مدار ”توحید“ پر ہے، جبکہ اس کی زندگی میں عمومی فساد اور بگاڑ کی بنیاد ”شرک“ ہے اور ان سب کا تعلق انسانی زندگی کے اصول و کلیات سے بھی ہے اور اس کی زندگی کے فروع و جزئیات سے بھی۔ اگر آپ اس سورت میں آیت مذکورہ کے بعد لقمان علیہ السلام کی اپنے فرزند کو کی ہوئی نصیحتوں پر غور کریں، تو آپ دیکھیں گے کہ ان میں ہر اچھے اخلاق پر زور دیا گیا ہے اور ہر نامناسب اخلاق سے منع کیا گیا ہے، مگر یہاں اس سے زیادہ لکھنے کی گنجائش نہیں۔

ضرورت ہے کہ جو شخص سعادت مند زندگی کا طالب ہو، وہ قرآن کی طرف، یا قرآن کے ساتھ زندگی کی طرف لوٹنے کو اپنا فریضہ جانے۔ یہ چند باتیں اس موضوع کی جانب محض سرسری اشارے ہیں، امید ہے کہ یہ باتیں مفید اور نافع ثابت ہوں گی۔

یہاں یہ فراموش نہ کیا جائے کہ کتاب اللہ اور سنت رسول اللہ نے ہماری ضرورت کے مطابق اخلاق کی مکمل وضاحت کر دی ہے، وہ بھی نہایت باریک بینی، لطیف و سہل، معجزانہ اور خوب صورت انداز میں۔ ہمیں چاہیے کہ ان چشمہ ہائے صافی کا رخ کریں، انھیں کما حقہ سمجھیں اور ان سے سیرابی حاصل کریں۔



دوسری بحث

اخلاقی اصول و قواعد کی ترجمان احادیث

* رسول اللہ ﷺ کا یہ ارشاد ہے: «...وَمَنْ يَسْتَعْفِفْ؛ يُعْفَهُ اللَّهُ، وَمَنْ يَسْتَعْنِ؛ يُغْنِهِ اللَّهُ، وَمَنْ يَتَصَبَّرْ؛ يُصْبِرْهُ اللَّهُ...» (۶۴): جو شخص پاک دامن رہنے کی کوشش کرتا ہے اللہ تعالیٰ اسے پاک دامن رکھتے ہیں، جو دنیا سے بے نیازی اختیار کرنے کی کوشش کرتا ہے اللہ تعالیٰ اسے حقیقی معنوں میں بے نیاز کر دیتے ہیں اور جو صبر کرنا چاہے اللہ تعالیٰ اسے صبر عطا کر دیتے ہیں۔

یہ حدیث لوگوں کے اخلاق و عادات اور سلوک و طرز عمل میں تبدیلی کے حوالے سے اللہ تعالیٰ کی عادت مستمرہ کے ایک اہم قاعدے سے آگاہ کرتی ہے۔ وہ یہ ہے کہ اس کی ابتدا خود انسان کی ذات، اس کی دلچسپی و ارادے، پھر اس کے پہلا قدم اٹھانے سے ہوگی، یعنی نفس کو بے جا خواہشات سے دور رکھنا، شہوات میں بڑھے چلے جانے سے روکنا، نفس امارہ اور عجلت پسند نفس کے مطالبات کے سامنے گھٹنے ٹیکنے سے باز رہنا۔

حدیث میں تین مثالیں دی گئی ہیں، ان تینوں کے تعلق سے اصلاحِ نفس کا طریقہ، نیز ان سب میں حصولِ مقصد کا بس ایک ہی راستہ ہے اور وہ ہے نفس کو ہر اس چیز سے روکنا جو مطالبہ شریعت کے خلاف ہو۔ الغرض! عفت حاصل ہوگی عفت طلب کرنے سے، غنا حاصل ہوگی غنا کی کوشش کرنے سے اور صبر حاصل ہوگا صبر اختیار کرنے سے۔

* رسول اللہ ﷺ کا یہ ارشاد: «لَيْسَ الْغِنَى عَنْ كَثْرَةِ الْعَرَضِ، وَلَكِنَّ الْغِنَى غِنَى النَّفْسِ» (۶۵): غنا اور دولت مندری سامان کی کثرت کا نام نہیں؛ بلکہ غنا تو نفس اور طبیعت کا غنا ہے۔

(۶۴) بخاری شریف، کتاب الزکاة، حدیث نمبر: ۱۳۶۹ اور مسلم شریف، کتاب الزکاة، حدیث نمبر: ۱۲۴ (۱۰۵۳) بروایت

ابی سعید خدری ؓ.

(۶۵) بخاری شریف، کتاب الرقاق، حدیث نمبر: ۶۴۳۶ اور مسلم شریف، کتاب الزکاة، حدیث نمبر: ۱۲۰ (۱۰۵۱) بروایت

ابی ہریرہ ؓ.



یہ حدیث نظریہ غنا کے درست مفہوم اور پیمانے کی وضاحت پر مشتمل ہے، اسی پر نفوس و طبائع کو دوام و قرار اختیار کرنا چاہیے اور انسانی ضمیر کی اسی پر تربیت کرنی چاہیے۔ اس پیمانے کی خود اپنی اہمیت ہے، اس کے مطابق نفوس کی تربیت کرنے پر اس کے اثرات ظہور پذیر ہوتے ہیں؛ وجہ یہ ہے کہ خوش حالی و مال داری کی محبت انسانی طبیعت کا ایک پیدا کنشی رجحان ہے، اسی بنا پر انسانی طبیعت کی اصلاح اور اس کو درست رُخ دینے کے لیے اس حدیث شریف میں اس انسانی فطرت سے فائدہ اٹھانے کی بات ہے اور یہ حدیث نفس انسانی کے رجحانات کو درست کر کے اس کی اصلاح بھی کرتی ہے۔ مثلاً غنا کے معنی و مفہوم کی تصحیح کہ وہ انسان کے ساز و سامان کی کثرت کا نام نہیں ہے؛ بلکہ اصل غنا نفس اور طبیعت کا غنا ہے، اور یہی واقعہ اور حقیقت بھی ہے۔

* رسول اکرم ﷺ کا ارشاد ہے: «كُلُّ النَّاسِ يَغْدُو؛ فَبَائِعٌ نَفْسَهُ؛ فَمُعْتَقُهَا؛ أَوْ مُؤَبِّقُهَا» (۶۶): ہر انسان صبح کو نکلتا ہے تو کوئی اپنے نفس کو فروخت کر کے اسے آزاد کرنے والا ہوتا ہے اور کوئی اسے ہلاکت میں ڈالنے والا۔

اس میں دو کلی و عمومی قاعدوں سے آگاہ کیا گیا ہے، ان کی واقعیت ایسی ہی ہے جیسے انسان کی نقل و حرکت، تنگ و دو، ان میں کبھی تخلف نہیں ہوتا خواہ لوگ کتنی ہی غفلت میں رہیں۔ پہلا قاعدہ ہے «كُلُّ النَّاسِ يَغْدُو» چنانچہ تمام لوگ نقل و حرکت کرتے ہیں، مصروف کار رہتے ہیں اور صبح و شام کہیں نہ کہیں آتے جاتے ہیں، یہاں تک کہ بیٹھے ہوئے اور سوتے ہوئے لوگ بھی۔ دوسرا قاعدہ ہے «فَبَائِعٌ نَفْسَهُ؛ فَمُعْتَقُهَا؛ أَوْ مُؤَبِّقُهَا» پہلے قاعدے کا لازمی ثمرہ اور دوڑ دھوپ کا لابدی نتیجہ خرید و فروخت ہے، مگر یہ خرید و فروخت انسان کے نفس کی ہے، کسی سامان کی نہیں ہے، تاہم انسان اپنی دوڑ دھوپ سے بہر حال بیچنے والا ہی ہوتا ہے۔ یہاں انسان خود اپنے نفس کو بیچتا ہے۔ اس بیچ میں یا تو اللہ کے عذاب اور اس کی ناراضگی سے اپنے نفس کو چھڑانے والا اور اس کو ان دونوں سے آزادی دلانے والا ہوتا ہے اور یا اپنے نفس کو عذاب الہی کے حوالے کر دینے اور اس کی ناراضگی کی قید میں ڈالنے والا ہوتا ہے۔ والعیاذ باللہ من ذلك۔

امام نووی رحمہ اللہ اس جملے کی تشریح کرتے ہوئے لکھتے ہیں: ”ہر انسان اپنے نفس کو لے کر دوڑ دھوپ کرتا ہے۔ کچھ لوگ اس کو اللہ کی اطاعت کے بدلے بیچ کر عذاب سے آزادی دلاتے ہیں، جبکہ بعض لوگ

(۶۶) مسلم شریف، کتاب الطہارۃ، حدیث نمبر: ۱(۲۲۳) بروایت ابی مالک الاشعری ؓ۔

خواہش نفس اور شیطان کے ہاتھوں ان کی اتباع کے بدلے بیچ کر اس کو ہلاکت میں ڈالتے ہیں۔ واللہ اعلم (۶۷)۔
انسان کی زندگی اور اس کے اعمال کے نتائج کے تعلق سے ان علامات و قواعد کے جاننے کی بڑی
اہمیت ہے؛ تاکہ انسان کی سیرت و کردار کی حقیقت و ماہیت، اس کی غلطیوں کے علاج و تدارک اور
اس کی تربیت کے طریقہ کار کو سمجھا جاسکے۔

* نبی اکرم ﷺ کا ارشاد ہے: «لَيْسَ الشَّدِيدُ بِالصُّرَعَةِ، إِنَّمَا الشَّدِيدُ: الَّذِي يَمْلِكُ نَفْسَهُ عِنْدَ الْغَضَبِ» (۶۸): طاقتور وہ نہیں جو دوسروں کو پچھاڑ دے؛ بلکہ طاقتور وہ ہے جو
غصے کے وقت اپنے آپ پر کنٹرول رکھے۔

یہ حدیث انسانی نفس کی اصلاح کے بلند و بالا معیار کے قاعدے کی بنیاد ہے۔ یہ معیار و قاعدہ
بتاتا ہے کہ حکم کسی معاملے کے ظاہر کی بنیاد پر نہیں لگایا جائے گا؛ بلکہ اس کا مدار حقیقت پر ہوگا۔ اسی
طرح انسان پر کوئی حکم لگانے میں اس کے اعمال کے اعلیٰ و افضل مصداق کو معیار بنایا جائے گا۔
لوگوں کے دلوں میں شجاعت و بہادری اور قوت و طاقت کی محبت جاگزیں ہے اور اس کے نتیجے
میں طاقتور اور پہلوان انسان سے محبت ہوتی ہے۔ حدیث شریف نے بتایا کہ محبت کے زیادہ لائق
دوسرے کو پچھاڑ دینے والا انسان نہیں؛ بلکہ وہ انسان ہے جو غصے کے وقت اپنے نفس پر قابو رکھے۔ یا
یوں کہا جائے کہ حدیث میں شکست دینے یا پچھاڑ دینے والے کو طاقتور اور شہ زور نہیں مانا گیا ہے، بلکہ
غصے کے وقت اپنے اوپر کنٹرول رکھنے والے کو طاقتور تسلیم کیا گیا ہے۔

الغرض! مطلب جو بھی ہو، اس حدیث نبوی نے ایک اخلاقی قاعدے کی بنیاد رکھی ہے۔ ضرورت
ہے کہ ہم اس کے مطابق اپنے فیصلے کریں اور اپنے کردار و عمل اور تصرفات کو اس کے تناظر میں دیکھیں۔
بلاشبہ اس قسم کی تربیتی رہنمائی نفس انسانی میں اس درست قاعدے کو جاگزیں کرنے کے لیے
ہے، جس سے دوسرے اصلاحی طریقے اور تربیتی مناہج مستغنی نہیں کر سکتے اور نہ وہ شخص اس سے
استغنا برت سکتا ہے جو اپنی یاد دوسرے کی اصلاح کرنا چاہے۔

(۶۷) شرح مسلم شریف: ۱۰۲/۳.

(۶۸) بخاری شریف، کتاب الأدب، حدیث نمبر: ۶۱۱۳۔ اور مسلم شریف، کتاب البر والصلة، حدیث نمبر: ۱۰۷ (۲۶۰۹)

بروایت ابی ہریرہ رضی اللہ عنہ.

* نبی اکرم ﷺ کا ارشاد ہے: «مَنْ لَا يَشْكُرُ النَّاسَ لَا يَشْكُرُ اللَّهَ تَعَالَى» اور دوسری روایت میں ہے: «لَا يَشْكُرُ اللَّهَ مَنْ لَا يَشْكُرُ النَّاسَ»^(۶۹): جو آدمی لوگوں کا شکر گزار نہیں ہوتا، وہ اللہ تعالیٰ کا بھی شکر گزار نہیں ہو سکتا۔

یہ حدیث نفس انسانی کی اصلاح کے لیے ضروری اخلاقی تربیتی قاعدے کی ترجمانی کرتی ہے، اور وہ ہے ہر محسن کی شکر گزاری کی عادت۔ نبی پاک ﷺ نے اس کی تاکید فرمائی ہے اور اللہ تعالیٰ، اور انسانوں کی شکر گزاری کو باہم جوڑ کر اس کی ترغیب و تشویق کو مؤکد کیا ہے۔ پھر اللہ تعالیٰ اور انسانوں کی شکر گزاری میں ربط و تعلق بہت واضح ہے؛ اس لیے کہ ان میں سے ہر ایک کا مرجع ایک اخلاقی اصل و قاعدہ ہے اور وہ ہے ادائے حق سے محبت اور اس کی ترجیح و اہمیت۔ پس جس شخص کے اندر یہ اخلاقی اصل پائی جائے گی وہ تھوڑا ہو یا زیادہ ادائے حق ضرور کرے گا، قلیل احسان پر بھی اور کثیر پر بھی، اصول میں بھی اور فروع میں بھی، خالق کا بھی اور مخلوق کا بھی، چھوٹے کا بھی اور بڑے کا بھی۔ اس طرح یہ حدیث اس دین کی اخلاقی جمالیات کے ایک نہایت شوق انگیز اور حسین و جمیل پہلو کی گواہ ہے جس کے اختیار و انتخاب اور خوب تر و بہتر ہونے پر تمام انسانی فطرت سلیمہ متفق ہیں، اسے اپنی قبولیت و رضا مندی کی سند دیتی ہیں، لیکن لوگوں کی بڑی تعداد ان اخلاقِ جمیلہ کو ان کے حقیقی سرچشمے (اقوال و سیرت پاک) سے لینے سے گریزاں ہیں اور وہ انھیں دوسری جگہوں میں تلاش کرتے ہیں۔

* کسی نے آپ ﷺ سے نصیحت کرنے کی درخواست کی، تو اس سے آپ ﷺ کا یہ فرمانا: «لَا تَغْضَبْ»^(۷۰): تم غصہ مت کرو۔

یہ انسان کی عادت و خصلت کی اصلاح کے باب میں نہایت عظیم الشان قاعدہ ہے، جس کا خلاصہ ہے «لَا تَغْضَبْ» ”تم غصہ مت کرو“۔ اس میں مکارم اخلاق کی تحصیل کے ایک اساسی دروازے کی نشان دہی ہے۔ کیونکہ غیظ و غضب، شر و فساد، بد خلقی و غنڈہ گردی کے دروازوں اور

(۶۹) یہ حدیث مختلف الفاظ کے ساتھ وارد ہوئی مسند احمد بن حنبل میں متعدد جگہ پر ہے ۲/۲۵۸، ۲۹۵، ۳۰۳۔ ابو داؤد شریف، کتاب الادب، حدیث نمبر: ۲۸۱۱، ترمذی شریف، أبواب البر، حدیث نمبر: ۱۹۵۵ بروایت ابو ہریرہ ؓ، اور کہا: یہ حدیث ”حسن صحیح“ ہے۔

(۷۰) بخاری شریف، کتاب الأدب، حدیث نمبر: ۶۱۱۶ بروایت ابو ہریرہ ؓ۔



بڑے اخلاق کے ارتکاب کا ایک وسیع دروازہ ہے۔ اس لیے کہ شدید غصہ انسان اور اس کی صحیح غور و فکر کے درمیان حائل ہو جاتا ہے، غصہ انسان کے سکون و اطمینان، حلم و بردباری، سنجیدگی اور صبر کے درمیان آڑ بن جاتا ہے اور اسے کئی مکارم اخلاق پر عمل سے روک دیتا ہے، وہ اسے کوئی فائدہ بھی نہیں پہنچاتا؛ اسی لیے غصے کو معاصی کی بنیاد بتایا گیا ہے؛ کیونکہ ایک غصے سے کئی قسم کے گناہ جنم لیتے ہیں۔

ہم بسا اوقات دیکھتے ہیں کہ غصہ انسان کو دائرہ عقل سے بھی نکال دیتا ہے، حتیٰ کہ ہمیں اس سلسلے میں ذرا بھی شک نہیں ہے کہ یہ پاگل پن کا ایک شعبہ ہے۔ یہ حدیث نبوی انسان کو اس خطرناک بیماری سے بچاتی ہے جو اس کے جسم و جان اور دین و ایمان کو نشانہ بناتی اور نقصان پہنچاتی ہے۔

نبی پاک ﷺ کے ارشاد «لَا تَغْضَبْ» میں ممانعت دو قسم کی ہے:

۱- غصے سے بے قابو ہو جانے کی عادت سے ممانعت، حدیث شریف میں اس عادت سے روکا گیا ہے، جبکہ اس کی ضد یعنی حلم و تحمل اور وقار و سنجیدگی کا حکم دیا گیا ہے۔

۲- اسباب غضب سے قریب ہونے، ان سے چھیڑ چھاڑ کی ممانعت؛ اس لیے کہ کسی چیز کے امر و نہی کا حکم اس چیز کے وسائل و ذرائع تک نافذ و کار آمد ہوتا ہے۔

اگر غصہ آجائے تو اس کا ایک علاج ہے وضو کرنا، اور کھڑا ہو تو بیٹھ جانا۔ اللہ پاک لوگوں کو خیر کی تعلیم دینے والے نبی اکرم ﷺ پر رحمتیں نازل فرمائے۔

* نبی اکرم ﷺ کا ارشاد ہے: «الْبِرُّ: حُسْنُ الْخُلُقِ. وَالْإِثْمُ: مَا حَاكَ فِي صَدْرِكَ، وَكَرِهْتَ أَنْ يَطَّلِعَ عَلَيْهِ النَّاسُ»^(۷۱)۔ نیکی حسن اخلاق ہے اور گناہ وہ ہے جو تمہارے دل میں کھلے اور جس پر لوگوں کا مطلع ہونا تمہیں ناگوار اور برا لگے۔

اس میں انسانی طبیعت کے اندر ودیعت عقل و فطرت کی آواز پر لبیک کہنے کی ترغیب ہے۔ اندرونِ نفس موجود عقل و فطرت؛ بُرائی اور غلطی کو بہت برا سمجھتی ہیں۔ چنانچہ غلطی کرنے اور کرانے والوں کی اکثریت اسی لیے لغزشوں میں مبتلا ہوتی ہے کہ وہ اپنے اندر سے ابھرنے والی عقل اور فطرت کی آواز کو نظر انداز کر دیتی ہے، جب وہ لذات و شہوات کے جال میں پھنس جاتی ہے۔

(۷۱) مسلم شریف، کتاب البر والصلوة، حدیث نمبر: ۱۵ (۲۵۵۳) بروایت نواس بن سمران رضی اللہ عنہ۔



* نبی اکرم ﷺ کا ارشاد ہے: «إِذَا نَظَرَ أَحَدُكُمْ إِلَى مَنْ فَضَّلَ عَلَيْهِ فِي الْمَالِ، وَالْخَلْقِ؛ فَلْيَنْظُرْ إِلَى مَنْ هُوَ أَسْفَلَ مِنْهُ»^(۷۲): جب تم میں سے کوئی ایسے شخص کو دیکھے جو مال و دولت اور جسم و صورت میں اس سے فائق ہو تو اسے چاہیے کہ ایسے آدمی پر نظر ڈال لے جو اس سے کم تر ہے۔ یہ حدیث انسانی فطرت میں جاگزیں ایک قاعدے پر مشتمل ہے اور وہ ہے صحیح اخلاق پر نفس انسانی کی تربیت اور اس کی رہنمائی میں انسانی طبیعت کے ساتھ معاملہ کرنا۔

دوسروں کی ہم سری، ان کی نقل اور ان کی تقلید انسان کی فطرت میں ہے، نیز ایک اور خصلت انسان کی فطرت میں ہے جو اس سے جدا نہیں ہو سکتی، وہ ہے املاک و اموال کی محبت۔ اسی طرح ان چیزوں میں دوسروں پر تفوق و امتیاز کی خواہش جنہیں وہ بہت پسند کرتے ہوں، مثلاً مال و دولت اور حسن صورت و ہیبت وغیرہ۔

اس حدیث میں مکارم اخلاق اور حسن عمل کی طرف رہنمائی میں اسی انسانی فطرت سے کام لیا گیا ہے۔ چنانچہ رسول اکرم ﷺ نے اخلاق فاضلہ کی تحصیل اور اخلاق سیئہ سے اجتناب کے ایک فطری راستے اور اس باب میں ایک عظیم قاعدے کی طرف رہنمائی فرمائی ہے اور غالباً یہ راستہ ہر اس آدمی کے لیے آسان ہے جو اپنے نفس کو اس کا عادی بنا دے اور وہ (قاعدہ اور طریقہ) ہے: «إِذَا نَظَرَ أَحَدُكُمْ إِلَى مَنْ فَضَّلَ عَلَيْهِ فِي الْمَالِ، وَالْخَلْقِ؛ فَلْيَنْظُرْ إِلَى مَنْ هُوَ أَسْفَلَ مِنْهُ»:

ہر انسان اپنی طبیعت و فطرت کے لحاظ سے دوسرے لوگوں سے اور ان کے احوال سے اپنا، اور اپنے حالات کا تقابل کرتا ہے۔ اگر وہ اپنی اس طبیعت کو اس آدمی پر نظر کرنے میں استعمال کرے جو اس سے مال و دولت اور شکل و صورت میں فائق ہو تو اس سے اسے نقصان پہنچے گا۔ یہ چیز اسے اللہ کی نعمتوں کی ناشکری تک پہنچا دے گی، کوئی بعید نہیں کہ وہ اپنے سے بہتر حالت میں نظر آنے والے شخص سے حسد کرنے لگے، اس کے خلاف بغض و کینے میں مبتلا ہو جائے اور ایسی ہی ذلیل حرکتیں کرنے لگے۔

اس بیماری اور اس جیسی بیماریوں سے چھٹکارا پانے کا راستہ رسول اللہ ﷺ کے بتائے ہوئے راستے کی اتباع ہے کہ انسان اپنے سے کم تر پر نظر رکھے۔ بلاشبہ یہ ایک مرض ہے اور فرمان رسول

(۷۲) بخاری شریف، کتاب الرقاق، حدیث نمبر: ۶۳۹۰۔ مسلم شریف، کتاب الزهد والرقاق، حدیث نمبر: ۸ (۲۹۲۳)

بروایت ابو ہریرہ رضی اللہ عنہ۔



اس کی دوا ہے یعنی ایک غلط اندازِ نگاہ، کا علاج درست اندازِ نگاہ۔

خیال رہے کہ اس قاعدے کے نفاذ کا میدان وہی ہے جس کو حدیث شریف میں بیان کیا گیا ہے یعنی مال و دولت اور پیدائشی شکل و صورت۔ جہاں تک دین اور اخلاق کی بات ہے تو اس کے لیے قاعدہ بالکل جدا گانہ ہے اور وہ یہ ہے کہ تم اس پر نظر کرو جو تم سے فائق اور برتر ہو؛ تاکہ اس کو اپنا نمونہ بناؤ اور اس خیر و کمال میں اس سے سبقت لے جانے کی کوشش کرو۔ اسی بنا پر اچھے نمونے کی اہمیت و عظمت ہے اور اسی وجہ سے انبیاء و سلف، اصحابِ فضل و کمال اور اہل تقویٰ کو نمونہ بنانے کا حکم ہے، کتاب و سنت کی نصوص میں اس کی تاکید کی گئی ہے، جبکہ دنیوی امور اور شخصی و انفرادی نصیب و قسمت کے لیے یہ حکم نہیں ہے۔

امام نووی رحمہ اللہ لکھتے ہیں کہ ”امام ابن جریر طبری رحمہ اللہ وغیرہ نے لکھا ہے کہ یہ حدیث خیر کی تمام انواع و اقسام کو جامع ہے؛ اس لیے کہ انسان جب کسی دوسرے کو دیکھتا ہے کہ وہ دنیوی اعتبار سے اس پر فائق ہے تو اس کا جی اسی جیسے کی طلب کرتا ہے، اور وہ اپنے پاس موجود خدا کی نعمتوں کو معمولی سمجھنے لگتا ہے، زیادہ کالا لچ کرتا ہے؛ تاکہ اس کو پالے یا اس کے قریب پہنچ جائے، یہی اکثر لوگوں کی فطرت ہوتی ہے۔ لیکن اگر وہ اس آدمی پر نظر کرے جو دنیا میں اس سے کم تر ہو تو اس پر اللہ کی نعمتوں کی عظمت آشکارا ہوگی، وہ ان پر شکر گزاری کرے گا، تواضع اختیار کرے گا اور خیر و فلاح کے کام کرے گا“ (۷۳)۔

مال و دولت میں اپنے سے کم تر پر نظر کرنے سے تمہارے اندر اللہ تعالیٰ کی نعمتوں پر غور کرنے کا جذبہ پیدا ہوگا اور یہ جذبہ تمہیں اللہ سے حیا پر آمادہ کرے گا، اس کے سامنے تواضع اختیار کرنے اور اس کی شکر گزاری، نیز حمد و ثنا کا سبب بنے گا۔ تو کیا ہم لوگ اس کے لیے تیار ہیں؟! بھائیو! تم دوسرے بندوں پر اللہ کی نعمتوں کے مراقب (جانچ کرنے اور نظر رکھنے والے) نہ بنو؛ بلکہ اپنے اوپر اس کی نعمتوں کے محاسب بنو، اپنے بھائیوں سے محبت کرنے والے بنو، حسد کرنے اور کینہ رکھنے والے نہ بنو، اسی طرح اپنے اوپر اللہ کی نعمتوں کے شکر گزار بنو، ناشکرے نہ بنو۔

* رسول اکرم ﷺ کا ارشاد ہے: «مَنْ سَمِعَ؛ سَمِعَ اللَّهُ بِهِ يَوْمَ الْقِيَامَةِ، قَالَ: وَمَنْ يُشَاقِقُ؛ يَشْغِقِ اللَّهُ عَلَيْهِ يَوْمَ الْقِيَامَةِ»، فَقَالُوا: أَوْصِنَا. فَقَالَ: «إِنَّ أَوَّلَ مَا يُنْتِنُ مَنْ

الْإِنْسَانِ بَطْنُهُ؛ فَمَنِ اسْتَطَاعَ أَنْ لَا يَأْكُلَ إِلَّا طَيِّبًا، فَلْيَفْعَلْ، وَمَنِ اسْتَطَاعَ أَنْ لَا يُحَالَ بَيْنَهُ وَبَيْنَ الْجَنَّةِ بِمِلءٍ كَفِّهِ مِنْ دَمٍ أَهْرَاقَهُ، فَلْيَفْعَلْ» (۷۴):

جو شخص شہرت کا طالب ہو گا، اللہ تعالیٰ روز قیامت اس کو رسوا کریں گے۔ جو امت میں اختلافات پیدا کرے گا اللہ تعالیٰ روز قیامت اس کو پریشانی میں ڈال دیں گے۔ صحابہ نے عرض کیا اللہ کے رسول! ہمیں کوئی نصیحت فرمائیے تو آپ نے فرمایا: انسان کے جسم کا وہ حصہ جو سب سے پہلے سڑتا ہے، اس کا پیٹ ہے تو جس سے یہ ہو سکے کہ وہ صرف پاکیزہ رزق ہی کھائے تو وہ ایسا ضرور کرے اور جس سے ہو سکے کہ اس کے اور جنت کے درمیان ایک ہتھیلی کے برابر بھی خون حائل نہ ہو جس کو اس نے بہایا ہو تو وہ ضرور کرے۔ اس حدیث میں تین بنیادی امور کی وضاحت کی گئی ہے جن کو یاد رکھنا اور اپنی زندگی میں ان پر عمل کرنا ہر آدمی کے لیے ضروری ہے؛ تاکہ اس کی زندگی دنیا میں بھی ٹھیک رہے اور آخرت میں بھی۔ وہ تین امور یہ ہیں:

پہلا: اللہ تعالیٰ کے یہاں بدلہ عمل کی جنس سے ہو گا؛ لہذا جو آدمی طالب شہرت ہو، اسے اللہ تعالیٰ روز قیامت رسوا کر دیں گے اور جو امت میں اختلاف و انتشار پیدا کرے گا اللہ تعالیٰ روز قیامت اس کو پریشانی میں مبتلا کر دیں گے۔ پس جس کو روز قیامت یہ بدلہ ناگوار ہو، اسے اس چیز کو بھی ناگوار سمجھنا چاہیے جو اس بدلے تک پہنچاتی ہے؛ بلکہ اس کے سبب سے دور ہی رہے۔

دوسرا: انسان کے جسم کا سب سے پہلے سڑنے والا حصہ اس کا پیٹ ہے، لہذا یہ سوچ کر انسان کو حرام کھانے سے اجتناب کرنا چاہیے۔ اس لیے کہ پیٹ سب سے جلدی سڑنے والا ہے، پھر اس سے اس کا حساب کتاب ہو گا تو یوں بے سوچے سمجھے اندھا دھند حرام پر گرنے اور مبتلا رہنے کا کیا فائدہ؟

تیسرا: ناحق کسی انسان کا خون انسان کے اور جنت کے درمیان حائل ہو جاتا ہے؛ لہذا جس کو یہ حائل ہونا گوارا نہ ہو اس کو ان اسباب سے دور رہنا چاہیے، جن میں سے ایک اہم سبب کسی انسان کا ناحق خون بہانا ہے۔

اس حدیث نے دنیا و آخرت میں انسان کی سعادت کے اسباب کی تحدید کر دی ہے اور ان کا خلاصہ دو چیزوں میں کر دیا ہے:

۱- اپنے رب کی اچھی طرح عبادت کرنا؛ لہذا انسان کو چاہیے کہ رب کی مخلصانہ عبادت کرے اور

(۷۴) بخاری شریف، کتاب الأحکام، حدیث نمبر: ۷۱۵۲، اور مسلم شریف، حدیث کا جملہ اولی، کتاب الزهد والرقاق،

حدیث نمبر: ۲۸ (۲۹۸۷) بروایت جندب رضی اللہ عنہ۔



اس کی حرام کردہ اشیاء سے دور رہے۔

۲- اللہ کے بندوں کے ساتھ اچھا معاملہ کرنا؛ لہذا نہ کسی کا مال ظلماً گھائے اور نہ ناحق کسی کا خون بہائے۔
پس جس کے پاس حدیث میں متعین کیے گئے یہ تین امور مکمل طور پر پائے جائیں:
(اخلاص، اکل حلال، قتل ناحق سے اجتناب)

تو اس کے لیے اچھی طرح اللہ کی عبادت اور بندوں کے ساتھ اچھا معاملہ کرنے کے ابواب مکمل ہو گئے، وہ خیر اور استقامتِ اخلاق کی راہ پر چلنے والا بن گیا۔

* رسول اکرم ﷺ کا ارشاد ہے: «كُلُّكُمْ رَاعٍ، وَكُلُّكُمْ مَسْئُولٌ عَنْ رَعِيَّتِهِ...» (۷۵):

تم میں سے ہر ایک راعی و نگران ہے اور ہر ایک سے اس کی رعیت کے بارے میں پوچھا جائے گا۔
یہ حدیث اس زندگی میں ہر انسان کی ذمہ داری طے کرتی ہے۔ اس ذمہ داری کا خلاصہ دو باتیں ہیں:
۱- ہر انسان حاکم و نگران ہے۔

۲- اس سے اس کی رعیت اور ماتحت افراد کے متعلق پوچھا جائے گا۔

اس حدیث میں دل و دماغ: دونوں کو متاثر کرنے والا اعجاز (و کمال) دو باتوں میں نمایاں ہوتا ہے:

۱- یہ ذمہ داری یعنی راعی و نگران ہونا تمام انسانوں کو شامل ہے خواہ ان کے تعلقات، روابط اور ذمہ داریاں کچھ بھی ہوں۔ چنانچہ اس ذمہ داری سے کبھی بھی کوئی بھی سبکدوش نہیں ہو سکتا۔
رسول اللہ ﷺ سے لے کر جنھوں نے ہمیں یہ بات بتائی ہے، (انسانی سماج کے مکلف عام انسانوں تک سبھی پر یہ بات صادق آتی ہے۔

پھر انسان جو بھی مشن انجام دیتا ہے یا ان فرائض میں سے کسی بھی فریضے کی ادائیگی کا اسے مکلف بنایا جاتا ہے، ہر ایک جگہ نگرانی کی یہ صفت پائی جاتی ہے۔ ہر ایک کو اپنی ذمہ داری ادا کرتے ہوئے یہ احساس ہونا چاہیے کہ وہ نگران اور ذمہ دار ہے اور یہ کہ ایک نگران و حاکم سے کیا توقع وابستہ کی جاتی ہے؟ اور کیا اس سے مہربانی، تحفظ، اخلاص اور امانت و دیانت کے سوا کسی اور بات کی امید کی جاتی ہے؟

لوگوں کی زندگی سے امانت اس روز رخصت و برباد ہو جاتی ہے جب اپنے فرائض کی ادائیگی کے

(۷۵) بخاری شریف، کتاب الجمعة، حدیث نمبر: ۸۹۳۔ اور مسلم شریف، کتاب الإمامة، حدیث نمبر: ۲۰ (۱۸۲۹)

بروایت عبد اللہ بن عمر رضی اللہ عنہما.



سلسلے میں اس کی اہمیت کا شعور ان کے اندر سے غائب ہو جائے۔
لوگوں کے اخلاق و عادات اور ان کے حالات اس وقت بگاڑ کا شکار ہو جاتے ہیں جب ان میں
ذمے داری کا احساس ختم ہو جائے۔

۲- فریضے اور امانت کی ادائیگی کے بارے میں باز پرس سے کوئی بھی مکلف انسان مستثنیٰ نہیں
ہے؛ یہ بھی فریضے اور ڈیوٹی کے عموم کی طرح عام ہے۔

اس سوال اور باز پرس کے عموم میں انسان سے اللہ کا سوال کرنا بھی داخل ہے اور لوگوں کا
سوال کرنا بھی، یعنی دنیا کا سوال بھی اور آخرت کا سوال بھی، اگرچہ آخرت کا سوال زیادہ اہم اور سنگین ہے۔
انسانی اخلاق اور سلوک و کردار کی اصلاح کے لیے یہ ایک بنیادی، مؤثر، اخلاقی قاعدہ ہے اور مکارم
اخلاق کی تحصیل اور برے اخلاق سے حفاظت و بچاؤ اس قاعدے پر یقین و اطمینان پر موقوف ہے۔

* رسول اکرم ﷺ کا یہ ارشاد ہے: «إِنَّ اللَّهَ كَتَبَ الْإِحْسَانَ عَلَى كُلِّ شَيْءٍ...» (۷۶)؛
اللہ تعالیٰ نے ہر چیز میں احسان (بہتر طور پر کرنے) کو فرض کیا ہے۔

یہ ایک درست تربیتی اخلاقی ضابطہ ہے، اور یہ ایسا بنیادی ضابطہ ہے جس سے کوئی دوسرا قاعدہ
بے نیاز نہیں کر سکتا۔ اسی وجہ سے یہ بالکل عام وارد ہوا ہے؛ تاکہ یہ انسان کے ہر اخلاقی عمل و تصرف
کو شامل ہو جائے اور یہ اس قدر عام ہے کہ اس سے کوئی بھی حالت مستثنیٰ نہیں۔

اللہ تعالیٰ نے ہر ایک چیز کے سلسلے میں احسان (بہتر طریقے پر انجام دینے) کو لازم قرار دیا ہے۔
اگر انسان تازندگی عمل سے جدا اور فارغ نہیں ہو سکتا تو ضروری ہے کہ اس کا عمل احسان سے جدا اور
خالی نہ رہے (گویا عمل و احسان لازم و ملزوم ہیں)۔ جب انسان اس صفت کا حامل بن جائے تو وہ صحیح اور
اچھے اخلاق کا مالک ہوگا۔

آپ نے دیکھا کہ کس طرح اتقانِ عمل (کام کو اچھی طرح کرنا) حسنِ خلق بن جاتا ہے!

آپ نے دیکھا کہ احسانِ عمل بھی حسنِ خلق کا حصہ ہے!

آپ نے دیکھا کہ ہر چیز میں حسنِ کارکردگی کس طرح اعلیٰ اور عمدہ اخلاق بن جاتا ہے!

بلاشبہ انسان کی زندگی میں حسنِ خلق دراصل ہر چیز میں احسان کے مظاہر میں سے ایک مظہر ہے۔

(۷۶) مسلم شریف، کتاب الصيد والذبايح، باب الأمر بإحسان الذبح والقتل وتحديد الشفرة، حدیث نمبر: ۵۷
(۱۹۵۵) بروایت ابو یعلیٰ شہاد بن اوس رضی اللہ عنہ، اور اس کو دوسرے راویوں نے بھی روایت کیا ہے۔



* رسول اکرم ﷺ کا فرمان ہے: «الَسَّمْعُ وَالطَّاعَةُ عَلَى الْمَرْءِ الْمُسْلِمِ، فِيمَا أَحَبَّ وَكَرِهَهُ، مَا لَمْ يُؤْمَرْ بِمَعْصِيَةٍ، فَإِذَا أُمِرَ بِمَعْصِيَةٍ؛ فَلَا سَمْعَ وَلَا طَاعَةَ» (۷۷):

مسلمان شخص پر ”سمع و طاعت“ لازم ہے، پسندیدہ اور ناپسندیدہ ہر بات میں جب تک اسے کسی معصیت کا حکم نہ دیا جائے۔

جب کسی معصیت کا حکم دیا جائے تو نہ اب سماع ہے نہ طاعت۔ زندگی کی درستگی اور حسن اخلاق کے لیے یہ ایک لازمی قاعدہ ہے۔ اس قاعدے کے دو حصے ہیں اور دونوں ہی ضروری ہیں:

۱- اللہ کی طاعت و فرماں برداری میں دوسرے کی بات ذاتی محبت و نفرت اور پسند و ناپسند کا لحاظ و اعتبار کیے بغیر سنی اور مانی ہے۔

۲- خالق کی نافرمانی میں کسی مخلوق کی بات نہ سنی جائیگی اور نہ مانی جائے گی۔

ان دونوں باتوں کی اہمیت کا تصور کریں اور خود سوچیں کہ آپس میں طاعت کی جگہ معصیت کو دینے سے سماج، نیز لوگوں کو کتنی تباہی و بربادی کا سامنا کرنا پڑا، نیز خالق کی معصیت میں مخلوق کی طاعت نے بھی کس قدر تباہی مچائی؟

اس شرعی اخلاقی ضابطے کی اہمیت اس صورت میں اُجاگر ہوتی ہے جب انسان حاکم ہو یا محکوم، بلکہ اکثر و بیشتر تو وہ بیک وقت حاکم بھی ہوتا ہے اور محکوم بھی۔ انسان ان دونوں حالتوں، بلکہ اپنی تمام حالتوں میں اس ضابطے کو رو بہ عمل لانے اور اس کی پابندی کا مکلف ہے؛ تاکہ دنیا و آخرت میں نجات و سلامتی اور سعادت و خوش بختی اس کی رفیق ہو۔

* رسول اکرم ﷺ کا ارشاد ہے: «إِنَّ مِنْ خِيَارِكُمْ: أَحْسَنَكُمْ أَخْلَاقًا» (۷۸): تم میں سب سے بہتر سب سے اچھے اخلاق والا ہے۔

لوگوں کے اخلاق و عادات پر حکم لگانے کے لیے یہ حدیث ایک قاعدہ ہے کہ جو ہم میں اخلاقی اعتبار سے سب سے اچھا ہوگا، وہی ہم میں سب سے بہتر اور افضل ہوگا۔ اس طرح اخلاق کے عموم کے ساتھ اس کے حسن کا بھی عموم و شمول ہے۔

(۷۷) بخاری شریف، حدیث نمبر: ۱۲۴، ۲۹۵۵۔ مسلم شریف، کتاب الإمامة، حدیث: ۳۸ (۱۸۳۹) بروایت عبد اللہ بن عمر رضی اللہ عنہما۔

(۷۸) بخاری شریف، کتاب المناقب، باب صفة النبي ﷺ، حدیث نمبر: ۳۵۵۹، اور مسلم شریف، کتاب الفضائل، باب

كثرة حياته ﷺ، حدیث نمبر: ۲۳۲۱ (۲۳۲۱) بروایت عبد اللہ بن عمر رضی اللہ عنہما۔



رسول اکرم ﷺ یہ وضاحت فرما رہے ہیں کہ انسان کے بہتر اور افضل ہونے کا عنوان اس کے اخلاق ہیں، اسی طرح اس کے بدتر ہونے کا عنوان بھی اخلاق ہی ہیں۔ اس لیے آپ اپنے لیے دنیا و آخرت میں جو عنوان اور شناخت پسند کریں، اسے اپنالیں۔

* رسول اکرم ﷺ کا ارشاد ہے: «لَا يُؤْمِنُ أَحَدُكُمْ حَتَّىٰ يُحِبَّ لِأَخِيهِ مَا يُحِبُّ لِنَفْسِهِ»^(۷۹): تم میں سے کوئی شخص مومن نہیں ہو سکتا یہاں تک کہ وہ اپنے بھائی کے لیے وہی پسند کرے جو اپنے لیے پسند کرتا ہے۔

یہ ایک اخلاقی تربیتی قاعدہ اور اخلاق و عمل کا اتنا اہم معیار ہے کہ نبی اکرم ﷺ نے اسے ایمان کے ساتھ ملا کر بیان فرمایا۔ لہذا کسی آدمی کا ایمان اسی وقت مکمل ہو گا جب وہ اس قاعدے اور معیار کے مطابق عمل کرے۔ یعنی اپنے بھائی کے لیے وہ خیر کا خواہاں ہو۔ یہ معیار فطری اور پیدائشی ہے اور وہ یہ ہے کہ اللہ نے انسان کو خود اپنے لیے جس خیر پسندی کی فطرت پر پیدا کیا ہے، اسی کو اپنے بھائی کے لیے بھی پسند کرے۔

* رسول اکرم ﷺ کا ارشاد ہے: «...وَلْيَأْتِ إِلَى النَّاسِ الَّذِي يُحِبُّ أَنْ يُؤْتَىٰ إِلَيْهِ»^(۸۰): اور وہ لوگوں کے پاس اس انداز سے آئے جس انداز سے وہ دوسروں کے آنے کا خواہشمند ہوتا ہے۔ لوگوں کے ساتھ معاملے کے سلسلے میں یہ ایک اہم منصفانہ ضابطہ ہے اور جو آدمی دوسروں کے ساتھ معاملہ کرنے میں اپنی عقل اور ضمیر سے کام لے، اس کے لیے اس پر عمل کرنا آسان بھی ہے۔ اسے صرف یہ دیکھنا ہے کہ دوسروں کی طرف سے اسے اپنے لیے کس طرح کے اچھے معاملے اور سلوک کی خواہش ہے، پھر وہ خود کو دوسروں کے ساتھ معاملہ کرنے میں، اسی خلق حسن کا پابند بنا لے جس کی وہ لوگوں سے امید رکھتا ہے۔

حدیث رسول اللہ ﷺ میں وارد ان اخلاقی اصول و ضوابط کی جانب یہ اشارے ہمارے لیے کافی وافی ہیں، ان سے نفس سلیم کبھی سیر نہیں ہو سکتا۔

* * *

(۷۹) بخاری شریف، حدیث نمبر: ۱۳۔ و مسلم شریف، حدیث نمبر: ۷۱-۷۲ (۴۵)، الایمان، بروایت انس۔

(۸۰) مسلم شریف، کتاب الإمامة، حدیث نمبر: ۱۸۴۳، یہ ایک طویل حدیث شریف کا حصہ ہے۔ اس میں فتنوں کے تذکرے

کے بعد یہ ہے: «فَمَنْ أَحَبَّ أَنْ يُزْحَرَ عَنِ النَّارِ، وَيَدْخَلَ الْجَنَّةَ؛ فَلْتَأْتِيهِ مَنِئِبَتُهُ وَهُوَ يُؤْمِنُ بِاللَّهِ، وَالْيَوْمِ الْآخِرِ،

وَلْيَأْتِ إِلَى النَّاسِ الَّذِي يُحِبُّ أَنْ يُؤْتَىٰ إِلَيْهِ...» جو یہ چاہے کہ اسے جہنم سے بچا کر جنت میں داخل کیا جائے تو اس کی

موت اس حال میں آئے کہ وہ اللہ اور یوم آخرت پر ایمان رکھتا ہو اور لوگوں کے پاس اس انداز سے آئے جس انداز سے وہ

دوسروں کے آنے کا خواہش مند ہوتا ہے۔



تیسری فصل

تحصیل اخلاق کے بنیادی اصول و ضوابط

- مقدمہ -

- اخلاقی اصول و ضوابط -





مقدمہ

یہ چند باتیں، میں ”اخلاق حسنہ“ کے باب میں ”اصول و ضوابط“ کے طور پر تحریر کر رہا ہوں، ان کی کوئی موضوعاتی ترتیب نہیں ہے، بلکہ (اچھے بُرے) اخلاق کے تعلق سے میں نے جو کچھ بھی لکھا ہے وہ درحقیقت اپنی یادوں کی زندگیوں میں موجود خطا و صواب کے مظاہر پر مشاہداتی تبصرے کے طور پر لکھا ہے۔ ان حالات کے مشاہدات و تجربات سے جو کچھ میری سمجھ میں آیا، میں نے اسے لکھ دیا، اس سے قطع نظر کہ یہ بات، میرے کسی پیش رو کی بات کے موافق ہے یا نہیں؟ یا یہ کہ کسی اور نے بھی ایسی بات لکھی ہے یا نہیں؟

اس سے میرا مقصد یہ ہے کہ حسن اخلاق کے اصول و ضوابط کو صرف نظریاتی طور پر نہیں بلکہ عملی طور پر زندگی کے مختلف احوال میں اختیار کیا جائے اور ان سے فائدہ اٹھایا جائے۔ یہاں کسی بھی ذی ہوش مسلمان پر یہ بات مخفی نہ رہے کہ ان قواعد و ضوابط کو کتاب اللہ اور سنت رسول اللہ ﷺ کی ہدایات و تعلیمات ہی کی روشنی میں اختیار کیا جائے گا؛ ان دونوں کو مضبوطی سے تھامنے اور عمل کرنے والا کوئی بھی انسان راہِ راست سے نہیں بھٹک سکتا، جبکہ اس کی خلاف ورزی کرنے والا غلطی سے محفوظ نہیں رہ سکتا۔

احسناتی اصول و ضوابط

۱- آپ لوگوں سے ویسا ہی معاملہ کیجیے جیسا آپ چاہتے ہیں کہ وہ آپ سے معاملہ کریں، جیسا کہ حدیث صحیح میں ہے «...وَلْيَأْتِ إِلَى النَّاسِ الَّذِي يُحِبُّ أَنْ يُؤْتَى إِلَيْهِ»^(۸۱) : اور وہ لوگوں کے پاس اس انداز سے آئے جس انداز سے وہ دوسروں کے (اپنے پاس) آنے کا خواہش مند ہوتا ہے۔

(۸۱) اس حدیث کی تخریج حاشیہ سابقہ میں گزر چکی ہے۔



- ۲- آپ لوگوں کے لیے وہ چیز پسند کریں جو آپ اپنے لیے پسند کرتے ہیں، اور ان کے لیے بھی اس چیز کو ناپسند کریں جو آپ اپنے لیے ناپسند کرتے ہیں۔
- ۳- آپ کے لیے یہ ہر گز درست نہیں کہ آپ اپنے حالات کو دوسروں کے ساتھ بد سلوکی کے لیے سبب یا عذر بنائیں، خواہ آپ اپنی نظر میں کتنے ہی معذور کیوں نہ ہوں۔
- ۴- اگر آپ کا مقصد اپنے نفس کی تہذیب و تربیت ہے تو لوگوں کے ساتھ میل جول میں کوئی حرج نہیں، ان کے جن اخلاق و عادات کو آپ ناگوار سمجھیں ان سے آپ پرہیز کریں؛ کیونکہ جس طرح آپ ان کی کچھ باتوں کو ناپسند کرتے ہیں اسی طرح وہ بھی آپ کی کچھ باتوں کو ناپسند کرتے ہوں گے۔
- ۵- خود کو نظر انداز کرتے ہوئے محض دوسروں کے اخلاق و عادات پر تنقید مت کیجیے؛ بلکہ پہلے اپنے آپ پر تنقیدی نظر ڈالیے کہ سب سے پہلے آپ اس کے مکلف ہیں، اس کے بعد دوسروں کی اصلاح کی فکر کیجیے۔
- ۶- اپنے نفس کی طرف سے کسی ایسی چیز کو قبول اور برداشت مت کیجیے جس پر آپ دوسروں کی مذمت کرتے ہیں کہ یہ بات اللہ تعالیٰ کے نزدیک اور لوگوں کی نظر میں بھی انتہائی بری اور گندی حرکت ہے۔
- ۷- آپ کی توجہ صرف ظاہری اعمال کی اصلاح پر منحصر نہیں رہنی چاہیے؛ بلکہ اپنے نفس کی اصلاح اور اعمالِ صالحہ کے محرکات کی اصلاح پر بھی توجہ دی جانی چاہیے۔
- ۸- اگر اللہ تعالیٰ کے لیے عمل کرتے ہیں تو اس راہ میں لوگوں کی مدح و ستائش سے دھوکا نہ کھائیں؛ کتنے ہی لوگ ہیں جو اس سے دھوکے میں پڑ گئے اور کتنے ہی لوگ ہیں جن کو وسائل نے مقصد سے غافل کر دیا، یا بالکل ہی ہٹا دیا۔
- ۹- ان پُر فریب راستوں سے دھوکا مت کھائیے جن کے بارے میں آپ کا گمان ہو کہ وہ نفس کی تربیت و اصلاح کے راستے ہیں؛ بلکہ رسول اللہ ﷺ آپ کے صحابہ اور آپ کے تابعین اور محقق علماء کے راستے کی پیروی کیجیے۔ چنانچہ علامہ محمد بن سلام بیکندی نے لکھا ہے ”جس راستے پر رسول اللہ ﷺ نہ چلے ہوں وہ تاریک ہے اور اس پر چلنے والا ہلاکت سے محفوظ نہیں۔“



- ۱۰- آپ کو یہ یاد رکھنا چاہیے کہ آپ کے اوپر کچھ فرائض ہیں، جیسے دوسروں پر آپ کے کچھ حقوق ہیں۔ آپ کو یہ فکر ہونی چاہیے کہ اپنے فرائض معلوم کر کے ان کو ادا کریں، اس لیے کہ ایسا کرنا اپنے حقوق کے حصول کی (ایک اخلاقی) شرط ہے۔
- ۱۱- اگر کوئی شخص آپ کے ساتھ بدسلوکی و بدتمیزی کرے تو آپ اس بات کو اس کے ساتھ بدسلوکی کا سبب نہ بنائیں، اسی طرح اگر کوئی آپ کے حق میں غلطی کرے تو آپ اس کے غلط طرز عمل کو اس کے حق میں غلطی کرنے کا سبب نہ بنائیں۔
- ۱۲- اولاد کو ادب سکھانے کی خاطر اپنا ادب قربان نہ کریں اور نہ ہی اولاد کی تادیب میں خود بے ادبی کریں (یعنی شرعی حدود سے تجاوز نہ کریں)۔ ایسا عام طور پر اخلاص کی بنا پر اور اصلاح کی خاطر شدتِ جوش کی وجہ سے ہوتا ہے۔ اس مبالغہ آمیز تصرف کے عملی مظاہر دو باتوں کی وجہ سے ہوتے ہیں: تادیب میں غیر شرعی انداز یا ذریعہ استعمال کرنے کی وجہ سے، یا پھر شرعی انداز کے استعمال میں حد سے تجاوز کرنے کے باعث، خواہ یہ تجاوز مقدار میں ہو یا شرعی اسلوب کو بے موقع استعمال کرنے کے ذریعے۔
- ۱۳- جاننا چاہیے کہ لوگوں کے ساتھ معاملے میں آپ کے اوپر کم از کم اتنا لازم ہے کہ آپ اپنی طرف سے عدل و انصاف کریں۔ اگر لوگوں کو آپ سے اپنا حق لینے کے لیے کسی جج اور فیصل کے پاس جانا پڑے تو سمجھ لیں کہ آپ بُرے آدمی ہیں۔
- ۱۴- اگر آپ اخلاقِ حمیدہ کی تحصیل میں مجاہدہ کرنا چاہتے ہیں تو آپ کو دنیا و آخرت میں ان کی فضیلت اور فائدے کا علم ہونا چاہیے؛ تاکہ آپ کو اندازہ رہے کہ آپ کیا حاصل کر رہے ہیں؟
- ۱۵- آپ کو آئینے کی مانند ہونا چاہیے جس میں آپ کے ساتھیوں کے اخلاق اور آپ کی پڑھی ہوئی تحریروں کے افکار نظر آجائیں، لہذا آپ ہمیشہ اچھے دوست اور مطالعے کے لیے اچھی کتابیں منتخب کریں۔
- ۱۶- آپ مندرجہ ذیل حالات میں اپنے اخلاق پر نظر کر کے اس کی حقیقت کا اندازہ کر سکتے ہیں:
- جب آپ خلوت میں ہوں۔
 - جب آپ غصے میں ہوں۔



- جب آپ کسی چیز کے محتاج ہوں۔
- جب آپ بے نیاز ہوں۔
- جب آپ کو کسی پر طاقت و قدرت حاصل ہو جائے۔
- ۱۷- یہ بات بخوبی جان لیں کہ آپ پر کچھ ایسے اخلاق کا اختیار کرنا ضروری ہے جن کو آپ اپنے دشمنوں کے ساتھ اپنائیں اسی طرح کچھ ایسے اخلاق کا اپنانا بھی آپ کے لیے ضروری ہے جنہیں آپ دوستوں کے ساتھ برتیں۔
- ۱۸- کسی پابندی کے بغیر خیر کا کام کریں اور لوگوں کے ساتھ اخلاق فاضلہ اپنائیں۔
- ۱۹- جس چیز کی آپ کو طلب ہو یا جو کام آپ کریں یا جس بات پر آپ کو یقین و اعتماد حاصل کرنا ہو، اگر اس کے بارے میں کسی طرح یقین کرنا ممکن ہو تو محض ظن و تخمین پر اکتفا نہ کریں؛ بلکہ اس کے لیے کوئی یقینی اور اطمینان بخش طریقہ اختیار کریں، یقین کے مقام پر ظن و تخمین سے عمل نہ کریں؛ بلکہ ظن و تخمین کے مقام پر یقین حاصل کرنے کی کوشش کریں، آپ اپنے ذہنی میلان پر عمل سے پہلے ہمیشہ اسی طریقے کو استعمال کریں۔
- ۲۰- ذآپ کے تعلق سے کسی دوسرے کا عمل آپ کو بُرا لگے تو آپ کے دل میں فوری طور پر جو خیال آئے اس کو درست تسلیم نہ کریں، نہ اس کو غلط کار ٹھہرائیں، نہ اس پر تنقید کریں اور نہ ہی غصہ کریں؛ بلکہ پہلے اپنے نفس کو مورد الزام ٹھہرائیں اور اس کا محاکمہ کریں، ہو سکتا ہے کہ آپ ہی غلطی پر ہوں۔ اگر اپنی کوئی غلطی نظر نہ آئے تو دوسرے کا عذر تلاش کریں؛ کیونکہ عین ممکن ہے کہ اس کا کوئی معقول عذر ہو اور آپ اسے (خواہ مخواہ) بُرا بھلا کہہ رہے ہوں۔
- ۲۱- اپنی چھوٹی موٹی غلطیوں پر اپنے لیے کوئی عذر تلاش نہ کریں؛ کہ اس سے بڑی غلطیوں کا راستہ صاف ہو جائے گا (بلکہ ان چھوٹی غلطیوں سے فوراً رُک جائیں)۔
- ۲۲- اپنی غلطی پر اس حیثیت سے نظر مت کیجیے کہ وہ چھوٹی ہے؛ بلکہ اس کے محرکات و اسباب پر غور کیجیے، تاکہ آپ پر اس کی حقیقت واضح ہو سکے۔
- ۲۳- خوش حالی و فارغ البالی میں اگر آپ حسن اخلاق کو اپنائے ہوئے ہیں تو اس پر مطمئن ہو کر دھوکا نہ کھائیے، یہاں تک کہ پریشانی، غصہ اور ان تمام حالات میں اپنے نفس کا تجربہ نہ کر لیں جن



میں اخلاقِ فاضلہ کی ضرورت زیادہ ہوتی ہے۔ اگر ان (مذکورہ) تمام حالات میں آپ کا حُسنِ اخلاق یکساں نہ رہا تو سمجھ جائیے کہ خوش حالی و فارغ البالی میں حسنِ اخلاق سے آپ کی وابستگی کوئی کمال کی بات نہیں۔

۲۴۔ اگر بعض ایسے حالات میں جبکہ حسنِ اخلاق کی سخت ضرورت ہو، وہ آپ کے اندر نہ پایا جائے تو اس کا مطلب یہ ہے کہ آپ اخلاقِ فاضلہ سے عاری ہیں۔

۲۵۔ بعض لوگ اپنے بھائی کے ساتھ حسنِ اخلاق اور ادب کو ضروری نہیں سمجھتے اور یہ دلیل پیش کرتے ہیں کہ وہ ہمارا بھائی ہی تو ہے۔ کاش میں جان سکتا کہ پھر حسنِ اخلاق کو اور کس کے ساتھ برتا جائے؟

۲۶۔ کسی کو اس شرط پر دوست نہ بنائیے کہ وہ غلطی نہ کرے، اگر آپ کے دوست نے ایک مرتبہ کوئی غلطی کی، پھر آپ نے اس کے ساتھ اپنا تعلق ختم کر دیا تو اس کا مطلب یہ ہوا کہ آپ نے اپنی دوستی اس کے غلطی نہ کرنے کے ساتھ مشروط کر رکھی تھی۔ اس صورت میں آپ کو کوئی دوست نہ ملے گا، مزید یہ کہ اس شرط کے ساتھ خود آپ بھی دوست بنائے جانے کے لائق نہ ہوں گے؛ کیونکہ آپ معصوم نہیں ہیں جیسا کہ دوسرا بھی معصوم نہیں ہے۔

۲۷۔ جس تربیت میں بوقت ضرورت ڈنڈے کا استعمال نہ ہو، وہ تربیت ناقص ہے، ایسے ہی جس تربیت میں بوقت ضرورت غلطی کرنے والے کو اس کی غلطی کا احساس نہ دلایا جائے اور اس کو مطمئن نہ کر دیا جائے، وہ بھی ناقص تربیت ہے۔

۲۸۔ اولاد کی تادیب کے وقت آپ ڈنڈا لیے ہوئے ہیں تو اس وقت آپ کو یہ بھی یاد رہنا چاہیے کہ آپ ادب سکھانے والے ہیں، اذیت اور عذاب دینے والے نہیں، پھر جن اخلاق کے مطابق دوسرے کی اصلاح کے لیے آپ ڈنڈا اٹھائے ہوئے ہیں، ان کے تئیں اپنی ذمہ داری بھی یاد رکھیں (کہ آپ ان اخلاق پر خود کتنے عامل ہیں)۔

۲۹۔ اسلامی اخلاق کی تحصیل کا راستہ اختیار کرنے سے پہلے آپ ان کی فضیلت و اہمیت پر غور کریں۔ اگر یہ چیز آپ کو ان سے آراستہ ہونے کے لیے آمادہ نہ کرے تو دنیا و آخرت میں ان (سے روگردانی) کے عواقب کو سوچیں۔ یہ چیزیں بھی اگر آپ کو اچھے اخلاق سے آراستہ ہونے کے لیے



آمادہ نہ کریں تو دنیا و آخرت میں انہیں نظر انداز کرنے کی نحوست یاد کریں۔ اس سے بھی ان اخلاق سے آراستہ ہونے کی تحریک نہ ملے تو یاد رکھیں کہ ایسے بد اخلاق میں کوئی خیر نہیں ہوتی، نہ دنیا میں اور نہ آخرت میں۔ اگر اس سے بھی آپ کو نفع محسوس نہ ہو تو سمجھ لیں کہ آپ کا کوئی علاج نہیں، سوائے اس کے کہ آپ اپنی فطرت و ایمان کا جائزہ لیں اور اللہ تعالیٰ کی طرف رجوع و انابت کا اہتمام کریں۔

۳۰۔ بہت سے اخلاق فاضلہ نفس انسانی میں پیدا نشی ہوتے ہیں اور اسے ان سے قلبی لگاؤ بھی ہوتا ہے، لہذا اگر انسان کی فطرت صحیح و سالم ہو اور انحراف کے اسباب سے متاثر نہ ہوئی ہو تو ان سے آراستہ ہونا ممکن ہے۔

اللہ تعالیٰ کی ذات و صفات پر ”ایمان“ اس فطرت کو تقویت بخشتا ہے۔ اگر فطرت میں انحراف پیدا ہو جائے تو ایمان باللہ اس کو درست کر دیتا ہے۔ لیکن اگر فطرت کے انحراف کے ساتھ ایمان باللہ بھی نہ ہو تو پھر اس کا کوئی علاج نہیں۔ اللہ تعالیٰ ایسی حالت سے ہم سب کو محفوظ رکھے۔

۳۱۔ اخلاق فاضلہ اختیار کرنے کی فضیلت و اہمیت کی تائید ایک سے زیادہ اصول و ضوابط سے ہوتی ہے۔

اسی طرح آپ دیکھیں گے کہ آپ سے بہت سارے اچھے اخلاقی سلوک پر عمل کرنے کا مطالبہ ہے، یہ (در اصل) اخلاق فاضلہ کے ایک سے زیادہ قاعدہ و ضابطے کا ہی تقاضا ہے۔

۳۲۔ اسلامی اخلاق تمام تر شریفانہ اخلاقی فضائل ہیں ان اخلاق کا فائدہ دنیا و آخرت میں نہ صرف ان اخلاق سے متصف شخص کو پہنچتا ہے؛ بلکہ وہ شخص بھی مستفید ہوتا ہے جو اس سے معاملہ کرے، اہم یہ ہے کہ ان اخلاق پر حکم الہی کی بجا آوری کی نیت سے عمل کیا جائے۔

۳۳۔ اسلامی اخلاق ان فضائل و خصائل کا مجموعہ ہیں، جن سے نارمل انسان کو اپنے ظاہر میں کردار و عمل کے لحاظ سے آراستہ ہونا چاہیے اور باطن میں ایمان، اعتقاد اور شعور کے لحاظ سے۔ یاد رہے کہ ان اخلاق کے حصول کے مختلف درجات ہیں:

- کچھ ایمان باللہ کی بنیادیں اور اس کے لوازمات ہیں۔



- کچھ فرائض و واجبات کے قبیل سے ہیں۔
- کچھ مسنون اور مستحب درجے کے ہیں۔
۳۴- تعجب اس بات پر ہے کہ انسان ایسی چیز پر فخر کرے جس پر فخر کی کوئی وجہ نہیں، نہ حقیقت میں اور نہ اہل عقل کی نظر میں۔

۳۵- جب انسان اشیاء حقائق کی قیمت لگانے کی صحیح ترازو (اور شعور) سے ہاتھ دھو بیٹھتا ہے تب وہ اپنی عمر کے مختلف مراحل کی ان چیزوں پر فخر کرتا ہے جن میں فخر کرنے کی کوئی وجہ نہیں ہوتی۔ یہاں تک کہ اپنے بڑھاپے اور کمزوری کی حالت میں، اس عصا پر بھی فخر کرتا ہے جس کا وہ سہارا لیتا ہے۔ یقیناً یہ ایسی افسوس ناک غلطی ہے جو لوگوں کو غور و فکر، حیرت و تعجب اور عبرت و نصیحت کی دعوت دیتی ہے عقل مند آدمی تو وہ ہے جو دوسروں سے عبرت حاصل کرے۔

۳۶- سب سے زیادہ سنگین اور خطرناک مخلصین کی وہ غلطی ہوتی ہے جسے وہ دین کی طرف منسوب کریں یا جس کا ارتکاب اس وجہ سے کریں کہ وہ دین کا حصہ ہے؟ اس لیے کہ اس صورت میں غلطی کرنے والا جہالت کی وجہ سے اپنی غلطی و لغزش کو دین اسلام اور کتاب و سنت سے مدلل کرنا چاہتا ہے۔ اگر صرف اتنی بات ہو کہ وہ غلطی کا ارتکاب کر بیٹھے، مگر یہ دعویٰ نہ کرے کہ یہ اسلام کا حصہ ہے، یا دوسرے لوگ اسے اسلام کا حصہ نہ سمجھیں تو پھر غلطی کی سنگینی ہلکی ہو جاتی ہے۔

۳۷- جائز اسباب اختیار کرنے اور اللہ پر توکل کے بعد غیب کے اندیشوں اور متوقع حوادث سے نمٹنے کی تیاری کے قبیل سے یہ ہے کہ انسان بدترین حالات کو جھیلنے کے لیے اپنے آپ کو تیار رکھے؛ اس لیے کہ یہ بہت مفید اقدام ہے؛ کیونکہ اس طریقہ کار سے تقدیر الہی کے المناک فیصلوں کو قبول اور برداشت کرنے کی راہ ہموار ہوتی ہے۔

جو شخص اپنے آپ کو اس کے لیے تیار نہیں رکھتا تو اسباب و تدابیر اختیار کرنے کے بعد وہ صرف کامیابی و کامرانی کا متمنی اور سلامتی اور اپنی کوشش میں کامیابی کا ہی امیدوار رہتا ہے۔ پھر اگر اللہ تعالیٰ اس کے لیے اس کی کوشش یا اس کے گمان خیر کے برعکس فیصلہ فرمادیں، تو اس کو ایک دم دھچکا سا لگتا ہے، اس کی ہمت ٹوٹ جاتی ہے اور وہ اللہ تعالیٰ کے فیصلے کو (برضا) تسلیم نہیں کرتا؛ تو



اس کا خسارہ یقینی اور انجام بہت دردناک ہو جاتا ہے۔

۳۸۔ ہمیں اخلاقِ فاضلہ کو ان کے صحیح مآخذ سے تحقیق و مطالعے کے ذریعے نظری طور پر سیکھنا چاہیے، اور ان کی عملی طور پر عادت ڈالنی چاہیے، ان کے مطابق نفس کا مستقل محاسبہ کرنا چاہیے اور اخلاقِ فاضلہ کے حاملین کی صحبت اختیار کرنی چاہیے۔

۳۹۔ معلوم ہونا چاہیے کہ بطور تھیوری و نظریہ محض ان کا مطالعہ کافی نہیں اور نہ ہی ایک دو مرتبہ یا زندگی میں مختصر وقت کے لیے ان کی عملی تطبیق ہی کافی ہے؛ بلکہ ہمہ وقت تطبیق اور ہمیشہ ان کی پابندی ضروری ہے؛ تاکہ آپ صاحبِ اخلاقِ فاضلہ کہے جانے کے مستحق بن سکیں۔

۴۰۔ یہ بات معلوم رہے کہ جس ذات کے ساتھ سب سے زیادہ ادب ملحوظ رکھنا ضروری ہے، وہ آپ کا ”رب“ ہے جس نے آپ کو پیدا کیا، آپ کو اچھی شکل و صورت بخشی۔ آپ کو ہدایت دی اور رزق عطا کیا۔ اسے آپ کی خلوت و جلوت اور باطن و ظاہر کا بخوبی علم ہے، وہ اگر چاہے تو آپ کی پکڑ کر سکتا ہے اور چاہے تو سینات و معاصی پر آپ کو سزا دے سکتا ہے۔ اگر آپ غور کریں گے تو جان لیں گے کہ وہی آپ کا اور سارے جہانوں کا رب ہے اور صرف وہی آپ کا ”محسن حقیقی“ ہے جو آپ کو ہر لمحہ اپنے احسان سے ڈھانکے رہتا ہے۔ اور آپ جان لیں گے کہ صرف وہی آپ کے خفیہ و علانیہ احوال پر مطلع ہے اور یہ کہ وہی تنہا آپ کے اوپر قدرت رکھنے والا ہے۔ آپ کو علم ہو گا کہ وہی اس بات کا سزاوار ہے کہ آپ تمام حالات میں اس کے ساتھ ادب ملحوظ رکھیں، (اور غور کریں گے تو) آپ کو اللہ تعالیٰ کے ساتھ بے ادبی کا اس وقت احساس ہو گا، جب آپ اس کو چھوڑ کر صرف اس کی مخلوق کے ساتھ ادب ملحوظ رکھیں اور اس (خالق) کے ساتھ دوسرا معاملہ کریں، جبکہ خالق کا حق مخلوق کے حق سے زیادہ ضروری ہے۔

۴۱۔ سخاوت و شرافت، صبر، بردباری اور رحمت و شفقت جیسے اخلاقِ حسنہ یک بارگی نہیں آتے، نہ یہ آسانی سے حاصل ہوتے ہیں اور نہ ہی مختصر وقت میں؛ بلکہ ان کے لیے لمبے زمانے، تدریج، مشق و مزاولت، صبر اور قربانی کی ضرورت ہوتی ہے، لیکن چونکہ یہ بہت ضروری اور قیمتی اخلاق ہیں؛ تو (بجائے اس کے مستحق ہیں کہ ان کی قیمت چکائی جائے، واللہ المستعان۔

۴۲۔ عقل مند آدمی بعض ایسی باتیں کبھی زندگی کی درسگاہ سے سیکھ لیتا ہے جن کو دے کر اللہ تعالیٰ



انبیاء و سلسل کو لوگوں کی طرف مبعوث کرتے ہیں اور جن کی یہ حضرات لوگوں کو دعوت دیتے ہیں اور ان کا انھیں قائل کرتے ہیں۔

۴۳۔ لوگوں کے ساتھ شہد کی مکھی کی مانند بنیے جو سب سے حسین پھول اور سب سے زیادہ پاکیزہ کھیتی پر آکر وہ چیز چنتی ہے جو مفید ہو اور لوگوں کے کام آئے، لوگوں کی بُرائیوں اور غلطیوں کو چھوڑیے۔ اس مکھی کی مانند نہ بنیے جو سب سے گندی چیز پر بیٹھتی ہے، اسے لوگوں میں پھیلاتی اور اس سے زندہ لوگوں کو تکلیف دیتی ہے۔

۴۴۔ لوگوں کی ایک قسم وہ ہے جو دوسروں میں خیر کے عنصر پر نظر رکھتی ہے، اسی کی بنیاد پر ان سے معاملہ کرتی اور اسے ان میں پھیلاتی ہے، اس قسم کے لوگوں کی مثال شہد کی اس مکھی جیسی ہے جو صرف صاف ستھرے پھولوں اور خوشبودار پودوں پر بیٹھتی ہے اور ان سے اپنے لیے اور دوسروں کے لیے مفید و کارآمد چیز حاصل کرتی ہے۔

۴۵۔ جبکہ لوگوں کی ایک قسم وہ ہے جو لوگوں میں شر کے عنصر اور ان کے رذائل پر نظر رکھتی ہے، شر ہی کی بنیاد پر ان کے ساتھ معاملہ کرتی ہے اور اسی کو لوگوں میں پھیلاتی ہے، اس طرح خود کو بھی اور دوسروں کو بھی تکالیف سے دوچار کرتی ہے۔ ان کی مثال اس مکھی جیسی ہے، جو صرف گندی چیزوں پر بیٹھتی ہے، ان کی گندگی ہی کو لوگوں میں پھیلاتی ہے اور زندوں کو اس سے تکلیف پہنچاتی ہے۔ لہذا آپ پہلی قسم میں سے بنیں، تو آپ خود بھی خوش و خرم رہیں گے اور دوسروں کو بھی مسرت بہم پہنچائیں گے۔ دوسری قسم میں سے نہ بنیں کہ اس طرح آپ بھی پریشان ہوں گے اور دوسروں کو بھی پریشانی میں ڈالیں گے۔

۴۶۔ حاسد، چغل خور، غیبت کرنے والا، اور بد زبان : یہ سب لوگ سمجھتے ہیں کہ وہ دوسروں سے انتقام لے رہے ہیں اور اس سچائی کو بھول جاتے ہیں کہ وہ اپنے آپ ہی کو نقصان پہنچا رہے ہیں اور وہ بھی آخرت سے پہلے اسی دنیا میں؛ کیونکہ ان کی یہ حرکت ان کو نفسیاتی اور جسمانی امراض، دنیا و آخرت کے عذاب اور رسوائی میں مبتلا کر دیتی ہے۔

۴۷۔ تمام لوگوں کے ساتھ اپنے دوستوں یا اپنے جان بچان والوں جیسا معاملہ کیجیے؛ اس لیے کہ میں نے لوگوں کو دیکھا ہے کہ وہ جس کو پہچانتے ہیں اس کا احترام بھی کرتے ہیں اور اس سے شرماتے



- بھی ہیں، جبکہ اجنبی اور انجان شخص سے شرم محسوس نہیں کرتے۔
- ۴۸- سیادت و قیادت کے ذریعے ادھورا انسان (زبردستی و بہ تکلف) کامل بننے کی کوشش کرتا ہے، حالانکہ (در حقیقت) سیادت و قیادت اس کے نقص کو مزید بڑھا دیتی ہے۔
- ۴۹- اگر آپ اپنے ساتھ بد تمیزی کرنے والوں میں سے اکثر کی حالت پر غور کریں تو جس اخلاقی پستی میں وہ مبتلا ہیں، وہ آپ کو انھیں سزا دینے سے روک دے گی، آپ ان کو (جس اخلاقی پستی میں وہ گرے ہوئے ہیں) اس سے زیادہ سزا دینے میں دلچسپی ہی نہیں رکھیں گے اور آپ اس حالت میں اپنے اوپر اللہ تعالیٰ کی نعمتوں کا مشاہدہ کریں گے۔
- ۵۰- اچھے اخلاق سے لوگوں میں اچھے اخلاق پھیلنے ہیں اور بُرے اخلاق سے بُرے اخلاق۔
- ۵۱- حسن اخلاق بذاتِ خود مقصود ہے، نیز وہ ساتھ ہی ساتھ ایک کامیاب تربیتی تدبیر بھی ہے؛ کیونکہ جب انسان دوسروں کے ساتھ حسن اخلاق کا معاملہ کرتا ہے تو وہ ان میں بھی حسن اخلاق (پیدا کرنے) کا سبب بنتا ہے، جیسے بد اخلاقی کا معاملہ کرنے سے لوگوں میں بد اخلاقی پھیلتی ہے۔
- ۵۲- بعض لوگوں کا خیال ہے کہ حسن اخلاق لوگوں میں ایک ہی شخص کی طرف سے ہوا کرتا ہے، اور دوسری طرف والے کو اس سے مستثنیٰ کر دیا جاتا ہے، مگر یہ خیال ہر گز درست نہیں؛ اس لیے کہ زندگی کے حسن اخلاق، ادب و احترام اور دوسرے کے مسلسل بد اخلاقی کرنے سے استوار نہیں ہو سکتی۔ اس صورت میں حسن اخلاق قائم و دائم ہی نہیں رہ سکتا؛ بلکہ اس صورت میں قوی ترین عنصر غالب آجائے گا خواہ اخلاقِ حسنہ ہوں یا اخلاقِ سیئہ۔
- اس تناظر میں ہر شخص کی ذمے داری کی اہمیت اُجاگر ہوتی ہے، قبل اس کے کہ وہ دوسروں کی بابت اپنا حق تلاش کرے۔
- ۵۳- احقر کی بڑی خواہش ہے کہ کاش کمال عقل و خرد کے لیے ”انجمنیں اور سیمینار“ منعقد کیے جائیں؛ کیونکہ یہ کمال جسم کے لیے قائم کیے جانے والے ”کلبوں“ سے بدرجہا بہتر اقدام ہوگا۔
- ۵۴- کیا ہی اچھا ہو اگر مدارس، اسکول اور تعلیمی ادارے، مختلف تعلیمی مراحل میں بہ شمول جامعات و یونیورسٹیاں تعلیمی مضامین کو جدید بنا کر اور مختلف طریقوں کو استعمال کر کے عقل و ذہن کی تربیت پر توجہ دیں، باہمی گفتگو اور مناظرہ و مباحثے کے مضمون میں نظریاتی پہلو سے زیادہ عملی



گوشے پر توجہ دی جائے۔ مثلاً طلبہ کے درمیان وقتاً فوقتاً مباحثہ و مناقشے کے پروگرام کرائے جائیں، جن میں حکم اور نصح ہوں، کامیاب طلبہ کو انعامات سے نوازا جائے، اور (مختلف طریقوں سے) ہمت افزائی کی جائے۔

۵۵- آپ کو شش کریں کہ آپ بچے نہ بنیں؛ کیونکہ میں نے بہت سے بڑی عمروں کے بچے دیکھے ہیں جن میں سے بعض کی عمر پچاس سال تک تھی۔

۵۶- جب عمل میں نفس کا دنیاوی حظ ختم ہو جائے تو اخلاص آجاتا ہے اور جب اخلاص کے ساتھ حق و صواب بھی مل جائے تو نصاب مکمل ہو جاتا ہے۔

۵۷- جو شخص اپنے نفس کا محاسبہ کرے اور اپنی عقل کو حکم بنائے تو اس کی زبان گفتگو میں محتاط ہو جاتی ہے۔

۵۸- کوتاہ عمل کو اپنی کوتاہی اور عمل والے کو عمل کی افادیت ختم کر دینے والی چیزوں پر غور کرتے رہنا چاہیے۔

۵۹- انسان اپنے آپ کو سب سے زیادہ جانتا ہے؛ اس لیے جب لوگ تعریف کریں تو اس سے دھوکا نہ کھانا چاہیے۔

۶۰- ضروریات کی تکمیل کا سب سے مختصر راستہ توجہ الی اللہ ہے۔

۶۱- ہمیشہ اپنے نفس کو متہم و ملزم ٹھہراؤ (اور اپنے نفس پر کبھی بھی بھروسہ نہ کر کے مطمئن مت ہو جاؤ)؛ اس لیے کہ بہت سے لوگوں پر تباہی اپنے بارے میں خوش فہمی کی وجہ سے ہی آئی ہے۔

۶۲- اگر آپ کا نفس اپنی لذت کے لیے کسی چیز میں اٹک جائے اور آپ اس کا ارادہ و نیت اللہ کی طرف نہ پھیر سکیں تو نفس کو اس چیز سے روک دیں؛ کہ یہی اس کا علاج ہے۔ پھر اگر اللہ فی اللہ اس کا حصول و ترک دونوں آپ کی نظر میں برابر ہو جائیں تو سمجھیے کہ آپ نے اپنی خواہش پر فتح پالی۔

۶۳- انسان اور حیوان کے درمیان حد فاصل ”علم“ ہے، بشرطیکہ اس کے ساتھ ”ایمان اور عمل“ بھی ہو۔

۶۴- ایسا لگتا ہے کہ متعصب لوگوں کی نظر میں تعصب، عدم تعصب کا درجہ رکھتا ہے؛ اس لیے کہ اگر



آپ ان کے ساتھ تعصب میں شامل نہ ہوں (اور ان کی ہاں میں ہاں نہ ملائیں) تو وہ آپ کو ہی تعصب کا الزام دینے لگتے ہیں!

۶۵- ہمیشہ یہ بات یاد رکھیں کہ آپ تمام انسانوں سے افضل اور بہتر نہیں ہیں، نہ سب سے زیادہ ”صاحبِ علم“ اور نہ ”صاحبِ عقل“۔ یہ احساس بہت سے مکارمِ اخلاق سے آراستگی اور متعدد اخلاقِ رذیلہ سے حفاظت کے لیے بہت اہم ہے۔ بہت سے لوگ اس بنا پر راہِ راست سے منحرف ہو گئے کہ اپنے زعم میں وہ سب سے افضل، سب سے زیادہ نیک، سب سے زیادہ صاحبِ علم اور سب سے زیادہ عقل مند تھے۔

۶۶- جس چیز میں عذر کی گنجائش ہو، اس میں لوگوں کو معذور سمجھیے اور اپنے آپ کو اس خصلت کا عادی بنائیے؛ یہ طرزِ فکر و عمل شرافتِ نفس اور کشادہ ظرفی کے اعلیٰ معانی و مفاہیم میں سے ہے۔ خود کو غیر ضروری سختی، اکھڑپن، غیظ و غضب اور دوسروں کی طرف سے سرزد ہونے والی ہر غلطی پر ضرورت سے زیادہ حساس ہونے سے بچائیے، بالخصوص ذاتی حقوق و مفادات کے حوالے سے؛ بلکہ غلطی کے احساس کے ساتھ ساتھ غلطی کے مرتکبین کے حالات اور ان کے اذار کو سمجھنے کی کوشش کیجیے، جو شرعاً اور عقلاً قابلِ قبول ہو سکتے ہیں۔

۶۷- اگر آپ اخلاقِ فاضلہ حاصل کرنا اور اخلاقِ سیئہ سے بچنا چاہتے ہیں، تو قرآن کریم کی آیات میں غور و فکر کیجیے، اس میں اللہ تعالیٰ کی جو تعلیمات اور احکام ہیں، ان پر عمل کیجیے اور جو منہیات ہیں ان سے اجتناب کیجیے۔

رسول اللہ ﷺ کی احادیث پر بھی غور و فکر کیجیے۔ جس نے اس پر عمل کر لیا اور اپنی زندگی میں اس کی پابندی کی تو وہ احساقِ فاضلہ حاصل کر لے گا اور اخلاقِ سیئہ سے محفوظ ہو جائے گا، وہ بلاشبہ ہدایت یافتہ اور صراطِ مستقیم پر ہو گا۔

خلاصہ یہ کہ کتاب اللہ و سنت رسول اللہ ﷺ کے اخلاق اختیار کیجیے تو آپ سب سے اچھے اخلاق والے بن جائیں گے۔

۶۸- علامہ ابن حزم ظاہری رحمہ اللہ رقم طراز ہیں ”جو شخص فضائل و محاسن سے ناواقف ہو، اسے صرف اللہ اور اس کے رسول ﷺ کی ہدایات پر اعتماد کرنا چاہیے کہ ان میں تمام



فضائل مندرج ہیں،، (۸۲)۔

۶۹۔ فکر و خیال، ارادہ و عمل کی ابتدا ہے۔

۷۰۔ اس لیے فکر و خیال اور آرزو کو معمولی نہ سمجھنا چاہیے، بلکہ ان کے بارے میں اپنے نفس کا محاسبہ کرنا چاہیے، ان کی نوعیت میں غور کرنا چاہیے کہ وہ خیال اچھا ہے یا بُرا؟ اسی طرح یہ کہ وہ سوچ اور آرزو اچھی ہے یا بُری؟ اگر فکر و خیال اچھا ہو تو اسے فروغ دیا جائے اور اگر بُرا ہو تو اس کے مقابل اور ضد والے خیال کے ذریعے اس کا خاتمہ کر دیا جائے۔ اس لیے کہ آگ عموماً چنگاری ہی سے شروع ہوتی ہے اور ”شر“ کا آغاز بھی اکثر ایک خیال یا فکر سے ہوتا ہے جو آدمی کو پریشانی میں مبتلا کر دیتا ہے جیسا کہ ”خیر“ (نیکی) بھی ابتدا میں ایک خیال ہی کی شکل میں ظہور پذیر ہوتی ہے۔

آپ کے نفس کا رخ، خیر کی طرف ہے یا شر کی طرف، آپ اس چیز کو اپنے افکار و خیالات اور خواہشات سے پہچان سکتے ہیں۔

۷۱۔ اللہ تعالیٰ اور اس کے رسول ﷺ کے ارشادات ہمیں اپنے اقوال سے بے نیاز کرنے کے لیے

کافی ہیں، کیونکہ ہمارے اقوال تو محض خیالات ہی ہیں۔

وآخر دعوانا ان الحمد لله رب العالمین.





چوتھی فصل اخلاق کی تقسیم

یہ فصل درج ذیل مباحث پر مشتمل ہے:
تمہید۔

پہلی بحث: اخلاق کی تقسیم: اصول و فروع۔

دوسری بحث: متعلق کے اعتبار سے اخلاق کی تقسیم اور ہر قسم کی اہمیت۔

- اللہ تعالیٰ کے ساتھ اخلاق۔

- انسانوں کے ساتھ اخلاق۔

- اپنے نفس کے ساتھ اخلاق۔

- اللہ کی دیگر مخلوقات کے ساتھ اخلاق۔

تیسری بحث: مختلف متعلقات کے اعتبار سے اخلاق کی بنیادی تقسیمیں۔





تمہید

انسان کے لیے لازم اخلاق کی تقسیم کا مسئلہ مختلف اعتبارات سے مختلف حیثیت رکھتا ہے۔ چنانچہ اخلاق کی ایک تقسیم اصول و فروع کے اعتبار سے ہے۔ انسان کو کن کن لوگوں سے معاملہ کرنا پڑتا ہے اس اعتبار سے بھی اخلاق کی ایک تقسیم ہے، اسی طرح معاشرے میں انسان کے مقام و مرتبے اور معاشرے سے تعلقات کی نوعیت کے اعتبار سے بھی اخلاق کی ایک تقسیم ہے۔ اس کے علاوہ بھی چند تقسیمات ہیں۔

جب اخلاق کی اتنی متعدد تقسیمیں موجود ہیں تو ان سے واقفیت کی بھی اپنی ایک اہمیت ہوئی؛ کیونکہ یہ واقفیت انسان کو اس کے لیے لازم اور ضروری اخلاق سے آگاہ کرتی ہے اور جن سے ان اخلاق کا تعلق ہے اس کا بھی علم بخشی ہے۔ ایک عقل مند انسان سے توقع یہ کی جاتی ہے کہ جب وہ کسی چیز کی اہمیت سے واقف ہو جائے تو اس کی کما حقہ قدر کرے اور جب صاحب حق کو پہچان لے تو اس کا حق ادا کر دے۔

اسی وجہ سے راقم الحروف اگلے صفحات میں مکارم اخلاق سے بہرہ مند ہونے کے لیے اہمیت کے حامل بعض گوشوں کی وضاحت کے مقصد سے اخلاق کی بعض تقسیموں کی مختصر تشریح کر رہا ہے۔





پہلی بحث

اخلاق کی تقسیم: اصول اور فروع

اخلاق کے اصول و فروع:

سارے کے سارے اخلاق نہ تو فروع ہیں اور نہ ہی اصول، بلکہ کچھ اصول ہیں اور کچھ فروع۔ ذیل میں ان دونوں اقسام کا تعارف دیا جا رہا ہے:

اخلاق حمیدہ کے کچھ اصول ہیں اور اخلاق ذمیرہ کے بھی، پھر فروع اصول کے تابع ہیں۔ جو شخص اخلاق حمیدہ کے اصول حاصل کر لے، اس کے لیے فروع سے آراستہ ہونا آسان ہو جاتا ہے۔

اصول اخلاق کی تعیین میں اختلاف ہے، لیکن غالباً یہ ایک ”متفق علیہ چیز“ کے متعلق ”تعبیر“ کا اختلاف ہے۔

مناسب معلوم ہوتا ہے کہ اصول اخلاق کو اس رائے کے مطابق بیان کیا جائے جس کے مطابق اخلاق حمیدہ کے اصول نو ہیں^(۸۳)، اور ان میں سے ہر ایک کی ضد اخلاق سیرہ کے اصولوں میں سے ایک اصول شمار ہوتا ہے۔ تفصیل یہ ہے:

اخلاق ذمیرہ کے اصول

اس کی ضد

اس کی ضد

اس کی ضد

اس کی ضد

اخلاق حمیدہ کے اصول

۱- حق کی محبت اور اس کی ترجیح

۲- رحم و کرم، اس کی فروع اور اس کی ترجیح

۳- قوت ارادی

۴- اجتماعی محرک

(۸۳) شیخ عبدالرحمن حَبَّانَہ نے لکھا ہے کہ تتبع واستقرا کے بعد وہ ان اصول تک پہنچے ہیں، پھر انہوں نے ان اصول و فروع کے

ظواہر پر تکرار کرتے ہوئے ان کی کافی وافی تشریح بھی کی ہے۔ ملاحظہ ہو ان کی کتاب ”الأخلاق الإسلامية

وأسسها“: ۱/۱۰۱-۱۰۲ اور ۲/۱-۵۸۶۔



- ۵- دوسروں کے لیے محبت اس کی ضد
۶- صبر، اس کی فروع اور اس کے مظاہر اس کی ضد
۷- سخاوت سے محبت، اس کی فروع و مظاہر اس کی ضد
۸- کشادہ ظرفی اس کی ضد
۹- بلند حوصلگی اس کی ضد

ان اصول و فروع سے واقفیت کے بعد انسان، ان کے بارے میں اپنا محاسبہ اور ان کی پابندی کی مقدار کا مراقبہ کر سکتا ہے۔ پھر یہ انتہائی مفید ہے کہ انسان ان میں سے ہر ایک اصل کے معنی و مفہوم کے متبع، اس کی تنفیذ و تطبیق، اس کی فروع اور عملی مظاہرے، نیز ان تمام باتوں میں اپنی گرفت کے لیے پوری تہہ ہی سے محنت کرے؛ تاکہ اس کو حاصل کر سکے، پھر دوسری اور تیسری کو اصل، تا آن کہ مکالم اخلاق کی تکمیل کر لے۔

اخلاق حمیدہ کی ایک اصل کے متعلق مختصر گزارش :

حق و صواب کی محبت اور اس کو ترجیح دینا اخلاق حمیدہ کے اصولوں میں سے ایک ہے۔ ذیل میں اس کے متعلق اختصار سے گفتگو کی جا رہی ہے :

حق و صواب کی محبت کے مظاہر و فروع :

حق و صواب کی محبت کے مظاہر و فروع کا احاطہ کرنا مشکل ہے، بطور مثال چند یہ ہیں :

- حق کا اعتراف اور اس کو قبول کرنا۔
- سچائی و راست گوئی۔
- امانت و دیانت۔
- عہد و پیمان اور وعدے کی پختگی و راستی۔
- عدل و انصاف۔
- متعدد اور نئے مواقع میں حق کی طرف رجوع بالخصوص اختلاف اور تنازع کے مواقع پر۔
- حق سے روکنے والے محرکات خواہ کتنے ہی طاقتور ہوں، پھر بھی انسان حق کی طرف رجوع کرے (اور اس پر قائم رہے) تو یہ اس کی حق سے والہانہ محبت و وابستگی کی بڑی دلیل ہے۔



حق کے اعتراف اور اس کو قبول کرنے کا مطلب :

حق کے اعتراف اور اس کو قبول کرنے کا ایک مطلب ہے صاحب کمال کے کمال کا اعتراف؛ خواہ وہ کوئی بھی ہو۔

کسی صاحب کمال کے کمال کا انکار کرنا مثلاً صاحب علم کے علم کا اعتراف نہ کرنا اور صاحب حق کے حق کا انکار کرنا، اس انسان میں مذموم اخلاقی خصلت کی موجودگی کی دلیل ہے۔ سب سے زیادہ خسیس، کمینہ، بے انتہا قابل ملامت اور اخلاقی لحاظ سے انتہائی گرا ہوا وہ شخص ہے جو والدین کے فضائل و کمالات اور احسانات کا انکار کرے، انھیں قبول نہ کرے اور ان کا اس کے اوپر جو حق ہے، اسے ادا نہ کرے۔

اس سے بھی بدتر وہ شخص ہے جو انبیاء و رسل کی رسالت و نبوت کا انکار کرے، ان کا اقرار نہ کرے اور نہ ہی دلائل و براہین واضح ہونے کے باوجود سر تسلیم خم کرے۔ اس سنگین اخلاقی جرم کی ایک خاص علامت و پہچان ہے جس کا نام اور عنوان ”کفر“ ہے۔

اس سے بھی زیادہ خسیس، شنیع اور فبیح یہ ہے کہ اللہ کے وجود کا انکار کیا جائے اور اس بات کا اقرار نہ کیا جائے کہ وہی خالق، رازق اور موت و زندگی کا مالک ہے، جو ”خیر“ پر جزائے خیر اور انعام دیتا ہے اور ”شر“ پر جزائے شر اور گرفت کرتا ہے۔ جبکہ اللہ تعالیٰ نے اپنے وجود اور اپنی صفات کے دلائل ہر مخلوق میں بکھیر دیے ہیں۔

اللہ تعالیٰ کے وجود، اس کی صفات، اس کے اسماء اور اس کی عظیم نعمتوں کا انکار؛ دناءت و کمینگی، انتہائی ذلت و حقارت اور حد درجہ گھناؤنی اخلاقی بُرائی ہے؛ کیونکہ یہ ”وجود“ کی سب سے بڑی ”حقیقت“ کا انکار ہے۔ اسی طرح زندگی، عقل و ارادہ اور زندگی کے دیگر تمام انعامات و خوبیوں کا انکار ہے، اور ایسے ”محسن“ کا انکار ہے جو اپنی ذات پر ”ایمان“ لانے اور اپنی ”اطاعت“ کی پابندی پر جزائے عظیم دیتا ہے۔

بلاشبہ! (جانتے بوجھتے) یہ انکار بدترین ”اخلاقی پستی“ کی دلیل ہے، (۸۴)۔

”حق کی محبت“ اور اس کو ترجیح دینے کا وصف لوگوں کے اندر الگ الگ درجات میں پایا جاتا ہے، اسی طرح ”حق سے عدم محبت“ بھی لوگوں میں مختلف درجات میں پائی جاتی ہے۔

(۸۴) الأخلاق الإسلامية وأسسها، شیخ عبدالرحمن حَبَّانَكَة : ۴۷۸-۴۷۹۔

جس حق سے محبت کرنا، اس کو ترجیح دینا اور اس کا اقرار کرنا ضروری ہے، اس کے (بھی مختلف) درجات ہیں، ان میں اعلیٰ ترین درجہ اس بات کی شہادت دینا ہے کہ اللہ کے سوا کوئی معبود نہیں اور محمد ﷺ اللہ کے رسول ہیں۔ پھر اس کے بعد اس شہادت کے تقاضے اور لوازم ہیں، پھر حق کے تینوں ان لوازم کے مختلف درجات ہیں۔

اس کے بعد کا درجہ، اصول اخلاق میں سے اس اصل کی ترجمانی کرتے ہوئے، اس اصل کی بقیہ فروع اور اس کے مختلف المراتب مظاہر کا ہے، مثلاً:

- جو حسن سلوک کا مستحق ہو اس کے ساتھ حسن سلوک کرنا۔
- جو رحم و کرم کا مستحق ہو اس پر رحم و کرم کرنا۔
- جو ہمدردی و غم خواری کا مستحق ہو اس کے ساتھ ہمدردی و غم خواری کرنا۔
- صاحب حق کو اس کا حق دینا۔

یہ سب باتیں اصول اخلاق میں سے مذکورہ بالا اصل (حق و صواب کی محبت اور اس کو ترجیح دینے) کو اخلاق کے طور پر اپنانے کی فرع اور اس کا مظہر ہیں۔

جبکہ اس میں سے کسی ایک چیز کا انکار اخلاق ذمیمہ کے اصول میں سے ایک اصل کا مظہر ہے اور وہ حق سے نفرت، اس کے انکار اور اس کو ترجیح نہ دینے سے عبارت ہے۔ اس اصل کے تحت اللہ کا انکار کرنا، والدین کی نافرمانی، جھوٹ، خیانت، ظلم، بے رحمی، نفاق اور حقوق ادا نہ کرنا آتا ہے، خواہ اس کی کوئی بھی شکل ہو، علاوہ ازیں ان اخلاق کے دوسرے عملی مظاہر بھی ہیں۔



دوسری بحث

متعلق کے اعتبار سے اخلاق کی تقسیم اور ہر قسم کی اہمیت

- تمہید۔
- اللہ تعالیٰ کے ساتھ اخلاق۔
- انسانوں کے ساتھ اخلاق۔
- اپنے نفس کے ساتھ اخلاق۔
- اللہ کی دیگر تمام مخلوقات کے ساتھ اخلاق۔





تمہید

اخلاق سے منسلک رشتوں کے اعتبار سے انسان کے جملہ اخلاق کی اقسام درج ذیل ہیں:

- اللہ تعالیٰ کے ساتھ اخلاق۔

- انسانوں کے ساتھ اخلاق۔

- اپنے نفس کے ساتھ اخلاق۔

- اللہ کی دیگر تمام مخلوقات کے ساتھ اخلاق۔

جب انسان اپنے رب خالق سبحانہ کے تعلق سے، انسانوں کے تعلق سے، اپنے نفس اور اللہ کی دیگر مخلوقات کے تعلق سے واجب اخلاق و معاملات کو انجام دے، تو وہ اس عمل کے سبب اخلاق حمیدہ کا حامل بن جاتا ہے۔ اب انسان اور مکارم اخلاق کے درمیان صرف یہ چیز باقی رہتی ہے کہ اسے اللہ کے ساتھ، انسانوں کے ساتھ، اپنے نفس کے ساتھ اور دوسری مخلوقات کے ساتھ معاملے کی نوعیت کا صحیح علم ہو، پھر اس کی پابندی اور عمل پیرا ہونے کا مرحلہ ہے۔

ذیل میں ان تمام حالات میں معاملہ کرنے کے اصول و قواعد کی طرف مختصر سا اشارہ کیا گیا ہے:

اللہ تعالیٰ کے ساتھ معاملے کے اخلاق:

انسان پر اللہ تعالیٰ کا حق علی الاطلاق سب سے بڑا اور اس کے ساتھ ادب بجا لانا سب سے ضروری فریضہ ہے؛ کیونکہ وہی خالق ہے، وہ ایک ہے، اس کا کوئی شریک نہیں اور اس کے ماسوا سب مخلوق ہیں۔ اس لیے خالق اور مخلوق کا حق کسی حال میں برابر نہیں ہو سکتا اور نہ ہی خالق اور مخلوق کا ادب یکساں ہو سکتا ہے۔ جس طرح اللہ تعالیٰ ہی خالق ہے، یکتا ہے، اس کا کوئی شریک نہیں، اسی طرح اس معنی و مفہوم کے تقاضے کے مطابق صرف اللہ تعالیٰ ہی کی عبادت، شکر گزاری اور ادب بھی لازم ہے۔



اللہ تعالیٰ کے ساتھ معاملے کے اصول:

اللہ کے ساتھ معاملے کے اصول کا خلاصہ یہ ہے:

- اس پر پختہ ایمان لانا۔
- اسما و صفات میں اس کی توحید، اور صرف اسی کی عبادت کرنا۔
- اس کی فرماں برداری کا التزام، نافرمانی سے اجتناب کرنا، اور اس بات کا اہتمام کرنا کہ جہاں اللہ تعالیٰ نے موجود رہنے کا حکم دیا ہے، وہاں وہ بندے کو غائب نہ پائے اور جہاں سے منع کیا ہے، وہاں وہ اسے نہ دیکھے خواہ غائبانہ حالت میں ہو یا حضوری کی حالت میں، خفیہ طور پر ہو یا علانیہ اور تنگی میں ہو یا آسانی میں۔
- اللہ کے شعائر اور حرمت کی تعظیم اور اس کی شریعت کے سامنے سر تسلیم خم کرنا، اس کی کتاب، اس کے نبی ﷺ کی حدیث کا احترام کرنا، ان دونوں کا ادب اور ان دونوں کو ماننا، مگر یہ ماننا ان کی نصوص کے معانی کے مطابق ہو، جس میں نہ غلو ہو اور نہ ہی فہم و عمل میں افراط و تفریط ہو۔
- اس کے دین کو سمجھنا، اس پر ایمان اور اس کی پابندی پر پوری توجہ دینا۔
- اس کی کتاب اور اس کے رسول ﷺ کی حدیث کے مطابق اللہ تعالیٰ کی عظمت دل میں رکھنا، ہر نقص سے اس کی تنزیہ (ہر نقص سے پاک سمجھنا) اور اس کی وہی صفت بیان کرنا جو اس نے خود بیان کی ہے، اور ان تمام باتوں پر پختہ اعتقاد و یقین رکھنا۔
- اللہ سے راضی رہنا اور اس کی قضا و قدر پر قانع و مطمئن رہنا۔
- اللہ کی سب سے زیادہ محبت اور سب سے زیادہ تعظیم کرنا۔
- ہمہ وقت اس کا ذکر اور شکر ادا کرنا۔
- اچھی طرح اس کی عبادت کرنا۔
- اس کے بندوں کے ساتھ حسن سلوک کرنا اور ان پر ظلم و زیادتی نہ کرنا۔



- اللہ سبحانہ و تعالیٰ کے ساتھ اس کے شایانِ شانِ حسن ظن رکھنا۔

انسانوں کے ساتھ معاملے کے اخلاق :

انسانوں کے ساتھ باہمی معاملات میں انسان کے اخلاق، اللہ تعالیٰ کے ساتھ اس کے معاملے کے تابع ہیں۔ چنانچہ رب کے ساتھ ادب ملحوظ رکھنے والے کے لیے اس کی مخلوق کے ساتھ ادب برتنے کے سوا کوئی چارہ نہیں اور نہ ہی اسے اس کی شریعت کی اتباع اور باہمی معاملات میں، بندوں پر فرض کردہ احکام کی تعمیل سے فرار کی کوئی گنجائش ہے۔

یہاں یہ واضح کر دینا ضروری ہے کہ ایک انسان کے دوسرے انسان کے ساتھ معاملے کے تعلق سے لازم ہونے والے اخلاقِ حمیدہ کے لیے اس پر تین چیزیں ضروری ہیں :

- اللہ تعالیٰ کا حق اور اس کی شریعت کا حق۔
- اس پر اپنے بھائی کا حق، حقوق کے درجات میں تفاوت کا لحاظ کرتے ہوئے۔
- دنیا و آخرت میں انسان کی اپنی بھلائی کا تقاضا ہے کہ وہ لوگوں کے ساتھ حسن سلوک سے پیش آئے اور ان کی ایذا رسانی سے گریز کرے۔

انسانوں کے ساتھ معاملے کے اصول :

- ایک انسان کے دوسرے انسانوں کے ساتھ معاملے کا خلاصہ درج ذیل امور ہیں :
- اس کا تعلق لوگوں کے ساتھ، اللہ کے ساتھ اپنے تعلق کی بنیاد پر ہو، اس طرح ان کے ساتھ تعلق، اللہ کی خاطر ہو جائے گا۔
- اس کا لوگوں کے ساتھ تعلق، شریعت اور باہمی تعلق کے سلسلے میں، بندوں پر لازم شدہ خدائی احکام کے تابع ہو۔
- جب لوگوں کے مابین تعلقات اللہ تعالیٰ کی خاطر اور شریعت کے تابع ہوں گے تو یہ تعلقات ان کے لیے دنیا و آخرت میں خیر و برکت کا ذریعہ ہوں گے۔ تب لوگوں کے درمیان مکارم اخلاق کا فروغ ہو گا اور اخلاقِ رذیلہ کا خاتمہ ہو جائے گا، مثلاً :
- ان کے درمیان محبت کا دور دورہ ہو گا، اور نفرت و کینہ دور ہو جائیں گے۔



- باہمی احترام کا سایہ ہو گا اور باہمی تحقیر کا عنصر غائب ہو جائے گا۔
- اتحاد و ہم آہنگی چھا جائے گی اور اختلاف نظر نہ آئے گا۔
- باہمی تعاون کا جذبہ عام ہو گا، انانیت و خود غرضی اور قتل و قتل کا خاتمہ ہو جائے گا۔
- اپنے نفس کے تعلق سے انصاف اور اس کو مورد الزام ٹھہرانے کی روایت عام ہوگی اور اپنے آپ کی براءت اور دوسرے کو الزام دینے کا سلسلہ موقوف ہو جائے گا۔
- خیر عام ہو جائے گی اور شر مضمحل ہو جائے گا۔
- عمل کا ماحول بن جائے گا اور کج بجٹی ختم ہو جائے گی۔
- حسن سلوک عام ہو گا، بد سلوکی اور غلط روی ختم ہو جائے گی۔
- ایثار و قربانی کی روایت عام ہوگی اور مفاد پرستی کا مرض دب جائے گا۔
- سچائی جلوہ گر ہو جائے گی اور جھوٹ خود رخصت جائے گا۔
- عدل و انصاف سایہ فگن ہو گا اور ظلم و نا انصافی کے سیاہ بادل چھٹ جائیں گے۔
- مالِ حرام کو چھوڑ دینے کا جذبہ عام ہو گا اور حرام طریقوں سے مال جمع کرنے کے حربے اور ترکیبیں دم توڑ جائیں گی۔
- حقوق کی ادائیگی کی سیرت و خصلت رواج پا جائے گی اور حقوق کی پامالی اور عدم ادائیگی کے واقعات پیش نہ آئیں گے۔
- اچھے کاموں کا دور دورہ ہو گا اور برے اعمال پر قدغن لگ جائے گی۔
- آخرت کا خیال عام ہو جائے گا اور دنیائے فانی کے لالچ اور بخل کا خاتمہ ہو جائے گا۔
- تب لوگ دنیا میں بھی راحت و آسائش سے رہیں گے اور آخرت میں بھی اور وہ اپنی زندگی میں بھی اور موت کے بعد بھی سراپا برکت و رحمت ثابت ہوں گے۔
- تب انسانی عمر اور مساعی میں برکت ہوگی، وقت اور محنت دونوں کی بچت ہوگی، مقدمہ بازی اور لڑنا جھگڑنا کم ہو جائے گا، عدالت اور پولیس والوں کی ضرورت بھی کم رہ جائے گی۔

اپنے نفس کے ساتھ پیش آنے کا اخلاق :

اپنے نفس کے ساتھ معاملہ اللہ تعالیٰ کے ساتھ معاملے کی کیفیت کے تابع ہے؛ لہذا جو شخص



اللہ تعالیٰ سے زیادہ نزدیک ہو گا، اپنے نفس پر ظلم کرنے سے زیادہ دور ہو گا اور جو اللہ تعالیٰ کے ساتھ باادب ہو گا وہ اپنے نفس کو بھی مؤدب رکھے گا۔

اپنے نفس کے ساتھ انسان کے معاملے کے اصول:

انسان کے اپنے نفس کے ساتھ معاملے کے اصول کا خلاصہ درج ذیل ہے:

- یہ معاملہ خالص اللہ کے لیے ہو۔

- یہ معاملہ شریعت کے مطابق ہو۔

تب انسان کا اپنے نفس کے ساتھ معاملہ درج ذیل امور کے مطابق ہو گا:

- اپنے نفس کو اللہ کا حقیقی غلام اور تابع بنانا اور اس پر اللہ تعالیٰ کی شریعت کو نافذ کرنا۔

- نفس کو اللہ تعالیٰ کے لیے اخلاص عمل کا ہر حال میں پابند بنانا۔

- نفس کو اللہ سے، اس کی قضا و قدر پر رضامندی کا پابند بنانا۔

- نفس کو اللہ سبحانہ کے ادب کا اس طرح پابند بنانا، جس کی وضاحت اس کی بحث میں گزر چکی ہے (۸۵)۔

- نفس کو انسانوں کے اور اللہ جل و علا کی تمام مخلوقات کے ساتھ ادب اور حسن خلق کا پابند بنانا، جیسا کہ اس کی تفصیل اس کی بحث میں گزر چکی ہے (۸۶)۔

- اپنے نفس پر کسی بھی قسم کے ظلم سے بچنا خواہ یہ ظلم وزیادتی خلاف شرع اور صراطِ مستقیم کے حدود سے تجاوز کرتے ہوئے خواہشاتِ نفس کی اتباع کی وجہ سے ہو یا نفس کو ان لذتوں سے روک دینے کی شکل میں ہو جن کی شریعت میں اجازت ہے یا جو شرعاً لازم ہیں یا پھر ہمارے دین میں موجود گنجائش کو اختیار کرنے سے نفس کو روک دینے کے ذریعے ہو۔

- نفس کو اس سے کمتر قیمت میں فروخت نہ کرے؛ اس لیے کہ وہ انتہائی بیش قیمت ہے، لہذا بقول علامہ ابن حزم ظاہری رحمہ اللہ ”جنت“ سے کم قیمت پر اس کو فروخت نہ کیا

(۸۵) یعنی اللہ کے ساتھ معاملے کے اخلاق کے ذیل میں۔

(۸۶) یعنی انسانوں کے ساتھ معاملے کے اخلاق کے ذیل میں۔



جائے، تب یہ ”نفس“ مومن، نیک، اللہ کا عبادت گزار، اس کے حکم کے آگے سرنگوں اور خیر پر کار بند ہوگا؛ ”خیر“ اس کی خصلت اور طبیعت بن جائے گی جس سے ”شر“ کا صدور نہ ہوگا، البتہ بھول چوک یا لغزش کی بات الگ ہے، لیکن وہ اس (بھول چوک یا لغزش) پر قائم نہیں رہے گا۔

اسی پاکیزہ نفس کے لیے اللہ تعالیٰ نے ”جنت“ بنائی ہے، اس لیے کہ جنت پاکیزہ ہے اور اس میں پاکیزہ چیز ہی داخل ہو سکتی ہے، جیسا کہ نبی اکرم ﷺ نے ایک حدیث میں فرمایا ہے۔

اللہ تعالیٰ کی دیگر مخلوقات کے ساتھ معاملے کا اخلاق :

اللہ تعالیٰ کی دیگر مخلوقات کے ساتھ معاملے کا اخلاق، اللہ تعالیٰ کے ساتھ معاملے کی حالت کے تابع ہے، پس جو آدمی اللہ تعالیٰ سے زیادہ نزدیک ہوگا، وہ اس کی مخلوقات پر ظلم سے بھی بچے گا، جو آدمی اللہ تعالیٰ کے ساتھ مودب ہوگا وہ اللہ کی مخلوقات کے معاملے میں بھی اپنے نفس کی زبردستی و تادیب کرنے والا ہوگا۔

اس بات میں کوئی شک و شبہ نہیں کہ اللہ تعالیٰ کے ساتھ، انسانوں کے ساتھ اور اپنے نفس کے ساتھ ادب ملحوظ رکھنے والے کی شان یہ ہوگی کہ وہ اللہ کی دیگر مخلوقات کے ساتھ استقامت و راستی کی روش پر قائم رہے گا۔

اللہ کی دوسری مخلوقات کے ساتھ معاملے کے اصول :

- انسان کے علاوہ اللہ کی دوسری مخلوقات کے ساتھ معاملے کے اصول کا خلاصہ یہ امور ہیں :
- دوسری مخلوقات کے لیے اللہ کی شریعت میں جو ادب بتایا گیا ہے اس کی پابندی کرنا، اور ان پر ظلم نہ کرنا۔
- شریعت کے مطابق ان کو کام میں لگانا اور ان سے فائدہ اٹھانا، اس سلسلے میں ظلم و زیادتی یا کوتاہی سے گریز کرنا۔
- ان کے ساتھ معاملہ کرنے میں شریعت کے بتائے ہوئے مسائل سے ضرورت کے بقدر واقفیت حاصل کرنا۔



انسان کا یہ احساس کہ یہ اللہ کی مخلوق ہیں جو اللہ پر ایمان رکھنے والی بھی ہو سکتی ہیں، جیسے فرشتے، بعض جنات اور چوپائے؛ بلکہ اللہ تعالیٰ نے تو بتایا ہے کہ ہر مخلوق اس کی حمد و ثنا کرتی ہے۔ چنانچہ ارشاد فرمایا ﴿تَسْبِحُ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ إِنَّهُ كَانَ حَلِيمًا غَفُورًا﴾^(۸۷) : ”ساتوں آسمان اور زمین اور جو بھی ان میں ہے اسی کی پاکی بیان کرتے ہیں۔ ایسی کوئی چیز نہیں جو اس کی حمد کے ساتھ تسبیح بیان نہ کرتی ہو۔ ہاں یہ صحیح ہے کہ تم ان کی تسبیح سمجھ نہیں سکتے۔ بیشک وہ بڑا بردبار اور بخشنے والا ہے۔“ اس سے انسان کے اور ان مخلوقات کے درمیان اللہ فی اللہ ایک طرح کی بھائی بندی کا رشتہ قائم ہو جاتا ہے، جس کی بنا پر انسان کو ان مخلوقات کی حرمت کا احساس ہونا چاہیے۔

- ایک عمومی قاعدہ ہے کہ اللہ تعالیٰ نے ان سب مخلوقات کو انسان کے لیے پیدا کیا اور اس کے تابع کر دیا ہے: ﴿هُوَ الَّذِي خَلَقَ لَكُمْ مَّا فِي الْأَرْضِ جَمِيعًا﴾^(۸۸) : ”وہ اللہ ہی ہے جس نے تمہارے لیے زمین کی تمام چیزوں کو پیدا کیا۔“

- یہ قاعدہ ہے کہ اس قسم کی مخلوقات جن کو اللہ نے مباح قرار دیا ہے، انسان کے لیے ان چیزوں سے شرعی ضابطے میں رہتے ہوئے انتفاع کی اجازت ہے، اور اس بات کا (بھی) حکم ہے کہ ان کے نقصان و ضرر سے انسان بچے۔

- اسی قبیل سے یہ ہے کہ انسان ہر چیز میں اچھائی اور احسان پر قائم رہے حتیٰ کہ ان جانوروں کے شرعی ذبح کرنے میں بھی جیسا کہ حدیث شریف میں گزرا: «إِنَّ اللَّهَ كَتَبَ الْإِحْسَانَ عَلَى كُلِّ شَيْءٍ؛ فَإِذَا قَتَلْتُمْ فَأَحْسِنُوا الْقِتْلَةَ، وَإِذَا ذَبَحْتُمْ فَأَحْسِنُوا الذَّبْحَ، وَلْيُحَدِّدْ أَحَدُكُمْ شَفْرَتَهُ، فَلْيُرِحْ ذَبِيحَتَهُ»^(۸۹) : اللہ تعالیٰ نے ہر چیز کو حسن و خوبی کے ساتھ انجام دینا فرض کیا ہے۔ پس جب تم قتل کرو (قصاص وغیرہ میں) تو اچھی طرح کرو اور جب ذبح کرو تو اچھی طرح کرو اور تم میں سے ہر ایک کو چاہیے کہ اپنی

(۸۷) ۳۴ : الاسراء : ۱۷.

(۸۸) ۲۹ : البقرة : ۲.

(۸۹) مسلم شریف، کتاب الصيد والذبائح، باب الأمر بإحسان الذبح والقتل وتحديد الشفرة، حدیث نمبر: ۵۷ (۱۹۵۵) بروایت ابو یعلیٰ شہاد بن اوس رضی اللہ عنہ، اور ان کے علاوہ دوسرے راویوں نے بھی اس کو ذکر کیا ہے۔

چھری تیز کر لے اور اپنے ذبیحہ کو راحت دے۔ ان تمام مخلوقات کی بابت اللہ کے احکام کی اطاعت کرنے پر وہ پابند شریعت اور بے ضرر انسان ہو جائے گا، جس سے ”شر و ضرر“ غلطی ہی سے صادر ہوں گے، اور اگر ایسا ہوا بھی تو جلد ہی توبہ کر لے گا۔

اور تب (گذشتہ ساری باتوں کے باعث) انسان کے لیے اللہ تعالیٰ کے ساتھ لوگوں کے ساتھ، فرشتوں، جنات، چوپایوں، تمام مخلوقات، دوست دشمن کے ساتھ اور امن و جنگ: ہر دو حالتوں میں خلق حسن اور (مطلوبہ) تہذیب و ادب کی تکمیل ہو جائے گی ﴿وَمَنْ أَحْسَنُ مِنَ اللَّهِ حُكْمًا لِّقَوْمِهِ يُؤَقِّنُونَ﴾^(۹۰): ”یقین رکھنے والے لوگوں کے لیے اللہ تعالیٰ سے بہتر فیصلے اور حکم کرنے والا کون ہو سکتا ہے۔“ ﴿وَمَنْ أَحْسَنُ دِينًا مِّمَّنْ أَسْلَمَ وَجْهَهُ لِلَّهِ وَهُوَ مُحْسِنٌ وَاتَّبَعَ مِلَّةَ إِبْرَاهِيمَ حَنِيفًا﴾^(۹۱)!!: ”اور اُس شخص سے بہتر دین پر کون ہے جس نے اپنا چہرہ اللہ کے سامنے جھکا دیا، وہ نیکی پر کار بند ہے اور اس نے ابراہیم (علیہ السلام) کے دین کی پیروی کی، جو یکسو تھا۔“

اللہ تعالیٰ سے دعا ہے کہ وہ ہمیں غفلت سے بیدار کر دے، ہر حال میں اپنے ادب اور فرماں برداری کی توفیق مرحمت فرمائے۔ آمین^(۹۲)!



(۹۰) ۵۰ : المائدۃ : ۵ .

(۹۱) ۱۳۵ : النساء : ۳ .


(۹۲) اس کے بعد وقت میں اتنی گنجائش نہیں کہ اخلاق کی حامل شخصیت کے اوصاف اور دوسرے اہل معاملہ لوگوں کے ساتھ اس کے تعلق کی نوعیت کے اعتبار سے اخلاق کی تقسیم کے موضوع پر ایک مستقل بحث قلم بند کی جائے، اگرچہ اس موضوع کی بھی اہمیت ہے اور نقاط کی شکل میں اس کی ایسی وضاحت ہونی چاہیے جو اس باب میں انسان کے لیے حسن اخلاق کی پابندی میں معاون ثابت ہوں۔



تیسری بحث

مختلف متعلقات کے اعتبار سے اخلاق کی شجرہ وار تقسیم

اخلاق کی قسمیں



* * *



پانچویں فصل

اخلاق کے متعلق اقوال پر ایک نظر

یہ فصل مندرجہ ذیل بحثوں پر مشتمل ہے:

تمہید۔

پہلی بحث: اخلاق حمیدہ کی اہمیت پر ایک نظر۔

دوسری بحث: اخلاق کی تشکیل اور اخلاق حمیدہ کی تحصیل کے طریقوں پر

ایک نظر۔

تیسری بحث: اخلاق کے مواقع پر غور و فکر۔

چوتھی بحث: نصیحت و خیر خواہی کے سلسلے میں علامہ ابن حزم ظاہری

کے اقوال و افکار۔





تمہید

یہ بات بالکل واضح ہے کہ نفس انسانی کے کچھ خیالات و افکار اچھے ہوتے ہیں اور کچھ بُرے، سوائے انبیاء و رسل صلوات اللہ وسلامہ علیہم کے؛ کیونکہ اللہ تعالیٰ نے ان کی عصمت و حفاظت فرمائی ہے۔ لہذا انسان پر لازم ہے کہ اس کے ذہن میں اچھے خیالات پرورش پائیں، ان کا زیادہ سے زیادہ متلاشی رہے، جہاں تک ہو سکے اپنی زندگی میں ان پر عمل کرے اور دوسروں کو ان کی دعوت دے۔ جبکہ بُرے افکار و خیالات کو دفع کرے، ان پر استغفار کرے اور ان کی پیروی نہ کرے، ورنہ خود بھی گمراہ ہو گا اور دوسروں کو بھی گمراہ کرے گا، خود بھی ہلاک ہو گا اور دوسروں کو بھی ہلاک کرے گا۔ ابو حفص عمر بن سالم حدّ درحمہ اللہ فرماتے: ”جو شخص ہمہ وقت اپنے اعمال و احوال کو کتاب و سنت سے نہ تولے اور نہ اپنے خیالات کو غلط سمجھے، تو اسے انسانوں کی فہرست میں شمار نہ کرو،“ (۹۳)۔



(۹۳) مفتاح الجنة فی الاحتجاج بالنسب، علامہ سیوطی رحمہ اللہ: ص ۲۶۳۔ نزہۃ الفضلاء تہذیب سیر اعلام النبلاء، محمد بن حسن بن عقیل موسیٰ: ص ۹۱۳۔ یہ بایں ہمہ ہے کہ حدّاد کے یہاں صوفیہ کے بعض شیطانات (متنازع و مختلف فیہ اقوال) بھی پائے جاتے ہیں، جیسا کہ مذکورہ بالا کتاب میں ان کے حالات میں درج بھی ہے۔ اللہ تعالیٰ ہم سب لوگوں کو معاف فرمائے۔





پہلی بحث

اخلاق حمیدہ کی اہمیت پر ایک نظر

یہ بحث مندرجہ ذیل موضوعات پر مشتمل ہے:

- ۱- لوگوں کے مالی و دنیوی لالچ اور دینی و اخلاقی لالچ کا موازنہ۔
- ۲- جمال پوشاک اور جمال اخلاق کے درمیان تقابل۔
- ۳- ہم غلطی کیوں کرتے ہیں؟
- ۴- اخلاق حمیدہ اور اللہ تعالیٰ کی عبادت۔
- ۵- ظاہر و باطن اور صورت و اخلاق میں انسان کی انسانیت۔
- ۶- ہم بہت غلطی کرتے ہیں۔
- ۷- اخلاق کے معنی و مطلب کے بارے میں ایک خیال۔
- ۸- اے...!!



۱- لوگوں کے مالی و دنیوی اور دینی و اخلاقی لالچ کا موازنہ :

میں نے لوگوں کے دنیا، مال اور اس کی حفاظت پر حریص ہونے اور اکثر کے دین اور اخلاق سے غفلت برتنے پر غور کیا تو اس نتیجے پر پہنچا کہ اگر لوگ ”مال و دولت“ کے مانند اپنے ”اخلاق“ پر توجہ دیں اور اپنے ”مال“ کی طرح اپنے ”اخلاق“ کی بھی حفاظت کریں تو معاشرے سے بہت سی ”اخلاقی بیماریاں“ ختم ہو جائیں، لوگوں کا اخلاق درست ہو جائے اور جس طرح لوگ دنیائے فانی کے وارث ہوتے ہیں اسی طرح اخلاق حمیدہ، اعمال فاضلہ اور علم و دین کے بھی وارث ہوں۔ ہاں یہ ضرور ہے کہ ان میں نہ ورثہ کے حصے طے ہیں اور نہ ہی مورث۔ جیسا کہ دنیا کی میراث کا معاملہ ہے؛ بلکہ ہر انسان کی مرضی ہے کہ وہ جتنا چاہے اخلاق حمیدہ اور علم و دین سے بہریاب ہو جائے اور جس سے چاہے علم و اخلاق حاصل کرے۔ یہ اللہ کا خاص فضل ہے، وہ جسے چاہتا ہے نواز دیتا ہے تو کیا کوئی ہے اس عظیم میراث کو حاصل کرنے والا؟!

۲- جمال پوشاک اور جمال اخلاق کے درمیان موازنہ :

اللہ خالق و حکیم سبحانہ و تعالیٰ نے اپنی حکمت کے تحت انسان کے لیے دو ”قابل شرم“ چیزیں بنائیں اور ہر دو قابل شرم چیز کے لیے ایک ایک پردہ بنایا۔ وہ دو قابل شرم چیزیں انسان کا جسم اور نفس ہیں، جسم کے لیے لباس اور پوشاک کو پردہ بنایا اور نفس کے لیے اخلاق اور حسن اعمال کو پردہ بنایا۔

پھر اللہ تعالیٰ نے دونوں ستر کے اختیار کرنے کا حکم بھی دیا ہے اور ان میں سے زیادہ اہم ستر سے باخبر بھی کر دیا ہے، انسان کا لباس اس کو اخلاق حمیدہ سے بے نیاز نہیں کرتا۔ اسی وجہ سے اللہ تعالیٰ نے فرمایا:

﴿يَبْنِيْٓ ءَادَمَ قَدْ اَنْزَلْنَا عَلٰٓيْكُمْ لِبَاسًا يُّوْرِي سَوْءَٔتِكُمْ وَرِيْشًا وَّلِبَاسَ النّفُوْى ذٰلِكَ خَيْرٌۭ ذٰلِكَ مِّنْ ءَايٰتِ اللّٰهِ لَعَلَّهُمْ يَذَّكَّرُوْنَ ﴿٢٦﴾ يَبْنِيْٓ ءَادَمَ لَا يَفْنِنٰكُمْ الشّٰيْطٰنُ كَمَا اَخْرَجَ اٰبَوٰٓيْكُمْ مِّنَ الْجَنَّةِ يَنْزِعُ عَنْهُمَا لِبَاسَهُمَا لِيُرِيَهُمَا سَوْءَٔتِهِمَا ۗ اِنَّهٗ دَرِيْٓرٌ كُفُوْٓآءٌ ۗ هُوَ وَقَبِيْلُهٗ



مَنْ حَيْثُ لَا تَرَوْنَهُمْ إِنَّا جَعَلْنَا الشَّيَاطِينَ أَوْلِيَاءَ لِلَّذِينَ لَا يُؤْمِنُونَ ﴿۹۳﴾

”اے آدم (علیہ السلام) کی اولاد! ہم نے تمہارے لیے لباس اتارا ہے جو تمہاری شرم گاہوں کو بھی چھپاتا ہے اور موجب زینت بھی ہے اور تقوے کا جو لباس ہے وہ سب سے بہتر ہے۔ یہ اللہ تعالیٰ کی نشانیوں میں سے ہے تاکہ لوگ یاد رکھیں۔ اے اولاد آدم (علیہ السلام)! شیطان تم کو کسی فتنے میں نہ ڈال دے جیسا کہ اس نے تمہارے ماں باپ کو جنت سے باہر کر دیا (ایسی حالت میں کہ) ان کا لباس بھی اترا دیا تاکہ وہ ان کو ان کی شرم گاہیں دکھائے۔ وہ اور اس کا لشکر تمہیں دیکھتے ہیں جہاں سے کہ تم ان کو نہیں دیکھتے ہو۔ بیشک ہم نے شیطانوں کو ایمان نہ لانے والوں کا دوست بنا دیا ہے۔“

یہ نص قرآنی اس مفہوم کی وضاحت میں بڑی عجیب و غریب ہے، مگر یہاں اس پر تفصیل سے کلام کرنے کی گنجائش نہیں ہے، بس انسان کو اس میں خوب غور کرنا چاہیے۔

اللہ تعالیٰ نے اپنے احسان و کرم سے ہمیں دو لباس عطا کیے اور ان دونوں کو اپنی نشانیاں قرار دیا تاکہ وہ ہمیں اللہ کی یاد دلاتی رہیں۔ قرآن کریم نے اس چیز کی طرف اشارہ کیا ہے کہ انسان کے شرم گاہ کھولنے اور شیطان، نیز اس کے چیلوں کے درمیان جو اس سے دوستی رکھتے ہیں اور اس کی اتباع کرتے ہیں، ایک (خاص) تعلق ہے۔ شیطان انسان کو جسم کی شرم گاہ کھولنے کے عیب میں مبتلا ہونے، نیز بُرے اخلاق کے ارتکاب کی راہ سے نفس کی شرم گاہ کھولنے کے عیب میں مبتلا ہونے پر ابھارتا ہے۔

رسول اللہ ﷺ نے آگاہ کیا ہے کہ دنیا میں بھی ستر ہوتا ہے اور آخرت میں بھی، جیسا کہ ام سلمہ رضی اللہ عنہا کی روایت کردہ حدیث میں ہے: «قَالَتْ: اسْتَيْقِظَ النَّبِيُّ ﷺ ذَاتَ لَيْلَةٍ فَقَالَ: «سُبْحَانَ اللَّهِ مَاذَا أَنْزَلَ اللَّيْلَةَ مِنَ الْفِتَنِ! وَمَاذَا فُتِحَ مِنَ الْخَزَائِنِ! أَيَقْظُوا صَوَاحِبَاتِ الْحَجْرِ؛ قُرْبُ كَأَسِيَّةٍ فِي الدُّنْيَا، عَارِيَّةٍ فِي الْآخِرَةِ» (۹۵)!!

”ام سلمہ رضی اللہ عنہا فرماتی ہیں کہ نبی پاک ﷺ ایک رات بیدار ہوئے تو فرمایا: سبحان اللہ! آج رات کتنے فتنے نازل ہوئے اور کتنے خزانے کھولے گئے؟ ان کمروں میں سونے والیوں کو جگا دو؛ کہ دنیا میں

(۹۳) ۲۶-۲۷ : الاعراف : ۷۔

(۹۵) بخاری شریف، کتاب العلم، باب العلم والعظة بالليل، حدیث نمبر: ۱۱۵۔

بہت سی کپڑے پہننے والی عورتیں آخرت میں ننگی ہوں گی۔“

بلاشبہ! آخرت میں کپڑے پہننے والا وہ ہو گا جو اس دنیا سے اعمالِ صالحہ اور اخلاقِ حمیدہ کے ذریعے، دارِ آخرت کے لیے مفید روحانی پوشاک تیار کرے، وہ کپڑے پہننے والا نہیں جو دنیا میں بس حسین و جمیل لباس پہننے کی فکر کرے (اور اخلاقِ حمیدہ کی پوشاک سے غافل رہے)۔

دینِ اسلام دنیا و آخرت کو ایک دوسرے کے ساتھ مربوط کرتا ہے۔ اسی طرح جمالِ حسی اور جمالِ معنوی کو بھی باہم مربوط کرتا ہے۔ اسی کے متعلق اللہ تعالیٰ کا یہ ارشاد بھی ہے:

﴿وَتَكَزُّوْهُنَّ فِیْئَبْ خَیْرَ الزَّادِ النَّقْوٰی وَاتَّقُوْنَ یَتَأُوْلٰی اَلْاَلْبَبِ﴾ (۹۶):

”اور اپنے ساتھ سفر خرچ لے لیا کرو، سب سے بہتر توشہ اللہ تعالیٰ کا ڈر ہے اور اے عقل مندو! مجھ سے ڈرتے رہا کرو۔“

ایک شاعر کہتا ہے:

لَیْسَ الْجَمَالَ بِاَنْوَابٍ تُزَيِّنُنَا * اِنَّ الْجَمَالَ جَمَالُ الْعِلْمِ وَالْاَدَبِ (۹۷)
حقیقی حسن و جمال زیبائش و آرائش بخش کپڑوں سے نہیں ہے؛ (بلکہ) اصل حسن و جمال علم و ادب کا (بخشش ہوا) حسن و جمال ہے۔

ایک دوسرا شاعر کہتا ہے:

وَهَلْ يَنْفَعُ الْفِتْيَانَ حُسْنٌ وُّجُوْهِهِمْ * اِذَا كَانَتْ الْاَخْلَاقُ غَيْرَ حَسَانٍ (۹۸)
نوجوانوں کو ان کے چہروں کا حسن فائدہ نہیں پہنچا سکتا، اگر ان کا اخلاق اچھا نہ ہو۔

ایک دوسرا شاعر کہتا ہے:

جَمَالَ الْوَجْهِ مَعَ فَبْحِ الثُّفُوْسِ * كَقَنْدِيْلٍ عَلٰی قَبْرِ الْمَجْوِسِيِّ!
باطن کی خرابی کے ساتھ چہرے کا حسن ایسا ہے جیسے مجوسی کی قبر پر لائین جل رہی ہو۔

(۹۶) : البقرة : ۲

(۹۷) : ملاحظہ ہو : السحر الحلال في الحكم والأمثال: ص ۱۰۶.

(۹۸) : ملاحظہ ہو: دیوان علی بن ابی طالب ؑ: ص ۲۸.

۳۔ ہم غلطی کیوں کرتے ہیں؟:

بعض اوقات انسان کو حیرت ہوتی ہے کہ ایک عقل مند آدمی غلطی کیوں کرتا ہے؟ بیشک عقل مند آدمی کی شان یہی ہے کہ وہ اپنی زندگی میں درست راہ پر رہے نہ کہ غلط راہ پر، حق پر رہے نہ کہ باطل پر۔ پھر عقل مند انسان غلطی کیوں کرتا ہے؟ جب میں نے اس پر غور کیا تو سمجھ میں آیا کہ عقل مند انسان بعض اوقات متعدد اسباب کے تحت، غلطی و گمراہی میں واقع ہو جاتا ہے، جو یہ ہیں:

۱۔ اپنی حیثیت اور شایانِ شان بات سے غفلت: بڑا آدمی یہ بات فراموش کرنے کے باعث غلطی کر بیٹھتا ہے کہ وہ بڑا ہے، عالم یہ بھول جانے کی وجہ سے غلطی کرتا ہے کہ وہ عالم ہے، استاذ سے غلطی اس وجہ سے ہوتی ہے کہ وہ فراموش کر جاتا ہے کہ وہ استاذ ہے، شاگرد اپنا شاگرد ہونا بھول جانے کے باعث غلطی کرتا ہے، باپ اس لیے غلطی کرتا ہے کہ وہ باپ ہونا بھول جاتا ہے اور بیٹا یہ بھول جانے کے سبب غلطی کرتا ہے کہ وہ بیٹا ہے۔ اسی طرح آپ معاشرے کے دوسرے تمام افراد کو سمجھ لیں۔ اسی لیے آپ دیکھیں گے کہ یہ لوگ غلطی کی ذمے داری ان لوگوں پر ڈالتے ہیں جو ان کے مقام و مرتبے اور حیثیت میں ان کے شریک ہوتے ہیں۔ چنانچہ بڑا آدمی بڑوں کو ملامت کرتا ہے۔ جو عالم غلطی کا مرتکب ہوتا ہے وہ دوسرے علما کو لعن طعن کرتا ہے، ان کو ذمے دار ٹھہراتا ہے۔ ایک استاذ غلطی ہو جانے پر دوسرے اساتذہ اور مربیوں کا نام لیتا ہے، طالب علم دوسرے طلبہ کا، باپ بیٹے کا اور بیٹا باپ کا۔ یہ سب کچھ صرف اس وجہ سے ہوتا ہے کہ انسان اپنی حیثیت، اپنا مقام و مرتبہ اور اپنی ذمے داری بھول جاتا ہے۔ تو کیا ہم اس حقیقت کو یاد رکھنے کے لیے تیار ہیں تاکہ غلطی سے بچ سکیں؟

۲۔ ایک سبب یہ ہے کہ بعض اوقات ”غلطی کے اسباب“ عقل مند کی عقل اور مومن کے ایمان پر غالب آجاتے ہیں، مثلاً اس پر اس کی خواہش یا حیوانی شہوت غالب آجاتی ہے یا وہ اپنے آس پاس کے ماحول یا بُری صحبت میں گرفتار ہو جاتا ہے۔ پس ان کی غلطی کے سبب اس سے بھی غلطی سرزد ہو جاتی ہے اور ان کی گمراہی کے باعث یہ بھی گمراہی کا شکار ہو جاتا ہے۔

۳۔ انسان کی غفلت، اپنے فرائض اور ذمے داری کا عدم احساس۔



۳۔ کبھی انسان غیر ارادی طور پر غلطی میں مبتلا ہو جاتا ہے۔

اس قسم کے دوسرے اسباب بھی ہیں۔ حق کا سچا طالب اور عقل مند آدمی وہ ہے جو ان اسباب پر متنبہ ہو کر ان سے اجتناب کرے۔ دعا ہے کہ اللہ تعالیٰ ہلاکت و بد بختی کے ان اسباب سے ہمیں محفوظ اور دور رکھے۔ آمین!

۴۔ اخلاق حمیدہ اور اللہ تعالیٰ کی عبادت :

اخلاق حمیدہ اللہ کی پیدا کردہ اس فطرت کا بنیادی حصہ ہے جس پر اس نے لوگوں کو پیدا کیا ہے۔ اسی طرح یہ اخلاق حمیدہ اس شریعت اور عبادت کا بھی بنیادی جز ہے جنہیں اسلام لے کر آیا۔ اس اخلاق کو اختیار کرنے میں ہمارا اللہ کی عبودیت و بندگی کرنا، یہ اسی (روح) عبودیت و بندگی کا جز ہے جو ہماری تمام عبادتوں میں کار فرما ہے۔ اس اخلاق کو سمجھنا اور اس پر مضبوطی سے عمل کرنا، اللہ تعالیٰ کی عبودیت کے معنی و مفہوم کو سمجھنے اور اس پر عمل کرنے سے مربوط ہے (گویا انسان کا اخلاق اور اللہ کے لیے اس کی بندگی لازم و ملزوم ہیں)۔

طاعت و فرماں برداری کے شرف و اعزاز کا مدار، مطاع اور صاحب فرمان کی ذات کے شرف و اعزاز پر ہے؛ لہذا جو آدمی اللہ کی اطاعت کرتا ہے، وہ ماسوا اللہ کی اطاعت کرنے والے کی طرح نہیں ہے۔ یہی تو وہ عظیم الشان چیز ہے جو انسان کو اللہ تعالیٰ کی عبادت پر ابھارتی ہے۔ اگر انسان اللہ تعالیٰ کی عبادت کرتے وقت یہ ذہن نشین رکھے کہ وہ اس ذات کی عبادت کر رہا ہے جو دنیا و آخرت میں اس کا مولیٰ و آقا ہے، جو آسمانوں اور زمینوں کا منتظم و حاکم ہے، جو ہر چیز کا پالنہار اور مالک ہے، خلق و امر کے تمام معاملات جس کے ساتھ خاص ہیں اور ان امور میں کوئی بھی اس کا شریک نہیں ہے، اسی طرح وہ معبود برحق کی دیگر تمام صفات کو یاد کرے تب اسے اس عبادت کے شرف و اعزاز کا صحیح علم ہوگا، اسے اپنے لیے اس عبادت کی ضرورت کا ادراک ہوگا۔ اس عبادت کی اہمیت کی معرفت ہوگی، اس عبادت کی حقیقت اور اس کی لذت کا احساس ہوگا، اللہ تعالیٰ سے دعا ہے کہ ہمیں اس کی توفیق اور ہدایت عطا فرمائے۔ آمین!

ہم لوگوں کو دیکھتے ہیں کہ اگر کسی کو کوئی سربراہ مملکت، یا کوئی بادشاہ کسی چیز کا حکم دے یا اسے



کسی کام کی ذمہ داری سونپ دے یا اسے ملاقات کے لیے بلائے تو وہ خوشی سے پھولے نہیں سماتا، آپ اسے دیکھیں گے کہ وہ اس پر فخر کرتا ہے، چاہتا ہے کہ لوگوں کو یہ بات بتادے یا لوگ اس کے بارے میں باتیں کریں، حالانکہ اس کا دائرہ کار اس سے زیادہ کچھ نہیں کہ اللہ کی ایک مخلوق (ایک انسان) کسی دوسری مخلوق (دوسرے انسان) سے ملاقات کر رہی ہے یا اللہ کے ایک بندے نے اس کے دوسرے بندے کو کوئی حکم دیا ہے۔ یہ کس قدر سخت تعجب کی بات ہے؟! ہمیں کیا ہو گیا ہے کہ بادشاہِ حقیقی (اللہ تعالیٰ) کی اطاعت پر فخر نہیں کرتے، ہم ہر چیز کے پالنہار اور مالک کی فرماں برداری پر ناز نہیں کرتے، ہم دنیا و آخرت کے مالک و خالق کی عبودیت پر خوشی نہیں مناتے، ہمیں کیا ہو گیا ہے کہ ہم اُس روزِ جزا کے مالک کے ساتھ اپنے تعلق پر نازاں اور خوش نہیں ہوتے جس روز مال و اولاد کچھ کام نہ دیں گے، مگر ایسا آدمی جو اللہ تعالیٰ کے پاس سلامتی اور ایمان و عمل سے معمور دل لے کر آیا ہو گا۔ اے اللہ! ہمیں معاف فرما!

اگر انسان یہ جان لے کہ اللہ تعالیٰ کی اطاعت و عبادت میں دنیا و آخرت کی کتنی خیر پوشیدہ ہے تو اسے یقین ہو جائے گا کہ یہ عبودیت اور اطاعت تو اس کے لیے غنیمت اور دارین کی سعادت کا سامان ہے، تو پھر وہ اس کا شوقین و حریص ہو گا، اس کے سبب وہ اپنے آپ کو بے حد خوش نصیب سمجھے گا اور کسی بھی دوسری چیز کی بہ نسبت اس کو زیادہ پسند کرے گا، نیز اسے اندازہ ہو گا کہ مشقت در حقیقت اس میں نہیں کہ اللہ تعالیٰ نے اسے اپنی اطاعت کا حکم دیا ہے؛ بلکہ اپنے نفس کی اتباع میں، اپنے مولیٰ و آقا کی طاعت فراموش کر دینے اور دنیا و آخرت میں اس کے انجام بد اور پریشانیاں برداشت کرنے میں ہے۔ بلاشبہ انسان اللہ کی معصیت و نافرمانی کر کے اپنے نفس پر اتنا بوجھ لاد دیتا ہے، جس کے دنیا و آخرت میں انجام بد کو برداشت کرنے کی اس میں طاقت نہیں ہوتی، مگر ایسے عقل مند کہاں ہیں جو خود اپنے ہی ہمدرد و بہی خواہ ہوں؟

اگر انسان اس بات کو جان لے کہ اس کی تخلیق کا مقصد صرف اللہ کی عبادت ہے تو اسے اس وقت اپنی انتہائی حماقت کی وسعت کا ادراک و احساس ہو گا جب وہ اپنے آقا و مولیٰ کی عبادت چھوڑ کر ایسا کام کرے گا جس کے لیے اس کو پیدا ہی نہیں کیا گیا۔ حالانکہ اللہ عز و جل نے اس پر پہلا احسان تو یہ کیا کہ اسے پیدا کیا، پھر اس کی نشوونما کی اور پھر اسے ہدایت دی۔ اللہ تعالیٰ نے انسان سے فرمایا:



﴿ وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ﴿٥٦﴾ مَا أُرِيدُ مِنْهُمْ مِنْ رِزْقٍ وَمَا أُرِيدُ أَنْ يُطِيعُونِ ﴿٥٧﴾ إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ ﴿٥٨﴾ ﴾ (۹۹)!!

”میں نے جنات اور انسانوں کو صرف اسی لیے پیدا کیا ہے کہ وہ میری عبادت کریں۔ نہ میں ان سے روزی چاہتا ہوں نہ میری یہ چاہت ہے کہ وہ مجھے کھلائیں۔ اللہ تعالیٰ تو خود ہی سب کا روزی رساں تو انائی والا اور زور آور ہے۔“

اس کے باوجود انسان اپنے مشن و مقصد سے ہٹ جاتا ہے، سوچے وہ کتنا بڑا جاہل اور اپنے رب کے ساتھ کس قدر بے ادب اور ناشکرا ہے؟ یا اللہ، ہم کو بخش دے!!

۵- ظاہر و باطن اور صورت و اخلاق میں انسان کی انسانیت :

انسان صرف جسم اور شکل و صورت یا کپڑوں اور ظاہری وضع و ہیئت کا نام نہیں؛ بلکہ انسان کی انسانیت اس کے اخلاق، شکل و صورت، جسم و نفس اور روح و عقل کے مجموعے کا نام ہے۔

تنہا جسم انسان کے انسان ہونے کی دلیل نہیں؛ اس لیے کہ آپ کبھی انسان کی شکل میں (انسان نما) حیوان دیکھتے ہیں، مگر لوگ اس کی تخلیق کے باعث نہ کہ اخلاق کے سبب اس کو انسان کہہ دیتے ہیں، درحقیقت وہ اس تغیر کے باعث جو اس پر طاری ہو گیا ہوتا ہے، انسان نہیں رہتا مثلاً وہ پاگل ہو جائے تو ایسی حالت میں نہ انسان کی طرح سوچ سکتا ہے اور نہ ہی انسان کی طرح تصرف کر سکتا ہے؛ کیونکہ جب اس نے عقل ہی کھودی جو انسان کو حیوانات سے الگ کرنے والی ایک بنیادی چیز ہے تو گویا اس نے انسان کے بنیادی عنصر کو کھو دیا اور اس بنا پر وہ مفید نہ رہ کر مضر بن گیا۔ ظاہر ہے کہ یہ درجہ دوسرے ان بہت سے حیوانات کے درجے سے بھی فروتر ہے جن سے انسان کو فائدہ پہنچتا ہے۔ یا مثلاً انسان کا ضمیر اور اس کی اخلاقی حالت بگڑ جائے اور نتیجہ یہ ہو کہ وہ مضر بے فائدہ جنگلی جانوروں کے مانند تصرف کرنے لگے، اس وقت وہ موذی مخلوق بن جاتا ہے اور ایذا رسانی اس کی طبیعت بن جاتی ہے۔ اس صورت میں وہ سراپا ”شر“ بن جاتا ہے اور اس میں کوئی خیر باقی نہیں رہتی۔ تو کیا ایسا شخص محض اپنی تخلیق کی بنا پر انسانیت پر باقی رہا؟ ہرگز نہیں؛ بلکہ وہ تو کوئی دوسری مخلوق بن گیا ہے جو اپنی

شکل و صورت سے لوگوں کو دھوکا دیتا ہے اور انھیں یہ باور کرانے کی کوشش کرتا ہے کہ وہ انسان ہے، حالانکہ وہ انسان نہیں رہ گیا ہے۔

اللہ تعالیٰ کا ارشاد ہے:

﴿وَلَقَدْ خَلَقْنَا الْإِنْسَانَ مِنْ سُلَالَةٍ مِّن طِينٍ ﴿۱۲﴾ ثُمَّ جَعَلْنَاهُ نُطْفَةً فِي قَرَارٍ مَّكِينٍ ﴿۱۳﴾ ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظْلًا فَكَسَوْنَا الْعِظْمَ لَحْمًا ثُمَّ أَنْشَأْنَاهُ خَلْقًا آخَرَ ﴿۱۴﴾ فَتَبَارَكَ اللَّهُ أَحْسَنُ الْخَالِقِينَ ﴿۱۵﴾﴾

”یقیناً ہم نے انسان کو مٹی کے جوہر سے پیدا کیا۔ پھر اسے محفوظ جگہ میں نطفہ بنا کر رکھا۔ پھر ہم نے نطفے کو لو تھڑا بنایا، پھر ہم نے لو تھڑے کو گوشت کا ٹکڑا کر دیا۔ پھر گوشت کے ٹکڑے کو ہڈیاں بنا دیا، پھر ہڈیوں کو ہم نے گوشت پہنا دیا۔ پھر دوسری صورت میں اس کو پیدا کر دیا۔ برکتوں والا ہے وہ اللہ جو سب سے بہترین پیدا کرنے والا ہے۔“

غور کرو کہ اللہ تعالیٰ نے تمہیں یہ کس طرح بتایا کہ اس نے تمہیں مٹی کے اجزا سے پیدا کیا، اس کے بعد فرمایا: ﴿ثُمَّ أَنْشَأْنَاهُ خَلْقًا آخَرَ﴾!! ”پھر ہم نے اس کو دوسری بناوٹ میں پیدا کر دیا۔“

قاضی ابو بکر ابن العربی فرماتے ہیں کہ: ”آپ کو یہ معلوم ہونا چاہیے کہ قدر و منزلت صرف تربیت کی (وجہ سے ہوتی) ہے، نہ کہ مٹی کی (وجہ سے)“، (۱۰۱)!!

پیشک! انسان کی انسانیت اس کے جسم سے نہیں؛ بلکہ اس کے نفس، فکر اور اخلاق کی وجہ سے ہے۔ اس کی دلیل یہ ہے کہ جب اس کی وفات ہو جاتی ہے تو اہل خانہ اس کی تدفین میں جلدی کرتے ہیں۔ اگر انسان صرف جسم کا نام ہو تا تو موت کے بعد اس کی تدفین میں جلدی نہ کرتے (۱۰۲)۔

اخلاق حمیدہ سے متصف ہونے اور اسے حاصل کرنے کی کوشش کا ایک اہم سبب ہے، انسان کا اس حقیقت کو جاننا، یعنی اپنے نفس کی حقیقت اور انسانیت کے مفہوم کی معرفت حاصل کرنا؛ تاکہ اس

(۱۰۰) ۱۲-۱۳ : المؤمنون : ۲۳

(۱۰۱) قانون التأویل : ص ۵۸

(۱۰۲) الأخلاق والسير: ص ۳۰ میں علامہ ابن حزم ظاہری رحمہ اللہ نے اس سے ملتی جلتی بات لکھی ہے، وہیں سے میں نے یہ فکر اور بعض مضمون لیا ہے۔

پر توجہ دے، اس کی حفاظت کی کوشش کرے اور اپنی اور اپنے نفس کی حقیقت کے سمجھنے میں غلطی، اور ”خلق“ اور ”خُلق“ کے درمیان رشتے کی حقیقت کے علم و ادراک میں ضلال و انحراف کی وجہ سے اپنے اخلاق و کردار میں بے راہ روی کا شکار نہ ہو۔

علامہ ابو القاسم راغب اصفہانی لکھتے ہیں کہ: لفظ ”الانسان“ تقریباً ایسا ”بے معنی لفظ“ بن کر رہ گیا ہے جس کا خارج میں کوئی مصداق اور وجود نہیں، ”عنازیل“ اور ”عنتاء مُغرب“ وغیرہ جیسے ”الفاظ“ کی طرح جن کا خارج میں کوئی وجود و معنی نہیں۔ چنانچہ اللہ تعالیٰ نے (معبود) نام رکھے گئے اسماء کے بارے میں فرمایا: ﴿إِنَّ هِيَ إِلَّا أَسْمَاءُ سَمَّيْتُمُوهَا أَنْتُمْ وَءَابَاؤُكُمْ﴾^(۱۰۳): ”در اصل یہ صرف نام ہیں جو تم نے اور تمہارے باپ دادوں نے رکھے لیے ہیں۔“

نیز اللہ تعالیٰ کا فرمان ہے: ﴿مَا تَعْبُدُونَ مِنْ دُونِهِ إِلَّا أَسْمَاءُ سَمَّيْتُمُوهَا﴾^(۱۰۴): ”اس کے سوا تم جن کی پوجا پاٹ کر رہے ہو وہ سب نام ہی نام ہیں جو تم نے خود ہی گھڑ لیے ہیں۔“
تو دیکھو کہ اللہ تعالیٰ نے انھیں اسم بلا مسمیٰ قرار دیا ہے۔

انسان سے میری مراد وہ حیوان نہیں ہیں جو کشیدہ قامت، چوڑے ناخنوں، چکنی کھال اور ہنستے ہوئے چہرے والے ہوں۔ جو بولتے تو ہیں، مگر نفسانی خواہشات کے بارے میں، سیکھتے ہیں، مگر وہ چیز جو مضر ہے نہ کہ مفید، علم رکھتے ہیں، مگر دنیاوی زندگی کی ظاہری چمک دمک کا۔ آخرت سے وہ بالکل غافل ہیں، اپنے ہاتھوں سے کتاب لکھ کر (اور اس میں تحریف و تبدیلی کر کے) کہتے ہیں کہ یہ اللہ کی کتاب ہے؛ تاکہ وہ اس سے معمولی مال حاصل کر سکیں، بحث و مباحثہ تو کرتے ہیں، مگر باطل و ناحق پر؛ تاکہ اس کے ذریعے حق کو پاش پاش کر سکیں، ایمان تو رکھتے ہیں، مگر دجالوں اور شیطانوں پر، عبادت تو کرتے ہیں، مگر غیر اللہ کی جو نہ نقصان پہنچا سکتے ہیں نہ نفع، رات میں کام کرتے ہیں، مگر ناپسندیدہ، نماز میں آتے ہیں، مگر زبردستی ڈھیلے ڈھالے اور سست بن کر، اللہ کا ذکر کرتے ہیں، مگر بہت کم، نماز تو پڑھتے ہیں، مگر ان نمازیوں میں سے ہوتے ہیں جو اپنی نماز (میں بھی) سستی و غفلت برتتے ہیں، ذکر کرتے ہیں، مگر جب انھیں یاد دلایا جائے، اللہ کو پکارتے ہیں، مگر اللہ کے ساتھ دوسرے معبودوں کو

(۱۰۳) : ۲۳ : النجم : ۵۳.

(۱۰۴) : ۴۰ : یوسف : ۱۲.



بھی پکارتے ہیں، خرچ کرتے ہیں، مگر بڑی مشکل اور تنگ دلی سے، فیصلہ کرتے ہیں، مگر جاہلیت کا فیصلہ چاہتے ہیں، ایجاد کرتے ہیں، مگر بہتان اور جھوٹ کی اور قسم کھاتے ہیں، مگر غیر اللہ کی، وہ بھی جھوٹی۔

تو یہ لوگ اگرچہ معروف شکل میں انسان ہیں، لیکن عقلی و اصلی شکل و صورت میں نہ انسان ہیں نہ بندر۔ جیسا کہ امیر المؤمنین حضرت علی بن ابی طالبؓ نے فرمایا: اے مردوں کے سائے، نہ کہ مرد! بلکہ یہ لوگ وہ انسان ہیں جن کا ذکر اس آیت میں کیا گیا ہے: ﴿شَيْطَانِ الْإِنْسِ وَالْحِجْنِ يُوحَىٰ بَعْضُهُمْ إِلَىٰ بَعْضٍ زُخْرَفَ الْقَوْلِ عُرْوَةً﴾ (۱۰۵):

”انسانوں اور جنات میں سے شیاطین (شیطان صفت)، جو ایک دوسرے کو دھوکا دینے کے لیے چکنی چڑی بناوٹی باتوں کا وسوسہ ڈالتے رہتے تھے۔“

اور میں سمجھتا ہوں کہ بھرتی نے انسان کو ظاہری شکل و صورت کے بجائے اخلاق و کردار کی وجہ سے انسان قرار دے کر بالکل درست کہا ہے، چنانچہ وہ کہتا ہے:

لَمْ يَبْقَ مِنْ جُلِّ هَذَا النَّاسِ بَاقِيَةٌ * يَنَالُهَا الْفَهْمُ إِلَّا هَذِهِ الصُّورُ

بیشتر لوگوں میں سے (انسانیت والا) ایسا کوئی نہیں بچا جسے عقل و خرد قبول کرے، مگر (انسانوں جیسی) یہ صورتیں (یعنی: لوگوں میں بیشتر وہ ہیں جن میں آدمیت نام کی کوئی چیز نہیں رہی کہ عقل و فہم اس کا احاطہ کرے، بس ان کی شکل و صورت آدمی جیسی ہے)۔

اور نہ ہی اس شاعر نے غلط کہا:

فَجَلُّهُمْ إِذَا فَكَّرْتَ فِيهِمْ * حَمِيرٌ أَوْ ذَنَابٌ أَوْ كِلَابٌ

ان میں سے اکثر کے بارے میں جب تم غور کرو گے (تو پاؤ گے کے وہ) گدھے ہیں، یا بھڑیے یا کتے۔

ان باتوں کو محض شاعرانہ لفاظی اور اطلاق مجازی کے قبیل سے نہیں سمجھنا چاہیے۔
اللہ تعالیٰ خود فرماتے ہیں:



﴿أَمْ تَحْسَبُ أَنَّ أَكْثَرَهُمْ يَسْمَعُونَ أَوْ يَعْقِلُونَ إِنْ هُمْ إِلَّا كَالْأَنْعَامِ بَلْ هُمْ أَضَلُّ سَبِيلًا﴾ (۱۰۶) (۱۰۷):

”کیا آپ اسی خیال میں ہیں کہ ان میں سے اکثر سنتے یا سمجھتے ہیں، وہ تو جانوروں کے مانند ہیں؛ بلکہ ان سے بھی زیادہ بھٹکے ہوئے۔“

ابن مبارک رحمہ اللہ سے دریافت کیا گیا کہ انسان کون ہیں؟ تو فرمایا: علما۔ عرض کیا گیا تو بادشاہ کون ہیں؟ فرمایا: زاہد و عابد بندے۔ پوچھا گیا: گھٹیا اور نچلے درجے کے لوگ کون ہیں؟ فرمایا: جو دین کے ذریعے دنیا کھاتے ہیں۔

ابن مبارک رحمہ اللہ نے غیر عالم کو انسان قرار نہیں دیا؛ کیونکہ جس خصوصیت کے باعث انسان بہائم سے ممتاز اور الگ ہوتا ہے وہ امتیازی خصوصیت ”علم“ ہے۔ تو انسان اس ”علم“ کے سبب ”انسان“ ہے جس سے اس کا شرف و اعزاز ہے، اپنی طاقت کی وجہ سے انسان، انسان نہیں کہلاتا؛ اس لیے کہ اونٹ انسان سے کہیں زیادہ طاقتور ہیں، نہ حجم کے بڑے ہونے کے سبب؛ کہ ہاتھی اس سے کہیں زیادہ کچم کچم ہوتے ہیں، نہ بہادری کی وجہ سے؛ کہ درندے اس سے بہت زیادہ بہادر ہوتے ہیں، نہ کھانے کی وجہ سے؛ کہ بیل کا پیٹ اس سے کہیں زیادہ وسیع و عریض ہوتا ہے اور نہ ہی قوتِ باہ کی وجہ سے؛ کہ معمولی سا گوریا پرندہ اس سے زیادہ جماع پر قادر ہوتا ہے، حقیقت یہ ہے کہ انسان کو تو محض تعلم، تدبر اور تفکر کے لیے پیدا کیا گیا ہے (۱۰۸)۔

کہنے والے نے کیا خوب کہا ہے:

يَا خَادِمَ الْجِسْمِ كَمْ تَشْقَى بِخِدْمَتِهِ * أَتَظْلُبُ الرِّبْحَ مِمَّا فِيهِ خُسْرَانُ
أَقْبِلْ عَلَى النَّفْسِ وَاسْتَكْمِلْ فَضَائِلَهَا * فَأَنْتَ بِالرُّوحِ لَا بِالْجِسْمِ إِنْسَانُ (۱۰۹)

اے جسم کو پالنے والے! اس کی خدمت میں کتنی مشقت اٹھائے گا؟ تم اس چیز میں نفع تلاش کر رہے ہو جس میں نقصان ہی نقصان ہے۔

(۱۰۶) : ۴۴ : الفرقان : ۲۵.

(۱۰۷) "تفصیل النشأتین و تحصیل السعادتین" ، علامہ ابوالقاسم راغب اصفہانی : ص ۵۰-۵۳.

(۱۰۸) "نموذج من الأعمال الخيرية في إدارة الطباعة المنيرية" : ص ۳۳.

(۱۰۹) ملاحظہ فرمائیں : قصیدة عنوان الحکم : ص ۳۶.



نفس پر توجہ دو اور اس کے فضائل و محاسن کی تکمیل کرو؛ اس لیے کہ تم روح کی وجہ سے انسان ہو، نہ کہ جسم کی وجہ سے۔

دوسرے شاعر (زہیر بن ابی سلمیٰ) نے کہا:

وَكَاثِنٌ تَرَى مِنْ صَامِتٍ لَكَ مُعْجِبٍ * زِيَادَتُهُ أَوْ نَقْصُهُ فِي التَّكْلِيمِ
لِسَانُ الْفَتَى نِصْفٌ وَنِصْفٌ فُؤَادُهُ * فَلَمْ يَبْقَ إِلَّا صُورَةُ اللَّحْمِ وَالْدَّمِ (۱۱۰)

آپ نے بارہا ایسے خاموش لوگوں کو دیکھا ہوگا جو آپ کو پسند ہونگے جبکہ انسان (کے مرتبے) کی بلندی و پستی اس کی گفتگو میں (پوشیدہ) ہے۔

نوجوان کی ”زبان“ اس کا ”آدھا حصہ“ ہے اور ”آدھا حصہ“ اس کا ”دل“ ہے۔ اس کے بعد تو بس گوشت اور خون سے مرکب شکل و صورت رہ جاتی ہے۔

لوگوں میں باہمی تفاوت سیرت و کردار کی وجہ سے ہوتا ہے۔ نہ کہ شکل و صورت سے، اخلاق سے ہوتا ہے نہ کہ جسم سے اور نفس و روح سے ہوتا ہے نہ کہ ظاہری پیکر سے۔ جہاں تک جسم اور ظاہری سراپا کی بات ہے تو سارے انسانوں کی ہیئت ایک ہے اور مادہ میٹیریل بھی ایک، جیسا کہ کسی شاعر نے کہا ہے:

النَّاسُ مِنْ جِهَةِ التَّمَثِيلِ أَكْفَاءُ * أَبُوهُمُ آدَمُ وَالْأُمُّ حَوَاءُ
نَفْسٌ كَنَفْسٍ وَأَرْوَاحٌ مُشَاكِلَةٌ * وَأَعْظَمُ خُلِقَتْ فِيهِمْ وَأَعْضَاءُ
فَإِنْ يَكُ لَهُمْ فِي أَصْلِهِمْ شَرَفٌ * يُفَاخِرُونَ بِهِ فَالطَّيْنُ وَالْمَاءُ
مَا الْفَخْرُ إِلَّا لِأَهْلِ الْعِلْمِ إِنَّهُمْ * عَلَى الْهُدَى لَمَنْ اسْتَهْدَى أَدِلَّاءُ
وَقَدْرُ كُلِّ امْرِئٍ مَا كَانَ يُحْسِنُهُ * وَلِلرَّجَالِ عَلَى الْأَفْعَالِ أَسْمَاءُ
وَوَضْدُ كُلِّ امْرِئٍ مَا كَانَ يَجْهَلُهُ * وَالْجَاهِلُونَ لِأَهْلِ الْعِلْمِ أَعْدَاءُ
فَقُرْ بِعِلْمٍ تَعِشْ حَيًّا بِهِ أَبَدًا * النَّاسُ مَوْتَى وَأَهْلُ الْعِلْمِ أَحْيَاءُ

دیکھنے میں تو سارے لوگ برابر ہیں۔ سب کے جد امجد آدم اور اماں حوا ہیں۔

ایک جیسی جانیں ملتی جلتی روحیں اور ہڈیاں جو ان میں پیدا کی گئیں اور اعضا و جوارح۔

اگر ان کی اصل میں کوئی شرف و اعزاز ہے جس پر وہ فخر کریں تو وہ مٹی اور پانی ہے۔
فخر کا حق تو صرف اہل علم کو ہے کہ وہ خود ہدایت پر ہیں اور طالبانِ ہدایت کے لیے رہبر بھی۔
ہر انسان کی قدر و قیمت اس کام سے ہوتی ہے جس کو وہ اچھی طرح کرے۔ اور کام سے ہی لوگوں کا نام ہوتا ہے۔

ہر آدمی کی ناقدری کا باعث وہ چیز ہوتی ہے جس سے وہ جاہل ہو اور جاہل لوگ اہل علم کے دشمن ہوتے ہیں۔
اس لیے علم حاصل کرو کہ اس کی وجہ سے ہمیشہ زندہ رہو گے۔ عام لوگ تو مر کر ختم ہو جاتے ہیں جبکہ اہل علم مرنے کے بعد بھی زندہ رہتے ہیں۔

ابن عصفور رحمہ اللہ نے ایسے ہی مطالب و مفاہیم کی طرف درج ذیل اشعار میں اشارہ کرتے ہوئے کہا ہے:

مَعَ الْعِلْمِ فَاسْأَلْكَ حَيْثُ مَا سَلَكَ * وَعَنْهُ فَكَاشِفٌ كُلِّ مَنْ عِنْدَهُ فَهَمٌ
فَفِيهِ جَلَاءٌ لِلْقُلُوبِ مِنَ الْعَمَى * وَعَوْنٌ عَلَى الدِّينِ الَّذِي أَمْرُهُ حَتَمٌ
فَإِنِّي رَأَيْتُ الْجَهْلَ يُزْرِئِي بِأَهْلِهِ * وَذُو الْعِلْمِ فِي الْأَقْوَامِ يَرْفَعُهُ الْعِلْمُ
يُعَدُّ كَبِيرَ الْقَوْمِ وَهُوَ صَغِيرُهُمْ * وَيَنْفُذُ مِنْهُ فِيهِمُ الْقَوْلُ وَالْحُكْمُ
وَأَيُّ رَجَاءٍ فِي أَمْرٍ شَابَ رَأْسُهُ * وَأَفْنَى سِنِيهِ وَهُوَ مُسْتَعْجِمٌ فَدَمٌ
يَرُوحُ وَيَعْدُو الدَّهْرَ صَاحِبُ بَطْنَةٍ * تَرَكَّبَ فِي أَحْضَانِهَا اللَّحْمُ وَالشَّحْمُ
إِذَا سُئِلَ الْمِسْكِينُ عَنْ أَمْرِ دِينِهِ * بَدَتْ رُحْصَاءُ الْعِيِّ فِي وَجْهِهِ تَسْمُومُ
وَهَلْ أَبْصَرْتَ عَيْنَاكَ أَقْبَحَ مَنْظَرًا * مِنْ أَشْيَبِ لَا عِلْمَ لَدَيْهِ وَلَا حُكْمًا؟!
هِيَ السَّوْءَةُ السَّوْءَاءُ فَاحْذَرِ شِمَاتَهَا * فَأَوْلُهَا خِزْيٌ وَآخِرُهَا دَمٌ
وَحَالِطُ رُوَاةِ الْعِلْمِ وَاصْحَبُ خِيَارِهِمْ * فَصُحْبَتُهُمْ زَيْنٌ وَخِلَاطُهُمْ عُنْمٌ
وَلَا تَعْدُونَ عَيْنَاكَ عَنْهُمْ فَإِنَّهُمْ * نُجُومٌ إِذَا مَا غَابَ نَجْمٌ بَدَا نَجْمٌ

علم کے ساتھ چلو جہاں بھی علم جائے اور علم کا سراغ لگاؤ ہر اس آدمی سے جس کے پاس علم و فہم ہو۔



اس لیے کہ علم دلوں کے اندھے پن کے لیے اکسیر ہے۔ اور وہ دین کے امور میں معاون ہے جس (کے سیکھنے) کا معاملہ (ضروری و) حتمی ہے۔

میں نے دیکھا ہے کہ جہالت جاہل کو داغ دار و عیب دار کر دیتی ہے۔ جبکہ ”علم“ صاحب علم کو لوگوں میں بلندی عطا کرتا ہے۔

عمر میں کم ہونے کے باوجود اسے لوگوں کا بڑا سمجھا جاتا ہے۔ علم کی وجہ سے ان میں اس کی بات اور فیصلہ چلتا ہے۔

اس آدمی سے کیا امید جس کے سر کے بال سفید ہو گئے ہوں۔ اس نے زندگی ختم کر دی ہو اور نہ بول سکے نہ سمجھ سکے۔

محض اپنے پیٹ کی فکر کرنے والا انسان بے فائدہ زندگی کی صبح و شام گزارتا ہے۔ اس کے پیٹ میں محض گوشت اور چربی (ہی) جمع ہوتی رہتی ہے۔

اگر اس بیچارے سے اس کے دین کے بارے میں پوچھا جائے۔ تو جہالت کی رسوائی اس کے چہرے پر نمایاں ہو جاتی ہے۔

کیا تمھاری آنکھوں نے اس سے بھی زیادہ بُرا کوئی منظر دیکھا کہ ایک بوڑھا آدمی ہو جس کے پاس نہ علم ہو نہ حکمت۔

یہ انتہائی درجے کی بُرائی ہے تم اس پر خوش ہونے والوں سے بچو۔ کہ اس کی ابتدا رسوائی ہے اور انتہا مذمت۔

ناقلین علم سے میل جول رکھو اور نیکیوں کی صحبت اختیار کرو۔ کہ ان کی صحبت زیب و زینت کا سامان ہے اور ان سے میل جول غنیمت ہے۔

تمھاری آنکھیں ان سے نہ ہٹیں؛ کیونکہ یہ تارے ہیں جب ایک تارہ ڈوبتا ہے، دوسرا نکل آتا ہے۔ انسان اگر اپنی حقیقت کو جان لے تو وہ اس چیز کو بھی جان سکتا ہے جس کی وجہ سے اللہ نے اس کو دیگر مخلوقات سے ممتاز کیا ہے، اور اس بات کا ادراک کر سکتا ہے کہ اللہ نے اسے انسان کیوں بنایا اور کس مقصد کے لیے اس کو پیدا کیا ہے۔ اور وہ چیز ہے اپنے رب کی عبادت کے ذریعے نفس کا تزکیہ کرنا، اس کی شریعت پر قائم رہنا، اپنے رب سے ملاقات اور اس کی رضامندی کے حصول، جنت میں داخلے، اور اس کی ناراضگی اور جہنم سے بچنے کے لیے تیاری کرنا۔

اور اس حقیقت کی معرفت کا ثمرہ یہ ہے کہ انسان مکارم اخلاق سے آراستہ ہونے اور ان کی



تحصیل کی کوشش کرتا ہے، اور انسانیت کے خلاف ایسے جرم کے ارتکاب سے بچتا ہے جو اس کی شقاوت و بد بختی کا سبب بنے اور ان مذکورہ بالا امور کے لیے مضر ہو جن میں اللہ نے انسان کو دوسری مخلوقات سے ممتاز بنایا ہے، مثلاً اخلاق، علم اور دین کا نقصان کر کے، جسمانی آسودگی سے دلچسپی لینا یا پھر دین و اخلاق گنوا کر لباس اور ظاہر پر توجہ دینا اور اسی طرح کی دوسری غلط چیزیں۔

اس حقیقت کی معرفت کا ایک ثمرہ یہ بھی ہے کہ انسانوں کی اصلاح میں اس حقیقت کا لحاظ رکھا جائے؛ لہذا ان کی اصلاح میں کسی غلط رخ پر انسان نہ چلے؛ بلکہ اس حوالے سے صحیح معیار سے کام لے یعنی اخلاق و سیرت پر نظر رہے، ظاہری شکل و صورت پر نہیں۔

اس حقیقت کی معرفت کا ایک ثمرہ یہ ہے کہ انسان ان لوگوں کی غلطیوں کو جانے جو اپنی طرف سے اپنے نفس کو خوش و خرم دیکھنے کے لیے یا دوسروں سے اپنی تحسین سمیٹنے کے لیے مختلف، غلط راستوں پر چلتے ہیں، مثلاً صرف لباس و پوشاک کے لیے دوڑ بھاگ کرتے ہیں۔

برادر من! میں تمہیں دیکھتا ہوں کہ تم صرف اپنے لباس کی خوب صورتی پر توجہ دیتے ہو اور تمہیں بس اسی کی فکر ہے اور شاید تم اس میں غلطی پر بھی نہیں ہو، مگر تم اس وقت تضاد کا شکار ہو جاتے ہو جب اس عمل کے ساتھ نیک اعمال، کردار اور حسن اخلاق کے ذریعے حاصل ہونے والے جمال و حسن کو نظر انداز کر دیتے ہو اور اخلاق حمیدہ کی بنیادوں سے غفلت برتتے ہو۔

غور کرو ان میں سے کون سی چیز زیادہ نقصان دہ ہے، گھٹیا کپڑے یا تمہارا گھٹیا کردار و عمل اور دوسروں کے ساتھ تعامل میں تمہاری بد ذوقی؟

کیا تمہاری تعریف و تنقید (کے استحقاق) پر دلالت کرنے میں تمہارے اخلاق ہی زیادہ مؤثر نہیں؟

کیا ایسا نہیں ہے کہ تمہارے کردار اور لوگوں کے ساتھ تمہارے معاملہ کرنے کے طریقے کا اثر دوسروں تک بھی پہنچتا ہے؟ جبکہ تمہارے لباس کی بد صورتی میں اگر کوئی نقصان یا تکلیف ہے تب بھی عموماً وہ دوسروں تک نہیں پہنچتی۔ حسن ظاہر مطلوب تو ہے مگر حد اعتدال میں۔

پھر سوچو کہ ان دونوں میں سے کون سی چیز تمہاری توجہ کی اور اس پر محاسبہ نفس کی زیادہ حق دار ہے (صرف جامہ زیبی یا حسن اخلاق؟)۔



اے مبلغ اسلام! خدا راجھے بتاؤ کہ دعوت و تبلیغ کی حقیقت کیا ہے؟ کیا دعوت محض ظاہری شکل ہے؟ یا صرف وہ ایک سبق ہے؟ یا وہ درسگاہ میں محض حسن معاملہ تک محدود ہے؟ یا وہ ہر چیز اور ہر حال میں تمہارے برتاؤ اور لوگوں کے ساتھ تمہارے حسن معاملہ کا نام ہے؟

ہمیں بے حد ضرورت ہے کہ اپنے آپ پر توجہ کی سخت نگرانی کریں اور اس پر نظر ثانی کریں، اور اپنے اخلاق کی اصلاح کے معیار اور اپنے نفس کی قدر و قیمت پہچاننے پر بھی نظر ثانی کرتے رہیں۔ علامہ ابن حزم ظاہری اپنے درج ذیل موازنے میں ہم لوگوں کو باریک بینی سے غور و فکر اور حسن انتخاب کی دعوت دیتے ہیں:

جو شخص آخرت کا طالب ہو، کہ وہ آخرت میں کامیاب ہو جائے، وہ فرشتوں کے مشابہ ہے۔

جبکہ ”شر“ کا طالب شیاطین کے مشابہ ہے۔

شہرت اور جاہ و دب د بے کا طالب درندوں کے مشابہ ہے۔

اور محض دنیاوی لذتوں کا طالب چوپایوں کے مشابہ ہے۔

مال برائے مال کا طالب (وہ نہیں جو مال فرائض اور مستحبات پر خرچ کرنے کے لیے حاصل کرے) کسی جانور کے مشابہ قرار دیے جانے کے بھی لائق نہیں؛ بلکہ وہ تو دشوار گزار مقامات اور غاروں میں اگنے والی گھاس کی طرح ہے جس سے کسی جانور کو بھی کوئی فائدہ نہیں پہنچتا۔

عقل مند کسی ایسی صفت پر خوشی نہیں مناتا جس میں کوئی درندہ، چوپایہ اور کوئی جامد مخلوق اس سے فائق ہو؛ بلکہ وہ اس کمال پر خوش ہوتا ہے جس کی وجہ سے اللہ تعالیٰ نے اس کو درندوں، چوپایوں اور جمادات پر امتیاز بخشا ہے اور وہ ہے ”عقل ممیز“ جس میں اس کے ساتھ فرشتے شریک ہیں؛ لہذا جو آدمی اپنی بے موقع دکھائی جانے والی اس بہادری پر خوش ہوتا ہے اسے معلوم ہونا چاہیے کہ ”چیتا“ اس سے زیادہ جبری اور شیر بھیڑیا اور ہاتھی اس سے زیادہ بہادر ہوتے ہیں۔

جسے اپنی جسمانی طاقت پر ناز ہو، اسے معلوم ہونا چاہیے کہ ”نخر“، ”بیل“ اور ”ہاتھی“ اس سے کہیں زیادہ طاقتور ہیں۔

جس کو بہت بوجھ اٹھالینے پر ناز ہو، اسے معلوم ہونا چاہیے کہ ”گدھا“ اس سے زیادہ بوجھ

اٹھاتا ہے۔



جس کو اپنے تیز دوڑنے پر فخر ہو، اسے جان لینا چاہیے کہ ”مہتتا“ اور ”خرگوش“ اس سے زیادہ تیز رفتار ہیں۔

جس کو اپنی اچھی آواز پر خوشی ہو، اسے جاننا چاہیے کہ بہت سے پرندوں کی آواز اس سے کہیں زیادہ اچھی ہے۔

اور یہ کہ بانسری کی آواز اس سے زیادہ میٹھی اور طرب انگیز ہوتی ہے۔
پھر جس چیز میں یہ چوپائے انسان پر فائق ہیں، اس پر کیسا فخر اور کیسی خوشی؟
البتہ جس کی عقل پختہ، علم وسیع اور عمل اچھا ہو، اسے اس پر خوشی منانی چاہیے؛ کہ ان چیزوں میں اس پر صرف فرشتے اور خاص الخاص لوگ ہی فائق ہو سکتے ہیں (۱۱۱)۔

۶۔ ہم بے شمار مواقع پر غلطیاں کرتے ہیں :

ہم سے (بڑی) غلطی صادر ہوتی ہے جب ہم میں سے کوئی ”مصنوعی خوشبو“ پر توجہ دیتا اور ”قدرتی خوشبو“ کو نظر انداز کر دیتا ہے، ”قدرتی خوشبو“ سے میری مراد باطن کی پاکی، حسن اخلاق اور حسن سیرت ہے، نیز ہم اس وقت بھی غلطی پر ہوتے ہیں جب ہم اس ”فرق“ کو فراموش کر دیتے ہیں جو ہوا کے ساتھ اڑ جانے والی خوشبو اور نفوس و ارواح میں پیوست ہو جانے والی خوشبو میں پایا جاتا ہے اور ہم اس خوشبو کے درمیان جسے بدخلق اور بدباطن بھی لگا سکتا ہے اور اس خوشبو کے درمیان ”فرق و امتیاز“ کو بھول جاتے ہیں جس سے صرف پاکیزہ نفس و پاکیزہ اخلاق ہی متصف ہو سکتا ہے؟
ہم بڑی غلطی پر ہوتے ہیں جب اپنے باطن، اپنے قلب اور اخلاق کی قیمت پر اور نقصان کر کے، اپنے لباس و پوشاک اور ظاہر کو سنوارتے ہیں۔

ہم سے اس سے بھی بڑی غلطی اس وقت ہوتی ہے جب ہم اپنے بدن پر تو، توجہ دیتے ہیں اور قلب و روح کو نظر انداز کر دیتے ہیں۔

ہم تب بہت غلط کرتے ہیں جب اپنے اور دوسروں کے درمیان اصلاح سے دلچسپی رکھتے ہیں اور اپنے اور اپنے خالق کے درمیان معاملے کی اصلاح کو بھول جاتے ہیں۔

(۱۱۱) الأخلاق والسير في مداواة النفوس : ص ۱۸-۱۹.



ہم اس وقت بھی غلطی کرتے ہیں جب مخلوق کے ساتھ تو ادب ملحوظ رکھتے ہیں، لیکن خالق سبحانہ و تعالیٰ کے ساتھ ادب کو فراموش کر بیٹھتے ہیں۔

ہم اس وقت بھی غلط ہوتے ہیں جب دین کو پامال کر کے اپنی دنیا سنوارتے ہیں۔
ہم سے اس وقت بہت بڑی غلطی صادر ہوتی ہے جب ہم اپنی دنیا بناتے ہیں اور اپنی آخرت کو بھول جاتے ہیں۔

ہم بہت غلط کرتے ہیں جب ہم میں کا کوئی شخص دور والوں کے ساتھ ادب ملحوظ رکھتا ہے اور نزدیک والوں کو فراموش کر بیٹھتا ہے۔

ہم اس وقت بھی غلطی کرتے ہیں جب اپنا خوب خیال رکھتے ہیں اور دوسروں کو بھول جاتے ہیں۔
ہم بہت زیادہ خطاوار ہوتے ہیں جب ہماری توجہ اس بات پر نہیں ہوتی کہ ہم بہت غلطی کر رہے ہیں۔
ہم سے بڑی غلطی اس وقت بھی ہوتی ہے جب ہمیں اپنے محاسبہ نفس اور غلطیوں کو ٹھیک کرنے کا احساس نہیں رہتا۔

۷۔ اخلاق کے مفہوم کے بارے میں ایک خیال :

انسان کے مطالب عالیہ اور بڑے حقائق کی صحیح قدر و قیمت پہچاننے، زندگی کی حقیقت اور اس کے بعد انجام کا صحیح تصور یہ ہے کہ آپ ”عالم دین“ کو دیکھیں کہ وہ خیانت کی کسی بھی شکل کا مرتکب نہ ہو، نہ اپنے نفس کے ساتھ خیانت کرے، نہ اپنی قوم کے ساتھ اور نہ ہی اپنے دین کے ساتھ؛ بلکہ وہ ہر حال میں نصیحت اور خیر خواہی کا حق ادا کرے۔ وہ اپنے نفس کے ساتھ دھوکا کر کے اسے معمولی قیمت میں نہ بیچے، خواہ وہ قیمت ساری دنیا ہی کیوں نہ ہو، وہ اپنا نفس صرف ایک قیمت پر فروخت کرے اور وہ ہے اللہ کی ”رضا“ اور اس کی ”جنت“۔

نہ وہ اپنی قوم کو دھوکا دے، نہ حاکم کو اور نہ محکوم کو؛ بلکہ حکم خداوندی کے مطابق سب کا حق پوری دیانت، اخلاص اور انصاف سے ادا کرنے کی کوشش کرے۔

انسان کے لیے باعثِ شرم وہ صورت ہوتی ہے جو ہر زمانے میں ان علمائے سوء میں سے کسی ایک کی طرف سے پیش آتی ہے جو دنیا، شہرت، منصب اور حاکم کی نظر میں جاہ و مرتبہ حاصل کرنے کے



لیے ہر ممکن کوشش کرتا ہے؛ تاکہ وہ اپنا دین، اپنی قوم کا حق اور خود اپنے نفس کا حق گنوا کر کچھ شہرت پالے۔ پھر اس شہرت کے بدلے اسے (مزید) نیچے اتارنا، اور (بہت کچھ) بھولنا ضروری ہوتا ہے۔ اسے (ذلیل و خوار ہو کر) زمین پر گرنا ہوتا ہے، بے چارہ!۔ جیسے اس نے دوڑ بھاگ ہی اس لیے کی ہے کہ لوگوں میں اپنا سر اونچا کرے؛ تاکہ لوگ اس سے کہیں اے بددیانت اور کمینے! تف ہو تجھ پر، پھر اللہ کے اور لوگوں کے سامنے اس کا سر ذلت و رسوائی سے جھک جاتا ہے۔ پھر یہ قصہ جزو تاریخ بنا رہتا ہے جب تک اللہ چاہے، جی ہاں وہ تاریخ بن جاتا ہے، مگر ایک بری تاریخ!

ہر معاملہ اللہ ہی کے قبضہ قدرت میں ہے۔ انسان کتنا بڑا جاہل اور کس قدر احمق ہے کہ وہ مخلص نہ رہے اور اس حالت اور اس نچلی سطح پر پہنچ جائے؟ اللہ تعالیٰ ہمیں عافیت نصیب کرے۔
ایسا آدمی کسی کا مخلص نہیں ہوتا، نہ اپنے نفس کا، نہ حاکم کا اور نہ ہی محکوم کا۔ نیزان میں سے کوئی بھی اس کے شر سے محفوظ نہیں رہتا اگرچہ شروع میں اور ظاہر میں امور اس طرح نظر نہ آئیں۔ جبکہ انسان کا فرض ہے کہ وہ حاکم و محکوم تمام ہی لوگوں کا مخلص اور ہمدرد ہو۔

۸- اے...!!

میرے معزز و محترم بھائی! اس خطاب سے میری مراد خود اپنی اور آپ کی ذات ہے، کوئی اور دوسرا میری مراد نہیں۔

اے اپنے ظاہر کو سجانے والے اور اپنے باطن سے غافل!
اے اپنے ہاتھ اور چہرے کو چمکانے والے، تم نے اپنے قلب کی لیے کیا کیا؟
اے اپنے کپڑے صاف ستھرے رکھنے والے! کیا تم نے اپنے باطن اور نفس کی گندگی کو صاف اور پاک کیا؟

اے اپنے جوتے پر پالش کر کے چمکانے والے اور اپنے نفس و قلب سے غافل! تمہیں اپنا نفس اور قلب کیوں نہ یاد رہا؟

اے ظاہری خوشبو لگانے والے! کیا تم نے اپنے باطن کو بھی خوشبودار بنایا؛ تاکہ تم منافق، دوغلی اور دور رخ نہ کہلو او؟



فسادِ باطن کے ساتھ ظاہری خوشبو تمہیں کیا نفع دے گی؟
فسادِ باطن کے ساتھ ظاہر کا حسن و جمال تمہیں کیا فائدہ پہنچائے گا؟
اے لوگوں کے سامنے صاحبِ تزکیہ نظر آنے والے! کیا تم نے اللہ کے لیے (بھی) اپنے نفس کا
تزکیہ کیا؟

اے دنیاوی معاملے کو درست کرنے والے! تم نے آخرت کا معاملہ کیوں درست نہیں کیا؟
اے دنیا میں عارضی گھر بنانے والے! تم نے اپنے لیے جنتِ عدن میں مالک و مقتدر کے یہاں
کوئی دائمی گھر کیوں نہیں بنایا؟
کون سی چیز ہے جو تمہیں دنیا تو یاد دلاتی ہے، مگر آخرت کو فراموش کرا دیتی ہے؟
دنیا کی تعمیر تمہیں کیا کام دے گی، اگر تمہاری آخرت ویران ہو؟
کیا تمہاری سمجھ میں معاملہ برعکس ہو گیا ہے، کیا تمہارے خیال میں دنیا ابدی ہو گئی اور آخرت
عارضی؟

یا قیامت برپا ہونے میں تمہیں شک ہے؟ کیا قیامت پر تمہارا اس طرح ایمان نہیں جیسا کہ
دنیا نے فانی پر ہے؟

سنو! کتنی بڑی غفلت ہے اور کتنی ہولناک مصیبت؟

کیا میں تمہیں تعزیت پیش کروں، مگر اس حالت میں تعزیت بھی کیا فائدہ دے گی؟
تمہارا کوئی ساتھی دور کا ہو یا قریب کا، اسے یارا نہیں کہ اس مصیبت میں تمہاری غم خواری
کرے، مگر ہاں وہ تمہیں دوا بتا دے گا اور اس مصیبت کی سنگینی سے روشناس کرا دے گا جس کے
مقابلے میں تمام بیماریاں ہیچ ہیں۔ تمہیں راستہ بتا دے گا... یاد دہانی کرا دے گا... تمہیں نصیحت
کرا دے گا... زجر و توبیح کرا دے گا... اور تمہیں متنبہ کرا دے گا۔ وہی تمہارا سچا دوست ہے۔ اللہ تعالیٰ
ہماری حالت کی بھی اصلاح کرے اور تمہاری حالت کی بھی، ظاہر کی بھی اور باطن کی بھی، دنیا میں بھی
اور آخرت میں بھی۔ واللہ المستعان!!





دوسری بحث

اخلاقِ حمیدہ کی تحصیل کے طریقوں پر ایک نظر

اس بحث میں درج ذیل موضوعات شامل ہیں:

- ۱- تربیت اور تہذیبِ اخلاق صرف مربی و مصلح کا کام نہیں۔
- ۲- اخلاق میں خوف و شوق کا اثر۔
- ۳- تربیت میں باہمی تعاون و یک جہتی۔
- ۴- وہ امور جن پر زندگی کی استواری اور سعادت مندی موقوف ہے۔
- ۵- نفسِ انسانی کی تربیت و تہذیب کے اسباب و وسائل۔
- ۶- اللہ کی نعمتوں کا اقرار، حسنِ خلق کا اہم ترین محرک ہے۔
- ۷- دوسروں کے جذبات کا احترام اخلاقِ فاضلہ سے آراستگی کا ذریعہ ہے۔
- ۸- اخلاقِ فاضلہ کی تحصیل کے لیے مجاہدہٴ نفس شرط ہے۔
- ۹- اخلاق کے حصول میں سیرتِ نبوی اور اکابر و اسلاف کے حالات کی اثر انگیزی۔
- ۱۰- عدل و انصاف: معنی و مفہوم اور سلوک و اخلاق پر اس کا اثر۔
- ۱۱- انفرادی و اجتماعی محرکات اور اخلاق پر ان کی تاثیر۔



۱- تربیت اور تہذیبِ اخلاق صرف مربی و مصلح کا کام نہیں :

تربیت اور تہذیبِ اخلاق تنہا مربی و مصلح کا فرض نہیں، بلکہ تربیت دینے والے اور تربیت لینے والے اور معاشرے: تینوں کی مشترکہ ذمہ داری ہے۔

جب انسان بلوغت کو پہنچ جائے تو شرعاً اس سے مطالبہ ہوتا ہے کہ وہ اسلام کے طریقے اور اس کے احکام سے واقفیت حاصل کرے، اپنے آپ کو ان کا پابند بنائے خواہ کوئی اسے اس کی دعوت دے یا نہ دے اور جس پر اس کی تربیت کی ذمہ داری ہے، وہ اس کی تربیت کرے یا نہ کرے۔

یہ بھی طے شدہ حقیقت ہے کہ جس شخص کی تربیت کی جائے، اگر وہ اس تربیت سے خوش اور مطمئن نہ ہو تو پھر وہ اس کے لیے مفید نہیں ہوتی۔

یہ درست ہے کہ جیسے تمام لوگوں پر اپنے نفس کی تربیت فرض ہے، اسی طرح ان کا فرض ہے کہ اپنے زیر تربیت افراد یا جن کی تربیت ان کے ذمہ ہو ان کی تربیت بھی کریں۔ مگر بعض اوقات ”شور زمین“ اور ”سخت چٹانوں“ (جیسے انسانوں) میں ان کی محنت بار آور نہیں ہوتی۔ جو آدمی مربی و مصلح کی کوششوں کا قبولیت، رضامندی؛ بلکہ شکرگزاری، ادب و احترام اور شوق کے ساتھ خیر مقدم نہ کرے، اسے ان سے کوئی فائدہ نہ ہوگا۔

تبدیلی کی ابتدا اپنے نفس سے ہوتی ہے، اور وہ بھی نفس کے اندر سے، نہ کہ باہر سے۔

ارشاد ربانی ہے: ﴿إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ﴾ (۱۱۲):

”اللہ تعالیٰ اس قوم کی حالت تبدیل نہیں کرتے جو اپنے آپ کو تبدیل (کرنے کا عزم و اقدام) نہ کرے۔“

خواہ یہ تبدیلی اچھائی کی طرف ہو یا بُرائی کی طرف، خطا کی طرف ہو یا صواب کی طرف۔ یہ اس کائنات کا فطری دستور ہے جسے اللہ تعالیٰ نے اپنی مخلوق کے لیے بنایا ہے۔ تو کیا مربی و مصلح حضرات اس کو سمجھنے کی کوشش اور فکر کریں گے؟ اور کیا اس کا وہ لوگ احساس و ادراک کریں گے جن کو اپنے اخلاق و عمل کی اصلاح کی خواہش ہے؟ پھر وہ اندر سے اپنے نفس کی اصلاح اور ایمان و ضمیر کی تربیت کی طرف توجہ دیں گے؟ رسول اکرم ﷺ نے اس جانب اشارہ فرمایا ہے جو قرآن کریم اور امر واقعہ



کے مطابق ہے۔ چنانچہ فرمایا:

«أَلَا وَإِنَّ فِي الْجَسَدِ مُضْعَةً، إِذَا صَلَحَتْ صَلَحَ الْجَسَدُ كُلُّهُ، وَإِذَا فَسَدَتْ فَسَدَ الْجَسَدُ كُلُّهُ، أَلَا وَهِيَ الْقَلْبُ» (۱۱۳):

”سنو! جسم میں گوشت کا ایک ٹکڑا ہے، جب وہ ٹھیک رہتا ہے تو سارا بدن ٹھیک رہتا ہے اور جب وہ خراب ہو جاتا ہے تو سارا بدن خراب ہو جاتا ہے، دھیان سے سنو! وہ دل ہے۔“

کچھ لوگ ایسے پیدا ہو گئے ہیں جو اپنے نفس کی تہذیب و تربیت کے تعلق سے اپنی ذمے داری کو نہیں سمجھتے، اس لیے اس فریضے کی انجام دہی میں وہ کسی اہمیت کا احساس نہیں رکھتے؛ بلکہ ان کے دل میں یہ بات بیٹھی ہی نہیں ہے کہ یہ بھی کوئی فریضہ ہے، ان کو اپنی زندگی کے اس پہلو کو نظر انداز کرنے کے انجام کا ادراک بھی نہیں ہے، شاید انہوں نے اللہ تعالیٰ کا یہ ارشاد سنا ہی نہیں:

﴿وَنَفْسٍ وَمَا سَوَّاهَا ﴿۷﴾ فَأَلْهَمَهَا فُجُورَهَا وَتَقْوَاهَا ﴿۸﴾ قَدْ أَفْلَحَ مَن زَكَّاهَا ﴿۹﴾ وَقَدْ خَابَ مَن دَسَّاهَا ﴿۱۰﴾﴾ (۱۱۳)!!

”قسم ہے نفس کی اور اس ذات کی جس نے اسے درست کیا، پھر سمجھ دی اس کو بدکاری کی اور بچ کر چلنے کی، جس نے اسے پاک کیا وہ کامیاب ہوا، اور جس نے اسے خاک میں ملا دیا وہ ناکام ہوا۔“

بلکہ کچھ ایسے لوگ بھی ہیں جو مربی کی تربیت، معلم کی تعلیم اور ناصح کی نصیحت کو ٹھکرادیتے ہیں۔ مگر ابھی دوسرے کئی کا یہ درجہ اول الذکر سے کہیں زیادہ بدتر ہے!!

لیکن اس شخص کے بارے میں جو والد، والدین یا معلم کی تربیت کو ٹھکرادیتا ہے، اللہ کی سنت جاریہ یہ ہے کہ دوسرے لوگ؛ بلکہ شاید کئی لوگ اس کی تربیت کرتے ہیں اور کبھی اللہ تعالیٰ کی قضا و قدر تربیت کرتی ہے، اس کی اس گستاخی پر اس کی گرفت کرتی، اس کو سزا دیتی اور تادیب کرتی ہے۔ تو کیا اس قسم کے لوگ اس حقیقت کو سمجھیں گے؟! امید ہے کہ ضرور سمجھیں گے۔

(۱۱۳) یہ ایک حدیث کا حصہ ہے جس کی تخریج کتب ستہ میں کی گئی ہے اور بخاری شریف میں کئی جگہوں پر آئی ہے، مثلاً کتاب الإيمان، باب من استبرأ لدينه، حدیث نمبر: ۵۲، و مسلم شریف، کتاب المساقاة، حدیث نمبر: ۱۰۷ (۱۵۹۹)، بروایت النعمان بن بشیر رضی اللہ عنہما.

(۱۱۴) ۱۰-۷ : الشمس : ۹۱.



۲- اخلاق میں خوف و شوق کا اثر:

اخروی زندگی دنیاوی زندگی سے الگ تھلگ نہیں ہے؛ بلکہ اس کا دنیاوی زندگی سے ایسا ہی ربط و تعلق ہے جیسا سبب کا مسبب سے اور مقدمے کا نتیجے سے۔ پس آخرت میں لوگوں کی حالت دنیاوی زندگی میں ان کی حالت ہی کا امتداد و تسلسل ہے۔ لہذا جو شخص اس دنیا میں نیت، قول اور عمل کے لحاظ سے اللہ کی طاعت کرے گا، وہ آخرت میں اللہ تعالیٰ کے یہاں اچھے ٹھکانے اور ابدی جنت میں رہے گا۔ جو شخص اس دنیا میں نیت، قول اور عمل کے اعتبار سے اللہ کی نافرمانی میں مبتلا رہے گا، وہ آخرت میں اسی بُری حالت کے انجام میں رہے گا۔ اسے وہ پُر فریب ”سراب“ کچھ فائدہ نہ دے گا جو اس نے یہاں عارضی طور پر حاصل کیا ہو گا اور نہ ہی قریب و دور کا کوئی ساتھی یا رشتے دار کام آئے گا۔ دنیاوی زندگی تو دھوکے ہی کا سامان ہے۔ جو لوگ کسی خوف یا لالچ کے سامنے شکست یا دہشت میں مبتلا ہو جاتے ہیں انھوں نے صحیح طور پر نہ اللہ کو پہچانا، نہ دنیا کی حقیقت جانی اور نہ ہی آخرت کی حقیقت کو سمجھا۔ اس قسم کے لوگ بہت زیادہ انحراف کا شکار ہوتے ہیں اور تنگی و پریشانی میں پڑ جاتے ہیں اور انھیں اس کا احساس تک نہیں ہوتا؛ کیونکہ کل پر (لگی رہنے والی) نگاہ، انھیں آج کی اصلاح سے غافل کر دیتی ہے۔ وہ نہیں جانتے کہ کل اور مستقبل تو اللہ کے حوالے ہے اور (یہ بات نہیں سمجھتے کہ) وہ نیت اور قول و عمل میں اللہ کی طاعت کا خود کو پابند بنا کر اپنے آج اور حال کی اصلاح کے ہی مکلف ہیں۔ اسی سے دنیا و آخرت میں ان کا حال و مستقبل درست ہو گا اور حال کی اصلاح کیے بغیر مستقبل کی اصلاح ممکن ہی نہیں۔ جو لوگ مستقبل کی اصلاح کی ضمانت کے لیے حال کے مرحلے کو پھلانگتے ہیں، وہ (اس کوشش اور بھاگ دوڑ میں) گر کر ٹوٹ جاتے ہیں یا زندگی ہی انھیں توڑ دیتی ہے۔ ایسے لوگ مخلوق کے بارے میں اللہ کی سنت کی بھی خلاف ورزی کرتے ہیں اور اللہ کی شریعت کی بھی۔ جہاں تک یہ بات ہے کہ یہ لوگ اپنے لیے سعادت و خوش حالی چاہتے ہیں تو اس میں کوئی اعتراض اور بری بات نہیں، مگر اس کا راستہ یہ نہیں ہے۔ جب کوئی شخص اپنی عقل و حواس کی طرف لوٹتا ہے اور اپنے آپ کو اللہ کی فرماں برداری کا پابند بناتا ہے، اور یہ جان لیتا ہے کہ وہ اللہ کے حکم کے ساتھ کس طرح سے رہے (اور عمل کرے) تو اس کو اس چیز (عمل اور اطاعت) سے نہ لالچ کا زور پھیر سکتا ہے اور نہ ڈر کی شدت۔



انسان کو فکری و عملی طور پر کب یقین آئے گا کہ اللہ تعالیٰ کی طاعت خیر ہی لاتی ہے اور صرف اللہ کی رضا اور اس کے ثواب کا سبب ہوتی ہے، خواہ اس کا انجام ابتدا میں یا ظاہر میں کچھ بھی نظر آئے؟! اسی طرح انسان کو فکری و عملی طور پر کب اس امر کا یقینی علم ہو گا کہ اللہ کی نافرمانی دنیا و آخرت میں محض ”شر“ لاتی ہے اور صرف اللہ کے غیظ و غضب اور اس کی سزا کا باعث ہوتی ہے، خواہ اس کی حالت ابتدا میں یا ظاہر میں کچھ دکھائی دے؟!!

انسان کو کب یقینی طور پر علم ہو گا کہ اس دنیا میں اس کی لغزش و خطا اور اللہ کی نافرمانی و معصیت بے محل خوف اور بے جالالچ کے سبب ہوتی ہے؟ کب وہ اپنے ان غلط جذبات پر فتح حاصل کر کے اپنے نفس کو اللہ کی طاعت کا پابند بنائے گا اور معصیت سے بچائے گا؟

اسے کب اس بات کا یقینی علم ہو گا کہ اس کی خطا اور معصیت ہی وہ چیز ہے کہ جس کی سزا کائنات میں جاری اللہ کی سنت اور اس کی شریعت کے دستور کے مطابق، وہ دنیا و آخرت میں بھگتے گا۔ اس سے بچنے کی راہ صرف استغفار، توبہ، اصلاح اور اللہ کے سامنے (رونا دھونا اور) اپنے گناہ و خطا کا اقرار ہے۔

انسان کو یقینی طور پر کب اس کا علم ہو گا کہ اس کے اوپر اللہ خالق و رحمن و رحیم سے زیادہ کوئی رحم کرنے والا نہیں ہے؟ اگر وہ اس کی رحمت کا طلب گار ہے تو وہ خالق رحیم و کریم کی اطاعت پابندی سے کرے اور اس کی رحمت کی راہ پر چلے۔

انسان کب تک اپنی سرکشی میں بڑھتا رہے گا؟ کب تک خود اپنے اور اپنے ساتھ والوں کی پریشانی و حرماں نصیبی میں لگا رہے گا؟

دیکھو! جب اللہ کی طاعت و عبادت، اس کی محبت اور اس کی خشیت کے راستے سے زندگی کا پہیا ہٹتا ہے تو زندگی کتنی بد حال ہو جاتی ہے!!

اسی طرح زندگی جب اللہ کی طاعت و عبادت پر صبر کے ساتھ گزرے اور اللہ کی محبت و خشیت، نیکی اور تقویٰ میں تعاون پر قائم و دائم رہے تو اس کی خوش وقتی اور خوش بختی کا کیا ٹھکانا!!

﴿إِنَّمَا يُوفَى الصَّابِرُونَ أَجْرَهُمْ بِغَيْرِ حِسَابٍ﴾ (۱۱۵):



”صبر کرنے والوں ہی کو ان کا پورا پورا بے شمار اجر دیا جاتا ہے“

۳- تربیت میں باہمی تعاون و یک جہتی :

لوگوں کے باہمی تعاون کی سب سے زیادہ مستحق چیز نسل اور اولاد کی تربیت ہے، دنیاوی امور میں تعاون اس کی بہ نسبت زیادہ اہم نہیں ہے۔

دوسری طرف ہمیں یہ معلوم ہونا چاہیے کہ تربیت کے عمل میں لوگوں کا باہمی تعاون و اشتراک، تربیت کی ضروریات میں سے ایک ضرورت ہے خواہ ایک خاندان کے درمیان ہو یا اعزہ و اقارب، رفقا و احباب یا پھر معاشرے کے عام افراد کے درمیان؛ کیونکہ کسی ایک فرد کا اپنی اولاد کی تربیت کرنا، اپنے دوست و احباب اور آس پاس رہنے والے لوگوں کے تعاون کے بغیر بہت مشکل ہے۔ اگرچہ یہ امر واقعی کسی بھی حالت میں اس بات کے لیے عذر نہیں بن سکتا کہ وہ ان کی تربیت کرنے سے دست بردار ہو جائے جن کی تربیت اس کے ذمے لازم ہے۔

تربیت و اصلاح کے فریضے میں باہمی تعاون سے محنت کم ہو جاتی ہے اور وقت بھی بچتا ہے، تربیت بھی خط مستقیم پر رہتی ہے اور نتائج بھی بہتر ہوتے ہیں۔

مثلاً اگر میں اپنے لڑکے سے کوئی ایسی بات کہوں جس سے وہ سمجھے کہ فلاں کام صحیح و صواب ہے، پھر کوئی موقع آنے پر اس کی ماں بھی اسے اسی بات کا احساس دلائے، اس کا بھائی بھی یہی بات کہے، میرا فلاں رشتے دار اور فلاں دوست بھی وہی بات کہیں تو اسے بخوبی ادراک ہو جائے گا کہ یہ کام سب کی نظر میں حق و صواب ہے، سب کی نظر میں اس کی اہمیت ہے اور یہ کہ سب لوگ اس کی دعوت دے رہے ہیں تو اس کی خلاف ورزی اس کے لیے آسان نہ رہے گی۔

یہی بات آپ کی اولاد کے لیے بھی ہے۔ اور سارے معاشرے کے لیے بھی ہے۔

یہ بہتر ہے یا خاندانوں، رشتے داروں اور دوستوں کو تباہ کر دینے والا منفی کام؟

یہ بہتر ہے یا تربیت کرنے میں باہم اختلاف و تضاد؟ مثلاً ماں باپ ایک دوسرے کی مخالفت کریں، ایک دوسرے کی بات کاٹیں، اسی طرح مربی و مصلح، اس کے رشتے دار و احباب ایک دوسرے کی مخالفت کریں یا گھر اور مدرسہ و اسکول ایک دوسرے کی مخالفت کریں یا ایک دوسرے کے برعکس



چلیں تو اس قسم کی تربیت کے بھلا کیا اچھے نتائج برآمد ہو سکتے ہیں؟! گھر اور مدرسہ، سماج و معاشرہ اور اعزہ و احباب کے درمیان خیر و شر کے تصور کے تعلق سے تربیت ایک ہی خیال اور ایک ہی موقف پر ہونی چاہیے۔ اگر تربیت دو مختلف آراء و نظریات پر ہو تو اس خاندان، معاشرے اور اولاد کو سلام کہہ دینا چاہیے۔

اگر ایسی صورت حال ہو تو مربی و مصلح اور زیر تربیت فرد دونوں ہی ناکام ہوں گے۔ اس تربیت سے کیا توقع کی جاسکتی ہے جو دو (متضاد) حصوں میں منقسم ہو؟ اس تربیت سے کیا توقع کی جاسکتی ہے جس کے دو حصے دو مختلف سمتوں کی جانب رخ کیے ہوئے ہوں؟ نیز اس تربیت سے کیا امید کی جاسکتی ہے جس کے راستے باہم متضاد و متضاد ہوں اور گمان یہ ہو کہ مقصد ایک ہی ہے؟

اس جیسی تربیت ہر گز ہر گز کوئی خیر پیدا نہیں کر سکتی؟

پھر کیا یہ تربیت ہے بھی؟

یہ تو تخریب ہے نہ کہ تعمیر، بے تمیزی (اور بد سلیقہ پن) ہے نہ کہ حسن سلوک۔

۴- وہ امور جن پر زندگی کی استواری اور سعادت مندی موقوف ہے :

بیٹاباپ سے رہنمائی حاصل کرے، نیکی میں والدین کی بات سنے اور فرماں برداری کرے اور ہر حال میں ان کا ادب ملحوظ رکھے۔

بیوی اپنے شوہر سے رہنمائی حاصل کرے، نیک کاموں میں اس کی بات سنے اور مانے، گھر کے معاملے میں شوہر کی سربراہی و سرپرستی تسلیم کرے، اسی کے مطابق اولاد کی تربیت کرے۔ طالب علم اپنے استاذ سے علم و ادب حاصل کرے، اس کے ادب و احترام کا فریضہ اس کی شکر گزاری اور اس کے دعائے خیر کا حق ادا کرے۔

جاہل (باقاعدہ) عالم سے یا ایسے آدمی سے علم حاصل کرے جس کے پاس نجات کے لیے کافی علم ہو اور قبولیت، مسرت اور شکر گزاری کے ساتھ (علم حاصل کرے)۔

نیک کام میں محکوم اپنے حاکم کی حمایت کرے، اس کی بات سنے اور فرماں برداری کرے، حاکم



اپنے محکوم کی خیر خواہی کرے اور اپنے ذاتی مفاد سے زیادہ ماتحت کے مفاد کی فکر کرے۔
ایک شریک دوسرے شریک کے ساتھ دیانت و امانت کا معاملہ کرے، اس سے سچ بات بتائے،
معاملہ صاف رکھے، اپنے ہی جیسا معاملہ اس کے لیے بھی پسند کرے، اور اپنے حقوق حاصل کرنے
میں اخلاقِ حمیدہ کے منافی ضرورت سے زیادہ جانچ پڑتال نہ کرے۔

ایک مسلمان دوسرے مسلمان کے لیے وہی چیز پسند کرے جو اپنے لیے پسند کرے، نیت
و ارادے کے لحاظ سے بھی، فکر کے اعتبار سے بھی اور عملی پہلو سے بھی۔

اگر یہ لوگ اپنے اوپر عائد ان ضروری اخلاق و عادات کو نہ اپنائیں جو زندگی کی استواری اور دنیا
و آخرت میں اس کی سعادت کے لیے ضروری ہیں تو ان کی زندگی برباد ہو جائے گی، ان کی زندگی کی
استواری اس کی ضد (یعنی کجی) میں اور سعادت شقاوت میں تبدیل ہو جائے گی اور ان کی شقاوت کے
باعث ان کے ساتھ والے؛ بلکہ آس پاس والے بھی شقاوت اور پریشانی میں مبتلا ہو جائیں گے۔

اگر ان میں سے کوئی شخص اپنے اوپر عائد ضابطہ اخلاق کو چھوڑنے کی وجہ سے کسی سانحے میں مبتلا
ہو جائے تو اس کا حل حق و صواب کی طرف واپسی ہے، نہ کہ غلطی کی طرف دعوت دینا؛ کیونکہ ہم
دیکھتے ہیں کہ بہت سے لوگ اپنی زندگی میں ”خطائے مرکب“ کے شکار ہو جاتے ہیں۔ چنانچہ آپ ان
میں سے کسی کو دیکھتے ہیں کہ وہ غلطی کا ارتکاب کرتا ہے اور اپنے فریضے کی ادائیگی میں کوتاہی کرتا ہے
اور اسے اپنی اس غلطی کا ادراک بھی نہیں ہوتا، اس خوبی کو اپنانے کی اس میں صلاحیت نہ ہونے کے
سبب یا خواہش نفس کے باعث حق و صواب سے اندھا بن جانے کے سبب ایسا ہوتا ہے، لہذا مد مقابل
سے اپنے اس خیالِ فاسد کی وجہ سے مطالبہ کرتا ہے اور فیصلہ سناتا ہے کہ وہی حق پر ہے اور اس کے
انصاف نہ کرنے اور اس کے مفروضہ خیال کو نہ ماننے کی وجہ سے اس سے ناراض ہو جاتا ہے اور اس
سے اسی (غلط بات) کا مطالبہ کرتا ہے۔ یہ تہہ در تہہ تاریکیاں ہیں۔ ایک عقل مند آدمی جس کو اپنی
سعادت اور اپنے ساتھ رہنے والوں کی سعادت سے دلچسپی ہو، اس کو چاہیے کہ ان چیزوں سے بچے اور
دوسروں کا محاسبہ کرنے سے پہلے خود اپنا محاسبہ کرے۔

اسی طرح دوسرے لوگوں کا موقف بھی اصلاح کا ہونا چاہیے، یعنی مشکل کو صحیح طور پر سمجھ کر
اس کے اسباب کے ازالے کی کوشش کی جائے اور غلطی کرنے والے کو حق و صواب کی طرف لوٹایا



جائے۔ انصاف پسند اور اہل عقل کے باہمی تعاون اور اس مسئلے میں ایک ہی رائے رکھنے کی وجہ سے خطا کار اور جاہل حق و صواب کی طرف لوٹ آئے گا یا کم از کم اتنا تو جان لے گا کہ وہ اکیلا ہے، کوئی اس کا ہمنوا نہیں، لہذا باطل امور میں بڑھے چلے جانے سے رُک جائے گا۔

لیکن اگر ایک جاہل دوسرے جاہل، ایک احمق دوسرے احمق اور ایک باطل پرست دوسرے باطل پرست کے ساتھ مل جائے اور وہ سب اپنا ایک گروہ بنالیں تو حق، اہل حق اور حق کی دعوت دینے والوں کا حال مت پوچھو کہ انھیں کس قدر مشکلات و مسائل کا سامنا کرنا پڑے گا۔

اور اگر کسی جاہل، احمق یا باطل پرست کو فیصل بنا لیا جائے، اس کی رائے اختیار کی جائے اور اس کے فیصلے پر عمل کیا جائے تب تو عافیت، سلامتی، استقامت اور سعادت کو سلام!

جاہل، احمق اور باطل پرست اسی لیے ہلاکت (کے گڑھے) میں گرے کہ انھوں نے اپنی ہی رائے و عقل کو اختیار کیا اور حق، عقل، فطرت اور خیر خواہوں کی خیر خواہی پر توجہ نہ دی، جاہل نے وہ چیز اختیار کی جو اس کی جہالت نے اسے بھائی۔

احمق نے اس بات پر عمل کیا جو اس کی حماقت نے سکھائی۔

جبکہ باطل پرست نے وہ کام کیا جس کی پکار اس کے خبثِ باطن نے لگائی۔

جب حالت اس حد تک پہنچ جائے تو تم صرف اپنی سلامتی و حفاظت کی فکر کرو اور ان لوگوں کی سلامتی کی فکر چھوڑ دو، کہ ظالموں کے لیے ہلاکت مقدر ہے۔

کون ہے جو پاگل کو اس بات کا قائل کر سکے کہ وہ پاگل ہے؟

”مجاہدہ نفس“ بیٹے، بیوی، طالب علم اور ہر اس شخص پر لازم ہے جن کا میں نے ابھی ذکر کیا، اخلاقِ حسنہ سے آراستگی کے لیے مجاہدہ نفس ان کے لیے ناگزیر ہے۔ ان پر لازم ہے کہ ہوائے نفسانی کا شکار نہ ہوں، طبیعت کے تقاضے پہ نہ چلیں یا ان کے علاوہ جادہ حق، عدل و انصاف اور حق و صواب سے پھیرنے والے کسی بھی دوسرے سبب کے ساتھ بھاگتے نہ چلے جائیں۔ مثلاً دوسرے غلط کاروں کی مشابہت کارِ حجاج اور ان کی اتباع کرنا یا مذکورہ بالا لوگ جن کے حقوق ان پر واجب ہیں، ان کے بجائے دوسرے لوگوں کے حقوق کی ادائیگی؛ اس لیے کہ زیادہ مستحقین کے حقوق پامال کر کے دوسروں کے حقوق کی ادائیگی صحیح نہیں۔

اگر بیٹا، بیوی، طالب علم، شریک و پارٹنر، محکوم و حاکم اور بھائی اپنے اوپر عائد حقوق ادا نہ کریں، یا اپنے



حقوق کا مطالبہ اس شخص سے کریں جس کا حق خود ان پر ہو تو یہ ظلم و زیادتی ہے۔
اس عجیب صورت حال کے ہوتے ہوئے یہ بڑی حماقت کی بات ہے کہ یہ لوگ دنیا و آخرت میں اچھی اور سعادت والی زندگی کی امیدیں کریں۔

سننے اور ماننے، ادب و شکر گزاری اور نفس کو راہ راست پر گامزن رہنے کا پابند بنانے اور حق پسندی و حق پرستی لیے اپنے آپ کو قائل و مطمئن کرنے کے لیے جو چیزیں اہم ہیں، وہ تین ہیں:

۱- اس بات کا یقین و اطمینان کہ جن کے ذمے ان کے حقوق ہیں، یعنی ماں باپ، شوہر، بھائی اور استاذ؛ یہ سب اپنے مقام و مرتبے کے مطابق ناصح و خیر خواہ مہربان اور امین ہیں، ان سے انسان کے لیے بھلائی و خیر خواہی ہی کی توقع ہوتی ہے اور اس چیز کا تصور بھی نہیں ہوتا کہ مثلاً باپ اپنے بیٹے کے لیے ایسی چیز پسند کرے یا اس کو ایسا حکم دے جس میں اس کا نقصان ہو یا اس کے لیے ”شر“ کا باعث ہو، سوائے ان اقل و قلیل لوگوں کے جو اپنی فطرت سے ہٹ گئے ہوں جن کا کوئی اعتبار نہیں اور نہ یہ مخلوق کے لیے اللہ کی بنائی ہوئی فطرت میں کچھ تبدیلی کر سکتے ہیں۔

۲- اس بات کا ادراک و اطمینان کہ انسان ان لوگوں کے ساتھ جو کچھ کرتا ہے اور ان کے تعلق سے اپنے اوپر عائد جو حقوق و فرائض ادا کرتا ہے، وہ صرف اپنے فائدے کے لیے کرتا ہے، تاکہ دنیا و آخرت میں اپنے رب سے اس کی جزا پائے، جبکہ وہ انسان جو لوگوں کے ساتھ بے رحمی و ذلت سے پیش آتا ہے، وہ حقیقت میں اپنے ساتھ ہی برآ کر رہا ہوتا ہے۔

۳- اس بات پر پورا اطمینان کہ اشیا و اعمال کے پرکھنے کا صحیح معیار نفس کا میلان اور خواہش نہیں، بلکہ شریعت، عقل اور فطرت سلیمہ ہی اس کا معیار اور کسوٹی ہے۔ جہاں تک نفس کے میلان اور خواہش کا تعلق ہے تو وہ اس کے برعکس ہے۔ چنانچہ نفس کو فرائض و واجبات کی عدم پابندی، قربانی اور ایثار سے دوری اور دینے سے زیادہ لینا پسند ہے۔

ارشادِ باری ہے: ﴿وَعَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ وَعَسَىٰ أَنْ تُحِبُّوا شَيْئًا وَهُوَ شَرٌّ لَّكُمْ وَاللَّهُ يَعْلَمُ وَأَنْتُمْ لَا تَعْلَمُونَ﴾ (۱۱۶):



”ممکن ہے کہ تم کسی چیز کو بُرا جانو اور دراصل وہی تمہارے لیے بھلی ہو اور یہ بھی ممکن ہے کہ تم کسی چیز کو اچھا سمجھو، حالانکہ وہ تمہارے لیے بُری ہو، (اصل حقیقت تو) اللہ جانتا ہے، تم نہیں جانتے۔“

۵- نفسِ انسانی کی تربیت و تہذیب کے اسباب و وسائل :

- اپنے اوپر ہونے والی اللہ کی نعمتوں کو یاد رکھنا اور شکر گزار ہونا۔
- موت اور اس کے بعد حساب اور جزا و سزا کو یاد رکھنا اور یہ کہ (آخرت کی جزا و سزا) اس دنیاوی زندگی میں انسان کی حالت سے مربوط ہے (یعنی جیسا کرو گے ویسا بھرے گے)۔
- اخلاقِ حمیدہ کا حکم دینے والے اور اخلاقِ سیئہ سے منع کرنے والے کی عظمت کو یاد رکھنا اور اس کے حق کو یاد رکھنا اور وہ ذاتِ اللہ کی اور اس کے رسول کی ہے۔
- نفس کا مجاہدہ (اور پوری کوشش کرنا)، نفس پر (پوری) نظر رکھنا، اچھے اور بُرے اعمال پر نفس کا محاسبہ کرنا، نیز ہمیشہ اسے اچھے امور کا پابند بنانا۔
- اخلاقِ حمیدہ کو اپنانے اور اخلاقِ سیئہ کو چھوڑنے کے لیے لازمی اصول و قواعد کو جاننا۔
- نفس کے اخلاقِ حمیدہ کے اصول و قواعد کو اپنانے، ان کی پابندی کرنے اور اخلاقِ ذمیرہ کے اصول و قواعد سے دوری اختیار کرنے پر توجہ دینا۔
- اہل ایمان کی صفات، نیز ان صفاتِ حمیدہ کی جستجو کرنا جن کی قرآن و حدیث نے دعوت دی ہے اور ان سے آراستگی کی کوشش کرنا۔ اسی طرح ان اخلاقِ سیئہ اور کفار و منافقین اور فساق و فجار کی عادات سے متنبرہ رہنا جن کی اللہ اور اس کے رسول ﷺ نے مذمت کی ہے اور ان میں مبتلا ہونے سے بچنے کی ہر ممکن کوشش کرنا۔
- ایسا دوست بنانا جو نیک ہو، خیر خواہ ہو، اخلاقِ فاضلہ کا مالک ہو اور جو تمہیں تمہارے عیوب سے آگاہ کرے۔

۶- اللہ کی نعمتوں کا اقرار، حسنِ خلق کا اہم محرک ہے :

میرے بھائی! تہنیت و مبارکباد وصول کرنے کے دن اپنی تعزیت کا دن یاد رکھو، منصبِ تفویض کیے جانے کے دن، منصب سے بے دخلی کے دن کو یاد رکھو، عافیت کے دن ابتلا کا دن نہ بھولو،



خوشی کے روز غم کا دن اور صحت کے روز بیماری کا دن فراموش نہ کرو، مل بیٹھنے کے روز جدائی کا دن اور کشادگی و فراخی کے روز تنگی کا دن ذہن میں رکھو، اُنس و یگانگت کے روز اجنبیت و وحشت کا دن اور اعضا و حواس کی سلامتی کے روز ان سے محرومی اور ان کی بیماری کا دن، اسی طرح جوانی کے دنوں میں بڑھاپے کے دن اور زندگی میں موت کا دن یاد رکھو۔

برادر من! ہر نعمت کی موجودگی میں اس سے محرومی کو یاد رکھو، اس پر اپنے نفس کا محاسبہ کرو اور نعمت دینے والی ذات کا شکریہ ادا کرو۔ ہمہ وقت اپنے اوپر اللہ تعالیٰ کی نعمتوں میں سے ہر نعمت سے محرومی کو یاد رکھو اور وہ کچھ کرو جو اس وقت کرتے جب اللہ تعالیٰ وہ نعمت تم سے واپس لے لیتا (یعنی نعمت کو باقی رکھنے کی پوری کوشش کرو)۔ تم یاد رکھو کہ اللہ تعالیٰ نے تمہیں وہ نعمت دی ہے اور چھینی نہیں ہے، تمہیں اللہ تعالیٰ کی جانب سے ابتداءً نعمت ملنے کی حالت اور نعمت چھن جانے کے بعد دوبارہ ملنے کی حالت میں فرق نہیں کرنا چاہیے (یعنی دونوں حالت میں نعمت کی قدر اور چھن جانے کا ڈر رہنا چاہیے) واقعی انسان بڑانا شکر اور ظالم ہے۔ میرے بھائی! تم پر لازم ہے کہ تم اپنے اوپر اللہ تعالیٰ کی نعمتوں کو محسوس کرو، جبکہ تم دیکھ رہے ہو کہ دوسرا شخص کسی ایک نعمت یا بہت سی نعمتوں سے محروم ہے۔

جب تم کسی اندھے کو دیکھو تو یقین کر لو کہ دونوں آنکھیں تمہارے خلاف اللہ تعالیٰ کی حجت ہیں۔ جب تم کسی ایسے انسان کو دیکھو جس کی ایک آنکھ نہیں ہے تو سمجھ لو کہ تمہیں اللہ نے دونوں آنکھیں ابتلا اور آزمائش کے لیے دے رکھی ہیں یا اگر اللہ تعالیٰ نے تمہاری ایک آنکھ باقی رکھی ہے تو یاد کرو کہ اس نے دونوں آنکھیں نہیں لیں۔ جب کسی پانچ کو دیکھو تو یاد کرو کہ اللہ تعالیٰ نے تمہیں چلنے پھرنے کی طاقت دے رکھی ہے اور جب دین یا اخلاق کے اعتبار سے کسی کو مبتلائے فتنہ دیکھو تو یاد کرو کہ اللہ تعالیٰ نے اس مصیبت و آفت سے تم کو عافیت دے رکھی ہے وغیرہ وغیرہ۔

﴿وَأِنْ تَعَدُّوا نِعْمَتَ اللَّهِ لَا تَحْصُوهَا إِنَّ الْإِنْسَانَ لَظَلُومٌ كَفَّارٌ﴾^(۱۱۷) !!

”اور اگر تم اللہ کے احسان گننا چاہو تو تم انہیں پورے طور پر گن بھی نہیں سکتے، یقیناً انسان بڑا ہی بے انصاف اور ناشکر ہے۔“

۷- دوسروں کے جذبات کا احترام، مکارم اخلاق سے آراستگی کا ذریعہ ہے :

انسان کی فطرت میں اللہ تعالیٰ نے یہ بات رکھی ہے کہ اسے لوگوں کا اس سے محبت کرنا اچھا لگتا ہے، چنانچہ یہ فطرت تمام انسانوں کے نفوس میں سرایت کیے ہوئے ہے، سوائے معدودے چند افراد کے جو اس فطرت سے ہٹ گئے ہیں، اس قلیل تعداد کا کوئی شمار و اعتبار نہیں۔

اس فطری عادت و خصلت سے مکارم اخلاق کی تحصیل میں کام لیا جاسکتا ہے، جس کے درج ذیل متعدد طریقے ہیں :

انسان ہمیشہ یہ بات یاد رکھے کہ جو کوئی اس سے محبت کرتا ہے، وہ اس کی اچھی عادتوں کی وجہ سے محبت کرتا ہے اس کے بُرے اخلاق و افعال کی وجہ سے نہیں۔ ان کو اس کی صفائی اور نظافت سے محبت ہے، اس کی گندگی اور میلے کچیلے پن سے نہیں، خواہ اس انسان اور محبت کرنے والوں کے درمیان کیسا ہی تعلق ہو حتیٰ کہ رشتے داری اور محبت کا تعلق ہی کیوں نہ ہو؛ لہذا اسے ان کے اس احساس (اور اچھے گمان) کو ملحوظ خاطر رکھنا چاہیے۔ اور اخلاق حمیدہ کے حصول کی کوشش اور اخلاقِ سیدہ سے دور رہنے کا اہتمام کرنا چاہیے۔ یہ تو خدا کی مخلوق انسانوں کے درمیان باہم محبت اور پسند و ناپسند کا معیار اور حال ہے تو پھر سوچو کہ اپنے خالق و مالک اور محسن اعظم کی محبت اور اس کی پسند و ناپسند (اور اس کو راضی کرنے کی کوشش) میں ہمارا کیا حال ہونا چاہیے؟ جبکہ ہمیں معلوم ہے کہ اسے اپنے بندوں کے صرف اچھے اخلاق ہی پسند ہیں اور بُرے اخلاق اسے سخت ناپسند ہیں! واللہ المستعان۔

۸- اخلاق فاضلہ کی تحصیل کے لیے مجاہدہٴ نفس شرط ہے :

اگر آپ اخلاقِ حمیدہ حاصل کرنا چاہتے ہیں تو آپ کو مجاہدہٴ نفس کی ضرورت ہے؛ کیونکہ قیود اور پابندیوں سے بھاگنا نفس کو بے حد پسند ہے، خواہ وہ قیود اس کی سعادت کے دائرے کی حد بندی کے لیے ہی کیوں نہ ہوں اور خواہ اس کا بھاگنا ایک لمحے کی موہوم سعادت کے لیے ہی ہو، جو اس کے لیے دائمی شقاوت و بدبختی کا سبب بن جائے۔

آپ کے لیے یہ ممکن نہیں کہ بلسد (اور اعلیٰ) مقاصد معمولی سی قیمت میں طلب (اور حاصل) کر لیں۔



آپ کے لیے یہ بات ٹھیک نہیں کہ فساد و برائی، ذلت و کمینگی مفت ملے تو آپ اس کو پسند اور گوارا کر لیں۔

جو شخص کسی عظیم شے کا طالب اور بلند (اور اعلیٰ) مقاصد کا طلب گار ہو، اس کے لیے لازم ہے کہ اس کی مناسب قیمت بھی ادا کرے، ورنہ تو بلند یوں تک پہنچنے کے مواقع میں تمام لوگ برابر ہو جائیں گے۔ بلند مقاصد اور مکارم اخلاق کی پہلی قیمت یہ ہے کہ انسان کی سوچ بلند ہو، جیسے وہ آدمی جو بلند و بالا پہاڑ پر چڑھنا چاہتا ہے تو وہ سب سے پہلے نگاہ اٹھا کر اس چوٹی کو دیکھتا ہے جہاں تک پہنچنے کا وہ عزم رکھتا ہے، نیز وہاں تک رسائی کے لیے مطلوبہ قربانیاں دینے پر اپنے آپ کو تیار کرتا ہے، اس کے بعد اسے محنت و مشقت، عرق ریزی اور وقت کی طرف دھیان دیے بغیر پورے عزم و حوصلے سے کوشش کرنی ہوتی ہے۔ لیکن جو شخص بلندی سے نیچے گرنا چاہے اسے اس محنت و مشقت کی ضرورت نہیں ہوتی، لیکن وہ اس طرح گر جاتا ہے کہ پھر کبھی اٹھ نہیں پاتا۔ اس کی مثال اس انسان کی سی ہے جو کسی پہاڑ کی چوٹی پر ہو، وہ اگر گرنا چاہے تو اسے صرف اتنا کرنا ہے کہ اپنے آپ کو اوپر سے نیچے گرا دے۔

بلاشبہ! ہمیشہ اعتبار قیمت کی مقدار کا نہیں ہوتا، بلکہ نتیجے اور قیمت لگائی جانے والی چیز کا ہوتا ہے۔ اس زندگی میں سنت اللہ یہ ہے کہ انسان ہر چیز کے لیے اس کے مناسب خرچ کرے۔ چنانچہ دنیا کے لیے بھی دوڑ دھوپ اور سعی ہے اور آخرت کے لیے بھی۔ فضائل و مکارم کے لیے بھی سعی کرنی ہوتی ہے اور رذائل و مظالم کے لیے بھی، ارشادِ بانی ہے:

﴿ وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ فَأُولَٰئِكَ كَانَ سَعْيُهُمْ مَشْكُورًا ﴾ (۱۱۸):

”اور جو شخص آخرت چاہے اور جیسی کوشش اس کے لیے ہونی چاہیے وہ کرتا بھی ہو جبکہ وہ مومن بھی ہو، تو یہی لوگ ہیں جن کی کوشش کی اللہ کے ہاں پوری قدر کی جائے گی۔“

مجاہدہ نفس کرنے والے کے لیے صبر (اپنی مختلف انواع و اقسام کے ساتھ) سب سے اہم سامان سفر ہے۔ اس باب میں سب سے زیادہ جس چیز کی ضرورت ہے، وہ شہوات اور خواہشاتِ نفس پر قابو



رکھنا ہے؛ کیونکہ زیادہ تر تباہ ہونے والوں کو اسی شہوت نے تباہ و برباد کیا ہے۔

ایسا صبر وہی آدمی کر سکتا ہے، جو اللہ کے لیے مجاہدہ نفس کرے اور تمام واقعات کے انجام پر غور کرنے کا خود کو عادی بنائے۔ پھر ان واقعات کے ساتھ مناسب رویے، مناسب طرز عمل اور مناسب اقوال و افعال کے ساتھ پیش آئے۔ اسی طرح خواہش نفس سے مغلوب ہو جانے کے انجام پر غور کرنا، وہ خواہش جیسی بھی ہو حلال ہو یا حرام؛ اس لیے کہ ہر عمل کا ایک انجام اور ہر اقدام کا ایک نتیجہ ہوتا ہے، چاہے آپ کے حق میں ہو یا آپ کے خلاف۔

انسان کے لیے ضروری ہے کہ اپنی خواہشات کے حق میں اس کا طرز عمل مراقبہ اور محاسبہ کا رہے، نہ کہ ان سے مغلوب ہونے اور ان پر لبیک کہنے کا۔ نفس کی خواہش پر لبیک کہنے سے پہلے اسے ان باتوں کو ذہن میں رکھنا چاہیے جو امام ابن قیم جوزی رحمہ اللہ نے لکھی ہیں، چنانچہ وہ رقم طراز ہیں:

”شہوت پر صبر کرنا شہوت کے نتائج پر صبر کرنے (یعنی بھگتنے) سے زیادہ آسان ہے؛ کیونکہ وہ شہوت: یا تو تمہیں تکلیف اور سزا دلوائے گی۔

یا اس سے زیادہ کامل و مکمل لذت سے تمہیں محروم کر دے گی۔

یا تمہارا وقت ضائع کرے گی جس کا ضیاع حسرت و ندامت کے سوا کچھ نہیں۔

یا تمہاری عزت و آبرو کو نقصان پہنچائے گی، جس کی حفاظت اس کو داغ دار کرنے سے زیادہ بہتر ہے۔

یا تمہارا مال و دولت برباد کر دے گی، جس کا محفوظ رہنا اس کے ختم ہو جانے سے بہتر ہے۔

یا تمہاری قدر و منزلت کو کھودے گی جس کا باقی رہنا کھودینے سے بہتر ہے۔

یا تمہیں ایسی نعمت سے محروم کر دے گی جس کا وجود شہوت کی تکمیل سے زیادہ لذت بخش اور پاک ہے۔

یا وہ شہوت کسی گھٹیا آدمی کو تم تک پہنچنے کا راستہ دے گی، جس کو وہ پہلے نہیں پارہا تھا۔

یا تمہیں رنج و غم اور خوف سے دوچار کر دے گی، جس کے مقابلے میں شہوت کی لذت کچھ بھی

نہیں ہوتی۔

یادہ تم سے ایسا علم فراموش کر دے گی، جس کا یاد رہنا حصولِ شہوت سے زیادہ لذیذ ہے۔

یا تمہارے دشمن کو تم پر ہنسنے کا موقع دے گی اور دوست کو مبتلائے غم کر دے گی۔

یا آنے والی نعمت کا راستہ بند کر دے گی۔



یا وہ شہوت ایسا عیب پیدا کر دے گی جو نہ مٹنے والے داغ کی طرح باقی رہے گا؛ کیونکہ اعمال سے اچھی بُری صفت اور اچھے بُرے اخلاق جنم لیتے ہیں“ (۱۱۹)!!

اس میں کوئی شک و شبہ نہیں کہ جو انسان قدم اٹھانے سے پہلے سوچنے، سمجھنے اور انجام پر غور کرنے کا عادی ہوتا ہے اور صرف اللہ کے لیے قدم اٹھانے کو ترجیح دیتا ہے اور اپنے نفس سے اللہ کے لیے مجاہدہ کرتا ہے، اور اس روش کو وہ اپنا خلق اور دائمی رویہ بنا لیتا ہے، تو اللہ تعالیٰ اس کی مدد کرتے ہیں اور اسے خیر کی توفیق دیتے ہیں۔ اس طرح وہ مکارم اخلاق کا حامل بن جاتا ہے اور بُرے اخلاق سے محفوظ ہو جاتا ہے۔

۹- اخلاق کے حصول میں سیرت نبوی اور اکابر و اسلاف کے حالات کی اثر انگیزی :

بڑے انسانوں کے حالاتِ زندگی آنے والی نسلوں کے لیے تعلیم گاہ کا کام کرتے ہیں، چنانچہ ”نیکیوں“ کی زندگیاں پڑھنے سے انسان نیکی حاصل کرتا ہے۔ جب کسی ”سختی“ انسان کی سوانح پڑھے گا تو اسے سخاوت کی اہمیت کا علم ہو گا۔ جب کسی ”بہادر“ کی زندگی پڑھے گا تو بہادری کی اہمیت سے آگاہ ہو گا۔ جب کسی ”زاهد“ کی سیرت پڑھے گا تو زہد کی اہمیت اسے معلوم ہو گی۔ جب کسی ”متقی“ اور پرہیزگار کے حالات پڑھے گا تو اسے ورع و پرہیزگاری کی اہمیت کا علم ہو گا۔ جب کسی ”داعی“، بھلائی کی تلقین کرنے والے اور بُرائی سے روکنے والے کی زندگی کا مطالعہ کرے گا تو اسے انسان کی زندگی میں ان کی اہمیت کا ادراک ہو گا۔ اور جب کسی محقق عالم دین کی سوانح پڑھے گا تب اسے انسان کی زندگی میں علم کی اہمیت کا اندازہ ہو گا۔ پھر ہو سکتا ہے کہ ان لوگوں کے حالات پڑھنے سے وہ ان امور کے حوالے سے اپنے نفس کا محاسبہ کرے، ان کو اپنائے اور اپنی زندگی میں انہیں سیرت اور اخلاق و عادات کے طور پر اختیار کرے۔

یہ بات معلوم ہے کہ خیر (اپنی تمام انواع و اقسام کے ساتھ) لوگوں میں بکھری ہوئی ہے۔ چنانچہ کوئی حلیم و بردبار ہوتا ہے تو کوئی بہادر اور کوئی شریف وغیرہ وغیرہ۔ آپ کو کوئی ایسا شخص نہیں ملے گا جو تمام کمالات و فضائل کا جامع اور سرِ اِپاکمال ہو۔

اسی طرح تمہیں کسی انسان میں کوئی خوبی و فضیلت ملے گی تو اسی کے ساتھ اس کے اندر کوئی نقص اور رذالت بھی ہو گی۔

پھر تمہیں لوگوں کے حالات و سوانح پڑھتے ہوئے ایک دوسری قسم کے لوگ بھی ملیں گے



جن کے متعلق لکھا ہوتا ہے کہ فلاں نے چوری کی، زنا کیا، ظلم کیا یا قتل کیا۔ اس لیے لوگوں کے حالاتِ زندگی پڑھتے وقت ضرورت ہے کہ یہ دیکھا جائے کہ ”خیر“ کیا ہے؛ تاکہ اسے اختیار کیا جائے اور ”شر“ کیا ہے تاکہ اس سے اجتناب کیا جائے۔ الغرض نیک و بد ہر قسم کے لوگوں کی زندگیوں میں عبرت و نصیحت کا سامان موجود ہے۔

اسی طرح ایک دوسرے پہلو سے بھی تنبیہ ضروری ہے وہ یہ کہ ہر ”اچھی“ خصلت و خلق، دو بُرائیوں اور رذالتوں کے درمیان ہوتی ہے۔ مثلاً ناعاقبت اندیشانہ بہادری ایک بُری صفت ہے اور بزدلی (ایک) دوسری بُری صفت ہے، ان دونوں کے درمیان شجاعت و جواں مردی ایک اچھی خصلت ہے۔

علاوہ ازیں فضول خرچی اور بے جا مال اڑانا ایک بُری صفت ہے، کنجوسی اور بخل ضرورت سے کم خرچ کرنا، دوسری بُری صفت ہے اور ان کے درمیان سخاوت ایک اچھی خصلت ہے۔ جب اس معیار کی روشنی میں تم لوگوں کے اخلاق و عادات پر غور کرو گے تو تمہیں شاید ہی کوئی ایسا ملے گا جو اخلاقِ حمیدہ سے متصف ہو اور عیب و نقص سے محفوظ ہو، الا ماشاء اللہ! اس کی وجہ یہ ہے کہ لوگوں میں یا کسی میں جو اچھی صفات و عادات پائی جاتی ہیں ان کا سر ان دونوں برے کناروں کے قریب ہوتا ہے اور اس عیب سے بہت کم لوگوں کے اخلاق محفوظ رہ پاتے ہیں۔

اس کا مطلب یہ ہے کہ لوگوں کے حالاتِ زندگی پڑھتے وقت تم اس پہلو سے باخبر رہو اور کتاب و سنت کی روشنی ہی میں ان اہل فضل و کمال کو اسوہ اور نمونہ بناؤ اور ان کی جس بات کو کتاب و سنت رد کر دیں تم بھی اسے رد کر دو۔

تاہم وہ کامل و مکمل سیرت، جس میں وہ تمام خیر و کمال یکجا ہو گئے جو دوسرے لوگوں میں بکھرے ہوئے تھے اور وہ سیرت جو سراپا خیر پر مشتمل ہے، جس میں کوئی شر نہیں اور وہ بہترین اخلاق کہ جس میں کوئی برا خلق نہیں، وہ سیرت جس میں شرافتِ اخلاقِ اعلیٰ درجے کی پائی جاتی ہے، نہ اس میں غلو ہے اور نہ کمی و کوتاہی اور وہ سیرت جس میں ایسا قد وہ واسوہ حسنہ پایا جاتا ہے، جس کو تم بغیر کسی استثناساراکا سارا اپنا سکتے ہو، اس پر عمل کر سکتے ہو، جس سیرت میں یہ سارے کے سارے خیر کے اوصاف یکجا ہیں، وہ ایک ہی سیرت ہے اور وہ ہے رسول اللہ ﷺ کی سیرتِ طیبہ۔



یہ اس نبی و رسول کی سیرت ہے، جن کو اللہ تعالیٰ نے رسالت سے سرفراز کیا، جنہیں خود اس نے چنا، ان کی خود تربیت کی اور بہترین تربیت کی۔ آپ صرف ایک رسول ہی نہ تھے؛ بلکہ آپ پر نبیوں اور رسولوں کا سلسلہ ختم ہو گیا اور آپ ﷺ تمام انبیاء و رسل علیہم الصلوٰۃ والسلام سے افضل ہیں۔

رسول اللہ ﷺ ہی کی سیرت وہ سیرت ہے، جس کی اتباع کا حکم دیا گیا ہے۔ ہم اس کے پابند ہیں، اس میں ہمارا کوئی اختیار ہی نہیں؛ کیونکہ اس کا حکم خود اللہ تعالیٰ نے دیا ہے۔

رسول اللہ ﷺ کی سیرت اور آپ ﷺ کی لائی ہوئی شریعت ہی اللہ کی رضا اور اس کی جنت کے حصول کا واحد راستہ ہے۔

جو شخص اللہ کی رضا اور جنت، رسول اللہ ﷺ کے طریقے کے علاوہ میں تلاش کرے تو اس کے لیے دونوں کے دروازے بند ہیں۔ نہ وہ اللہ کی رضا سے بہرہ مند ہو سکتا ہے، نہ اسے جنت مل سکتی ہے اور نہ ہی وہ اللہ اور اس کے رسول محمد بن عبد اللہ ﷺ پر ایمان اور آپ ﷺ کے طریقے کی اتباع کے بغیر اللہ کے عذاب سے بچ سکتا ہے۔

۱۰- عدل و انصاف: معنی و مفہوم اور سلوک و اخلاق پر اس کا اثر:

اللہ تعالیٰ کا ارشاد ہے:

﴿ وَأَوْفُوا الْكَيْلَ إِذَا كِلْتُمْ وَزِنُوا بِالْقِسْطِ أَسْمَى الْمُسْتَقِيمِ ذَلِكَ خَيْرٌ وَأَحْسَنُ تَأْوِيلًا ﴾ (۱۲۰):

”اور جب کسی کو کوئی چیز پیمانے سے ناپ کر دو تو پورا ناپو اور صحیح ترازو سے تولو کرو، یہی بہتر ہے اور انجام کے لحاظ سے بھی بہت اچھا ہے۔“

نیز ارشاد فرمایا:

﴿ اللَّهُ الَّذِي أَنْزَلَ الْكِتَابَ بِالْحَقِّ وَالْمِيزَانَ وَمَا يُدْرِيكَ لَعَلَّ السَّاعَةَ قَرِيبٌ ﴾ (۱۲۱):

”اللہ تعالیٰ نے حق کے ساتھ کتاب نازل فرمائی ہے اور ترازو بھی (اتاری ہے) اور آپ کو کیا خبر شاید قیامت قریب ہی ہو۔“

(۱۲۰) ۳۵: الاسراء: ۱۷.

(۱۲۱) ۱۷: الشوری: ۳۲.

جو شخص پورے پورے ناپ تول اور ناپ تول میں دوسروں پر ظلم کرنے کی وعید کے متعلق قرآن کریم کی آیات کا جائزہ لے گا، اسے دین اسلام میں اخلاق کے (اس پہلو) کی اہمیت کا بخوبی علم ہو جائے گا۔ مگر یہاں ایک عجیب و غریب قسم کی غلط سوچ پائی جاتی ہے، وہ یہ کہ آج کل بہت سے لوگوں کا یہ خیال ہے اور شاید کسی قدر حساسیت کے ساتھ کہ وہ دوسروں کے ساتھ معاملے میں پورا پورا ناپ تول کرنے میں دین اسلام کی پیروی کرتے ہیں، لیکن دوسری طرف ایک دوسرے میدان میں اس خلق میں کوتاہی کرنے میں کوئی حرج نہیں سمجھتے اور وہ میدان دوسروں کے حقوق کا میدان ہے جو ناپے اور تولے نہیں جاتے۔ بیشک وہ حقوق ناپے تولے نہیں جاتے، مگر وہ بھی نظر آتے ہیں اور ان کے نقوش و اثرات بھی اور وہ دل و دماغ، نفس، احساس اور تصور کو متاثر کرتے ہیں۔

کبھی کبھی اس قسم کے سلوک کے اثرات، فرد اور معاشرے کے لیے تباہ کن بھی ہوتے ہیں۔ دوسروں کے حقوق کی ادائیگی میں اس قسم کا ظلم روار کھنا، اناہیت، بخل، اپنی ذات کی محبت اور دوسروں کو فراموش کرنے میں غلو کا مذموم اور طبعی نتیجہ ہوتا ہے۔ چاہے وہ دوسرے لوگ رشتے دار ہوں، بے حد ضرورت مند ہوں، غریب و مسکین ہوں، اور ان اوصاف کے ساتھ ساتھ وہ با اخلاق، دین دار اور متقی ہوں اور ان اوصاف کی وجہ سے اللہ تعالیٰ کے نزدیک ان لوگوں سے افضل ہوں جن کی مدد کے وہ محتاج ہوتے ہیں۔

اسی طرح لوگوں کے سامنے تکبر اور غرور کرنا جبکہ آپ کو یہ پسند نہیں کہ وہ آپ کے ساتھ تکبر سے پیش آئیں، یہ بھی لوگوں کے معاملے میں ناپ تول میں کمی ہے۔

اسی طرح اپنے بھائیوں اور دوسرے لوگوں کے حقوق کی ادائیگی میں لاپرواہی، جبکہ آپ ان کی طرف سے اپنے حق میں ایسا کیا جانا پسند نہیں کرتے، یہ بھی ناپ تول میں کمی ہے۔

کسی بھی طرح سے دوسروں کو تکلیف پہنچانا جبکہ آپ دوسروں کی جانب سے اس ایذا رسانی کو پسند نہیں کرتے، یہ بھی ناپ تول میں کمی کے قبیل سے ہے۔

دوسروں پر کسی بھی قسم کا ظلم و ستم ناپ تول میں کمی کے ذیل میں آتا ہے۔

اللہ تعالیٰ کا ارشاد ہے:

﴿وَيْلٌ لِّلْمُطَفِّفِينَ ﴿١﴾ الَّذِينَ إِذَا أَكَالُوا عَلَى النَّاسِ يَسْتَوْفُونَ ﴿٢﴾ وَإِذَا كَالُوهُمْ أَوْ



وَزَوْنَهُمْ يُحْشَرُونَ ﴿۳﴾ أَلَا يَظُنُّ أُولَٰئِكَ أَنَّهُمْ مَبْعُوثُونَ ﴿۴﴾ لِيَوْمٍ عَظِيمٍ ﴿۵﴾ يَوْمَ يَقُومُ النَّاسُ

لِرَبِّ الْعَالَمِينَ ﴿۶﴾ ﴿۱۲۲﴾!

”ناپ تول میں کمی کرنے والوں کے لیے تباہی ہے، وہ جب لوگوں سے ناپ کر لیتے ہیں تو پورا پورا لیتے ہیں اور جب ان کو ناپ کر یا تول کر دیتے ہیں تو گھٹا کر کر دیتے ہیں۔ کیا انھیں اپنے مرنے کے بعد جی اٹھنے کا خیال نہیں۔ اس عظیم دن کے لیے۔ جس دن سب لوگ رب العالمین کے سامنے کھڑے ہوں گے۔“

جی ہاں! یہی ناپ تول میں کمی کرنے والے لوگ ہیں جن کی اللہ تعالیٰ نے اپنی کتاب میں مذمت کی اور ان آیات میں ان کو وعید سنائی ہے، ان ہی کے نام پر سورت کا نام بھی رکھا گیا ہے۔ یہ کتنی بڑی جہالت اور کتنا بڑا ظلم ہے کہ انسان یہ سوچتا ہے کہ عدل و انصاف کا تعلق صرف ان چیزوں سے ہے جو محسوس کی جاتی، ناپی اور تولی جاتی ہیں، جہاں تک معنوی حقوق کی بات ہے تو ان کا حال کوئی زیادہ اہم نہیں۔

اس کا تصور بھی کیسے کیا جاسکتا ہے کہ انسان کو صرف محسوس چیزوں میں اپنے حقوق کی فکر ہو یا لین دین والے حقوق اس کی نظر میں معنوی حقوق سے زیادہ اہمیت رکھتے ہوں۔ چنانچہ ناپی تولی جانے والی چیز کو خریدتے وقت جب ناپ تول میں کمی کی جاتی ہے تب تو اسے غصہ آتا ہے، تکلیف پہنچتی ہے یا وہ نقصان محسوس کرتا ہے، مگر اس کی طرف سے اس طرح کا غیظ و غضب، تکلیف یا نقصان کا احساس نہیں پایا جاتا جب اس کی اہانت کی جائے، اس پر تکبر کیا جائے، بلاوجہ اس سے ترک تعلق کر لیا جائے، اس کی آبرو کو لائق پامال سمجھا جائے، اسے دہشت زدہ کیا جائے، اسے گالی دی جائے یا پھر اس کی عزت پر حرف گیری کی جائے۔

انسان یہ کیسے تصور کر لیتا ہے کہ اسلام ظلم سے منع کرے اور اسے ناپی و تولی جانے والی چیزوں میں حرام قرار دے، جبکہ اس کا تعلق دنیاۓ فانی سے ہے اور اس چیز سے منع نہ کرے جو اس سے بھی زیادہ سنگین ہے یعنی لوگوں کے معنوی حقوق میں کمی، کوتاہی؟ اور اسے زیادہ شدت کے ساتھ حرام قرار نہ دے، جبکہ یہ حقوق انسان کے قلب و ضمیر، اس کے نفس، انسانیت، ایمان اور آخرت سے جڑے ہوئے ہیں۔

ناپی تولی جانے والی چیزوں میں ظلم کو حرام قرار دینے والی نصوص و آیات سے لوگوں کے حقوق کی ادائیگی میں ظلم کرنا اور اس کا حرام ہونا بدرجہ اولیٰ سمجھ میں آتا ہے؛ لیکن بہت سے لوگ اللہ تعالیٰ

کی ان آیتوں سے غافل ہیں۔

اللہ تعالیٰ نے حق و صواب کو پہچاننے کے لیے دو معیار مقرر کیے ہیں (۱۳۳):

ان میں ایک محسوس و مشاہد ہے، یہ وہ جسمانی چیز ہے جس کو ”ترازو“ کہا جاتا ہے جس کی مدد سے ”تجار“ حقوق پہچانتے ہیں اور جس سے وہ ناپی تولی جانے والی چیزوں میں اپنے اور خریداروں کے درمیان نزاع کو ختم کرتے ہیں۔

دوسرا معیار ہے ”انسانی ضمیر کی ترازو“، یہ وہ فطرت ہے جس کو اللہ تعالیٰ نے کتاب یا وحی کی ترازو سے تقویت بخشی ہے تو حقوق کی مکمل ادائیگی کے لیے اس ترازو کا ہونا بھی ضروری ہے اور اس ترازو کا بھی۔ ان دونوں میں سے جس ترازو میں بھی کمی آئے گی صاحب حق کے حق کی ادائیگی میں رکاوٹ پیدا ہوگی۔

البتہ ان دونوں میں زیادہ اہم ضمیر، فطرت اور ایمان کی ترازو ہے، اس کے بغیر وہ محسوس و مشاہد ترازو بھی شاید کچھ فائدہ نہ دے، نیز وحی الہی سے ہدایت یافتہ فطرتِ سلیم اور زندہ ضمیر والی ترازو کا میدان زیادہ وسیع اور اہم ہے۔

۱۱- انفرادی و اجتماعی محرکات اور اخلاق پر ان کی تاثیر:

بعض اوقات انسان کے اخلاق و تصرفات کے سلسلے میں دو محرکات میں تضاد پیدا ہو جاتا ہے: ایک انفرادی محرک جس کی رو سے وہ اپنے نفس اور اس کے مفادات کو دیکھتا ہے اور دوسرا اجتماعی محرک ہے جس کے بموجب وہ اپنے معاشرے کے افراد اور ان کے مفادات کو دیکھتا ہے۔

”اسلام“ اخلاق کے انفرادی محرک کو نہ باطل ٹھہراتا ہے اور نہ مطلقاً اسے ساقط قرار دیتا ہے؛ بلکہ مسلمان کو مکلف کرتا ہے کہ وہ اپنے نفس کے حق اور اس کے مفادات پر غور کرے، مگر یہ غور کچھ مقررہ اصول و ضوابط کے تحت ہو، ان ہی کے اندر رہتے ہوئے وہ اپنے نفس کے مفادات و حقوق کی ادائیگی انجام دے۔ ان میں اہم ضابطہ یہ ہے کہ انفرادی محرک اسے اپنے معاشرے کے حقوق سے غافل نہ کر دے۔

الغرض ایک مسلمان کے نزدیک ذاتی دلچسپی و فکر مندی اور معاشرتی سرگرمی میں توازن رکھنا

(۱۳۳) اس خیال کی طرف مجھے تنبیہ ہوا، سورہ حدید کی آیت ۲۵ سے، نیز اس پر علامہ ابن الوزیر کی تحریر سے جو انھوں نے اپنی کتاب (ایشار الحق علی الخلق) کے ص: ۱۳ پر درج کی ہے۔



ضروری ہے؛ تاکہ اپنی ذات کی محبت اور اس سے دلچسپی میں حد سے تجاوز کرنے اور ضد کرنے والا نہ بن جائے، کہ اس کی زیادہ تر توجہ اس معاشرے میں اپنے حقوق کی تلاش و طلب یا مالہ و ماعلیہ کی تحقیق و جستجو پر ہی رہے اور معاشرے کے حقوق و فرائض کو بھول جائے۔

اپنی ذات سے زائد از ضرورت دلچسپی فرد اور معاشرے کے لیے ”تباہ کن انانیت“ شمار ہوتی ہے جبکہ دوسروں سے ایک حد تک دلچسپی لینا، ہر انسان کے لیے ضروری ہے؛ تاکہ یہ دلچسپی اس کے اور اس ظالم انانیت کے درمیان دوری پیدا کر دے، جس کے باعث بہت سے معاشرے تباہ ہو گئے، ایسا ان ظالموں کے ہاتھوں ہوا جو اپنی عجیب و غریب قسم کی ذاتی خواہشات کی تکمیل کی خاطر راہِ راست سے منحرف ہو گئے تھے۔ معاشرے کے لیے نقصان دہ اس بے لگام خود غرضی کے خطرے کے سبب، ”اسلام“ اس مسلمان پر اس (بے لگام خود غرضی) کا دروازہ بند کر دیتا ہے، جو اللہ کی ہدایت کے مطابق چلتا ہے اور ایسا اس کی ایمانی و اخلاقی تربیت کے ذریعے ہوتا ہے۔

بعد ازاں اسلام فرد اور اس خود غرضی کے درمیان ”شرعی قوانین“ کے ذریعے حائل ہو جاتا ہے اور ان تعلیمات و ہدایات کے ذریعے بھی جن کا مسلمان کو پابند و مکلف بنایا گیا ہے، پھر اخیر میں ان سزاؤں، عقوبات و تعزیرات کے ذریعے بھی جو اسلام نے ظالموں کو کیفر کردار تک پہنچانے کے لیے متعین کی ہیں۔ اسلام اپنے درست تربیتی طریقہ کار کے ذریعے ایسے افراد تیار کرتا ہے، جنہیں اپنا فریضہ انجام دینے کے لیے کسی روک ٹوک اور سزاؤں سرزنش کی شاذ و نادر ہی ضرورت پڑتی ہے۔

کیونکہ اسلام ”زندہ ضمیر“ تخلیق کرتا ہے جو صرف عدل و انصاف کو قبول کرتا ہے۔ بھلے ہی اس میں قربانی اور ایثار کا جذبہ نہ ہو اور یہ عدل و انصاف کا عمل اللہ تعالیٰ پر ایمان کے نتیجے میں ہوتا ہے جس کی اسلام نے دعوت دی ہے اور اس نے اخلاقِ فاضلہ کو ایمان باللہ کی شاخ اور اس کا پاکیزہ فطری ثمرہ قرار دیا ہے۔ اس طرح سزاؤں کی عام طور پر ضرورت نہیں پڑتی، مگر بہت ہی کم حالتوں میں، جو اس اصل سے باہر ہوتی ہیں جس پر مسلم معاشرے کے افراد اپنے ایمان و عقیدے کے تقاضے کے مطابق قائم ہوتے ہیں۔

اسلام جب کسی مسلمان پر کوئی فریضہ عائد کرتا ہے تو اسے اس کی دعوت اور ترغیب، ایمان کے نام پر دیتا ہے، نہ کہ سزا اور اجرائے حد کے نام پر۔ واضح رہے کہ اسلام نے اس زندگی میں اخلاقِ فاضلہ کو مسلمانوں کے لیے اہم فریضہ قرار دیا ہے۔



ہم ”اخلاقی انسانیت“ کی خطرناکی کو اس طرح سمجھ سکتے ہیں کہ کسی ایسے معاشرے کا تصور کریں جس کے ہر فرد کو اپنے ذاتی مفاد کے سوا کسی چیز کی فکر نہ ہو، وہ ہمہ وقت اپنے مفاد ہی کی تگ و دو میں لگا رہتا ہو تو سوچئے کہ ایسے معاشرے کا حال کیا ہو گا اور کیا ایسا معاشرہ روئے زمین پر اپنا وجود باقی رکھ سکتا ہے؟ یہ انسانیت کبھی فرد سے تجاوز کر کے پوری قوم تک پہنچ جاتی ہے، تب ایک قوم کی انسانیت ایک یا کئی دوسری قوموں کے خلاف سرگرم ہو جاتی ہے، جس کے نتیجے میں جنگیں، مظالم اور نا انصافیاں جنم لیتی ہیں جو بنی آدم کو کسی طرح زیب نہیں دیتیں۔

بہت سی تباہ کن جنگیں جو مختلف زمانوں میں دنیائے دیکھیں، افراد یا اقوام کی اسی ظالم انسانیت کا بدترین ثمرہ اور نتیجہ تھیں۔ اسی طرح استعمار کے نام سے مختلف قوموں کا استحصال وحشت ناک انسانیت ہی کی ایک بھیانک تصویر ہے۔

ویڈو جس کو ”ویڈو کا حق“ کہا جاتا ہے، اسے مغرب و مشرق کے نئے دور کے چند بڑے درندہ صفت ممالک کمزور ملکوں کے خلاف ان کی قسمت کا فیصلہ کرنے یا اپنے حقوق (یا مفادات) منوانے کے لیے استعمال کرتے ہیں، یہ بھی ایک قوم کی دوسری ایک یا چند اقوام یا ایک فرد کی دوسرے ایک فرد یا بہت سے افراد کے خلاف انسانیت کی انتہائی مذموم شکل ہی تو ہے، یہ سب ان معاشروں میں ہو رہا ہے، جو مہذب و ترقی یافتہ کہلاتے ہیں۔

کمزور یا کم طاقتور اقوام کو تو ان طاقتور ممالک و اقوام کے تعاون کی ضرورت ہے؛ تاکہ وہ اپنے قانونی حقوق تک رسائی حاصل کر سکیں، لیکن اگر ان سے تعاون نہیں ہو سکتا تو کم از کم یہ کمزور اقوام پر ظلم تو نہ کریں۔

تہذیب و تمدن کا معنی و مفہوم ”ویڈو پاور“ سے متضاد اور پوری قوم کے استحصال کے مترادف ہے، اس صورت حال میں عقل ایسے معاشرے کو تہذیب و تمدن کے کسی بھی وصف سے متصف نہیں مان سکتی، جس میں جہالت، ظلم اور درندگی میں ڈوبی ہوئی اس طرح کی کوئی زیادتی و بے اعتدالی پائی جائے۔

عقل اس معاشرے کے لیے محاسن اخلاق کی کسی ایک شق کا بھی کوئی حکم نہیں دے سکتی، بجز اس حکم کے جو اس شخص پر لگایا جائے، جس نے ظلم سے کسی انسان کی املاک پر قبضہ کر لیا، اس پر قہر برسیا اور جیل میں بند کر دیا، پھر جب اسے بھوک لگی تو اسے کھانا دے دیا اور جب بیمار پڑا تو علاج کر دیا۔ ظاہر ہے کہ



اس صورت میں کیسا احسان اور کیسی رحمت؟ (بلکہ اس شخص کو ظالم ہی کہا جائے گا)۔
ہو سکتا ہے کہ کوئی شخص اخلاق کے متعلق انفرادی محرکات اور اجتماعی محرکات کی حدود کے بارے
میں سوال کرے، خصوصاً ایک مسلمان کہ اس سے دونوں قسم کے محرکات کے تحت آنے والے تقاضوں
کو پورا کرنے کا مطالبہ ہوتا ہے کہ وہ ان کو بھی دیکھے اور ان کو بھی اور بعض مرتبہ دونوں معاملے متضاد ہو کر
ان کے فرائض خلط ملط ہو جاتے ہیں؟ تو اس سلسلے میں رسول اکرم ﷺ کا ارشاد ہے:

«إِنَّ لِرَبِّكَ عَلَيْكَ حَقًّا، وَلِنَفْسِكَ عَلَيْكَ حَقًّا، وَلِأَهْلِكَ عَلَيْكَ حَقًّا، فَأَعْطِ كُلَّ
ذِي حَقٍّ حَقَّهُ» (۱۲۴):

”تمہارے رب کا بھی تمہارے اوپر حق ہے، تمہارے نفس کا بھی تمہارے اوپر حق ہے اور
تمہارے اہل خانہ کا بھی تمہارے اوپر حق ہے، پس ہر حق والے کو اس کا حق دو۔“

اس کا جواب یہ ہے کہ مذموم انفرادی محرک اور جائز انفرادی محرک کے درمیان، اسی طرح
مذموم اجتماعی محرک اور مشروع اجتماعی محرک میں امتیاز کرنے کے لیے ایک ضابطہ ہے، جس کی روشنی
میں ہر شخص مذموم و مشروع محرک میں فرق کر سکتا ہے اور وہ یہ ہے کہ انسان اپنی ذات کے مفادات
کی فکر میں جماعت کے مفادات کو فراموش نہ کرے، اپنے مفادات کی تکمیل کے لیے کوشش کرتے
ہوئے جماعت کے مفادات کو نقصان پہنچانا تو دور کی بات ہے۔

ایسا انفرادی محرک جس کے سبب وہ اپنے معاشرے کے مفادات کو نظر انداز کر کے ذاتی مفاد
کے لیے متحرک ہو وہ مذموم اخلاقی محرک اور جذبہ ہے؛ لہذا وہ غیر شرعی ہے «لَا يُؤْمِنُ أَحَدُكُمْ؛
حَتَّىٰ يُحِبَّ لِأَخِيهِ مَا يُحِبُّ لِنَفْسِهِ» (۱۲۵):

”تم میں سے کوئی شخص مومن نہیں ہو سکتا یہاں تک کہ اپنے بھائی کے لیے وہی چیز پسند کرے
جو اپنے لیے پسند کرتا ہے۔“

اسی طرح ہر وہ انفرادی جذبہ و محرک جس کے سبب وہ اپنے ذاتی مفادات کے لیے متحرک ہو

(۱۲۴) بخاری شریف، حدیث نمبر: ۱۹۶۸ و ۶۱۳۹، بروایت ابو درداء رضی اللہ عنہ، نیز حدیث نمبر: ۱۹۷۳ اور مسلم شریف، کتاب

الصيام، حدیث نمبر: ۱۱۵۹/۱۸۱ بروایت عبد اللہ بن عمرو رضی اللہ عنہما۔

(۱۲۵) بخاری شریف، حدیث نمبر: ۱۳، اور مسلم شریف، حدیث نمبر: ۷۱-۷۲ (۳۵)، کتاب الإیمان، بروایت انس رضی اللہ عنہ۔

اور جس کے نتیجے میں معاشرے کے مفادات یا کسی ایک فرد کے مفادات کو نقصان ہو رہا ہو، وہ مذموم اخلاقی محرک و جذبہ ہے اور غیر شرعی ہے۔

«مَثَلُ الْمُؤْمِنِينَ - فِي تَوَادُّهِمْ، وَتَرَاحُمِهِمْ، وَتَعَاطُفِهِمْ - مَثَلُ الْجَسَدِ؛ إِذَا اشْتَكَى مِنْهُ عَضْوٌ؛ تَدَاعَى لَهُ سَائِرُ الْجَسَدِ بِالسَّهْرِ وَالْحُمَى»، «الْمُؤْمِنُونَ كَرَجُلٍ وَاحِدٍ؛ إِنْ اشْتَكَى رَأْسُهُ؛ تَدَاعَى لَهُ سَائِرُ الْجَسَدِ بِالْحُمَى وَالسَّهْرِ» (۱۲۶)۔

”مومنوں کی مثال باہمی محبت، مہربانی اور ہمدردی میں بدن کی سی ہے۔ جب جسم کے کسی ایک حصے کو تکلیف ہوتی ہے تو سارا جسم بخار اور بے خوابی میں مبتلا ہو جاتا ہے۔ نیز اہل ایمان ایک انسان کے مانند ہیں جب اس کے سر میں درد ہوتا ہے، تو سارا جسم بخار اور بے خوابی میں مبتلا ہو جاتا ہے۔“

اس قاعدے کا لازمی مطلب یہ نہیں ہے کہ انسان اپنے ذاتی مفادات کی تحصیل کے لیے کوئی کوشش نہ کرے الا یہ کہ وہ اس کے اور جماعت کے درمیان مشترک ہو؛ کیونکہ اسلام نے فرد پر اس کی اپنی ذات کے تعلق سے بھی کچھ فرائض عائد کیے ہیں، جن کو ادا کرنا ضروری ہے اور اس کے لیے یہ بھی جائز نہیں کہ صرف اپنی فکر کرے اور دوسروں کو فراموش کر دے۔

امام ابن حزم ظاہری رحمہ اللہ لکھتے ہیں ”اعتماد کی حد یہ ہے کہ تم اپنے نفس کو اس کا واجبی حق دو اور اس سے اپنا واجبی حق لو، جبکہ ظلم کی حد یہ ہے کہ واجبی حق تولو، مگر دو نہیں،“ (۱۲۷)۔

پس ایک مسلمان پر لازم ہے کہ اللہ کی نازل کردہ شریعت کے مطابق اپنے نفس کے حقوق بھی ادا کرے اور اپنے معاشرے کے حقوق بھی ادا کرے۔

اس کی رو سے مسلمان بہت سے مواقع پر اپنے نفس کے تعلق سے اپنے فرائض اس وجہ سے بھی ادا کرتا ہے کہ وہ یہ سمجھتا ہے کہ اس پر نفس کے حوالے سے یہ ضروری ہیں، نہ کہ یہ سوچ کر کہ یہ اس کے اوپر نفس کے حقوق ہیں، جیسے وہ اوپر مذکور اپنے اوپر عائد معاشرے کے حقوق ادا کرتا ہے جن کا

(۱۲۶) مسلم شریف، کتاب البر والصلة، حدیث نمبر: ۲۶ (۲۵۸۶) بعض الفاظ میں اختلاف ہے۔ چنانچہ کسی روایت کے الفاظ وہی ہیں جو اوپر درج کیے گئے، جبکہ دوسری روایت کے الفاظ یہ ہیں: «الْمُسْلِمُونَ كَرَجُلٍ وَاحِدٍ؛ إِنْ اشْتَكَى عَيْنُهُ؛ اشْتَكَى كُلُّهُ، وَإِنْ اشْتَكَى رَأْسُهُ؛ اشْتَكَى كُلُّهُ» بخاری شریف میں بھی اس کے بعض الفاظ منقول ہیں، ملاحظہ ہو: کتاب الادب، حدیث: ۶۰۱۱۔ غور کرنے کا مقام ہے کہ ہم مسلمان آج اس شرعی فرض سے کتنے دور یا نزدیک ہیں۔ اس حوالے سے محض اظہار رنج و غم کافی نہیں، بلکہ اس حکم شرعی کے تقاضے کے مطابق عملی اقدام کی ضرورت ہے۔

(۱۲۷) الأخلاق والسير...: ص ۳۲۔



کم از کم درجہ یہ ہے کہ وہ معاشرے کو نقصان اور تکلیف نہ پہنچائے۔
معلوم ہوا کہ وہ نظام اور معاملہ جس پر ”کمیونزم“ کی بنیاد ہے، درست نہیں؛ اس لیے کہ وہ معاشرے کے حق کے نام پر فرد کو پیس ڈالتا ہے، اسی طرح ”سرمایہ دارانہ نظام“ بھی صحیح نہیں ہے؛ اس لیے کہ وہ فرد کے حق کے نام پر معاشرے کو روند ڈالتا ہے۔
اسلامی نظام میں ”فرد“ ”معاشرے“ اور معاشرے کے افراد کا خیال رکھنے کی وجہ سے معاشرے کی تعمیر و ترقی کا فعال رکن ہوتا ہے اور اسی وجہ سے معاشرے میں اس کے بھی حقوق ہوتے ہیں، البتہ اگر کہیں فرد کے مفادات معاشرے سے ٹکرا جائیں یا دوسرے الفاظ میں مفاد عامہ کا شخصی منافع سے ٹکراؤ ہو جائے، تو ایسے موقع پر اسلام مفاد عامہ کو ترجیح دیتا ہے، یا بالفاظ دیگر شخصی مفادات کو ساقط کر دیتا ہے۔

اسی وجہ سے اسلام میں ایک فرض بنام ”فرض کفایہ“ بھی ہے، جس کا مطلب یہ ہے کہ اگر قوم کے کسی بھی فرد نے اس کو ادا نہ کیا تو پوری قوم گناہ گار ہوگی اور اگر بعض افراد نے بھی ادا کر دیا تو ساری قوم اس کو نہ کرنے کے گناہ سے بری ہو جائے گی۔ (یعنی) جو شخص اس فرض یا واجب کو ادا کرنے کا اہل ہوتا ہے، اس پر وہ لازم ہو جاتا ہے (لیکن بعض کے ادا کرنے سے سب کے ذمے سے ادائیگی ختم ہو جاتی ہے)۔

ان طاعات کو بجالانا جن کا فائدہ (دنیا و آخرت میں) ایک فرد سے متجاوز ہو کر معاشرے کے دیگر افراد تک پہنچتا ہو، راجح و افضل ہے اور ان کا ثواب بھی اس طاعت سے کہیں زیادہ ہے، جس کا فائدہ صرف ایک فرد تک محدود ہو۔ مثلاً اگر دو معاملوں میں موازنہ درپیش ہو، ایک یہ کہ انسان بس نوافل پڑھے، دوم یہ کہ لوگوں کو علم سکھائے اور انھیں اللہ کی طرف بلائے، تو بلاشبہ اس کا یہ دوسرا عمل یعنی ”تزکیہ و تعلیم“ میں مشغول ہونا، جس میں خود اس کا بھی تزکیہ ہوتا ہے، (نوافل کے ذریعے) صرف اپنے نفس کے تزکیے میں مشغول ہونے سے زیادہ اہم اور افضل ہے۔



تیسری بحث اخلاق کے شعبوں پر ایک نظر

اس بحث میں درج ذیل موضوعات شامل ہیں :

- ۱- اپنے نفس کو مفادِ عامہ اور دوسروں کے مفادات کا خیال رکھنے کا عادی بنائیں۔
- ۲- علم اور اس پر توجہ۔
- ۳- ایمان اور آخرت سے غفلت بُری عادت ہے۔
- ۴- صلہ رحمی۔
- ۵- داعی کے اخلاق۔
- ۶- فضول گوئی، عیب اور بے حیائی ہے۔
- ۷- اس کی عادت ڈالو کہ دوسرے کے لیے بھی اسی طرح جیو جس طرح اپنے لیے جیتے ہو۔



۱- اپنے نفس کو مفادِ عامہ اور دوسروں کے مفادات کے خیال رکھنے کا عادی بنائیں :

ہمیشہ اپنے آپ کو اس کا عادی بنانے کی کوشش کریں کہ مفاداتِ عامہ کے جو کام آپ سے بن سکیں حتی المقدور انہیں انجام دیں، خواہ ان کا تعلق آپ کے چھوٹے معاشرے جیسے: خاندان، رفقائے سفر، رفقائے درس اور شرکائے عمل سے ہو، یا ان مفادات کا تعلق آپ کے بڑے معاشرے جیسے: اہل محلہ، اہل شہر، اہالیانِ ملک یا پوری قوم سے ہو۔

اس سلسلے میں دوسروں پر بھروسے کرنے والے نہ بنیں؛ کہ اس قبیل کی ہر چیز دوسروں پر چھوڑ دیں اور اپنے چھوٹے یا بڑے معاشرے یا قوم کے افراد سے یہ توقع رکھیں کہ جو کام آپ نے نہیں کیا، وہ کام یہ لوگ کریں اور جس کام میں آپ سے کوتاہی ہوئی، اس میں یہ کوتاہی نہ کریں؛ بلکہ آپ اپنا فرض ادا کریں اور دوسروں کا محاسبہ کرنے سے پہلے اس پر اپنے نفس کا محاسبہ کریں اور اپنے نفس کو اس خلق و عادت کا پابند بنائیں اور دوسروں کو اپنا فرض ادا کرنے کی دعوت دیں، مگر اسے اپنے فرائض کی ادائیگی کے لیے شرط نہ ٹھہرائیں۔

اس میدان میں آپ کسی بھی چھوٹے عمل کو معمولی نہ سمجھیں، خواہ کوئی خیر خواہی کی بات ہو، راستے سے تکلیف دہ چیز کو ہٹانا ہو، مناسب اور حکیمانہ طریقے پر کسی منکر کے ازالے کی کوشش ہو، کوئی اچھی رائے ہو، مفید خیال ہو، کوئی منصوبہ ہو، اپنے مکان کی صفائی ستھرائی ہو، اس کی ترتیب ہو، کسی طرح کی کوئی خدمت ہو یا اس طرح کی کوئی بھی چیز جسے آپ کر سکتے ہوں اور جس کا فائدہ آپ سے زیادہ دوسروں کو، یا آپ کے ساتھ دوسروں کو حاصل ہونے والا ہو۔

کوشش کریں کہ اپنے نفس کو اس طرح کے کاموں کا عادی بنائیں، ناموری کے لیے نہیں، نہ لوگوں کی تحسین و تعریف کے لیے اور نہ ان سے صلہ و بدلہ حاصل کرنے کی غرض سے؛ بلکہ اپنے نفس کو اچھے خلق کا پابند بنانے اور اللہ تعالیٰ کے یہاں اجر و ثواب کی نیت سے۔

۲- علم اور اس پر توجہ :

انسان کی ایک بُری خصلت یہ ہے کہ اس کی توجہ ”علم“ پر بہت کم ہو، اسے اپنے دنیاوی امور اور مادی ضروریات کا تو پورا پورا خیال ہو، مگر علم کو وہ یکسر فراموش کر ڈالے، جبکہ علم انسان کی اہم اور



خاص الخاص خصوصیت و ضرورت ہے۔ چنانچہ علم، ایمان اور عمل صالح انسان کے اہم امتیازات ہیں۔ جب وہ صفتِ علم اور اس کے حصول پر توجہ کی صفت کھودے، تو وہ انسان کے علاوہ کوئی دوسری مخلوق بن جاتا ہے، بھلے ہی اس کی شکل و صورت انسان جیسی ہی ہو۔

کسی آدمی کی بُری صفت یہ ہے کہ وہ طلبِ علم کے علاوہ ہر چیز کو آسان سمجھے؛ حالانکہ علم پر اس کی سعادت موقوف ہے اور اس کی انسانیت و آدمیت بھی۔

ہر مرد و عورت اور چھوٹے بڑے پر لازم ہے کہ ان کے پاس حصولِ علم کا ایک نظام ہو، جس کی بابت کوئی بھی اپنے آپ کو معذور نہ گردانے۔

نہایت افسوس کی بات ہے کہ آپ ایک شخص کو دیکھتے ہیں کہ وہ ساری زندگی ناخواندہ رہتا ہے؛ حالانکہ ایک رائے کے مطابق حروفِ نجی کل انیتس ہیں اور اسے ان میں سے ہر حرف کو سیکھنے کے لیے ایک دن بھی بہت ہے، جبکہ اس نے ناخواندگی اور جہالت کی حالت میں دسیوں سال گزار دیے۔ اگر اس قسم کے لوگ علم حاصل کر لیتے تو عین ممکن ہے کہ نابغہ روزگار بن جاتے۔

اسی طرح آپ کو یہ معلوم ہونا چاہیے کہ جہالت کی مختلف اقسام کو آپ بہ تدریج ختم کر سکتے ہیں، مگر شرط یہ ہے کہ پہلے آپ ثابت قدمی سے کام لیں، محنت کریں اور حصولِ علم کا شوق رکھیں۔ ضروری ہے کہ آپ ہمیشہ مفید چیز پڑھیں، اس کو سمجھیں، یاد کریں اور اسے سیکھیں۔

ایک مسلمان کی سب سے زیادہ قابلِ مواخذہ بات یہ ہے کہ اسے کتاب اللہ اور سنت رسول اللہ ﷺ سے کوئی دلچسپی نہ ہو، جو اس کے لیے پیغامِ الہی ہیں، مگر وہ ان کو نظر انداز کرے، انھیں پڑھنے کی فکر نہ ہو اور نہ ان پر غور کرنے اور ان پر عمل کرنے کے لیے اپنی زندگی کا کوئی مناسب حصہ صرف کرے۔

۳- ایمان اور آخرت سے غفلت بُری عادت ہے :

سب سے بُرا خلق جس میں انسان مبتلا ہوتا ہے، وہ یہ ہے کہ وہ اپنے دنیاوی کاموں میں منہمک ہو کر آخرت، ایمان باللہ کی عظمت اور اس کے تقاضوں کو بھول جائے۔ یہ کوتاہ نظری اور خطرناک بیماری ہے جو انسان کی سعادت کو لے ڈوبتی ہے؛ بلکہ کبھی کبھی اسے



اس کی انسانیت سے بھی محروم کر دیتی ہے۔ کسی شاعر نے کہا ہے:

أُبَيِّ إِنَّ مِنْ الرَّجَالِ بَهِيمَةً * فِي صُورَةِ الرَّجُلِ السَّمِيعِ الْمُبْصِرِ
فَطِنٌ بِكُلِّ مُصِيبَةٍ فِي مَالِهِ * وَإِذَا أُصِيبَ فِي دِينِهِ لَمْ يَشْعُرْ!! (۱۲۸)

-میرے پیارے بیٹے! کچھ لوگ سننے اور دیکھنے والے انسان کی شکل میں جانور ہوتے ہیں۔

-اپنے مال پر آنے والی مصیبت میں بڑے ہوشیار، لیکن جب ان کے دین پر مصیبت آتی ہے تو بے حس و بے

کار۔

اس لیے آپ کی نظر اس حد تک کوتاہ نہ ہو جائے کہ آپ اپنی دنیا کے امور کی اہمیت کو تو خوب سمجھیں، مگر اپنی آخرت، ایمان اور اس کے فرائض سے غافل ہو جائیں۔

بیشک! دنیا جسے صرف اپنی دنیا کی فکر ہو، اس پر کئی ایک بُرے اخلاق مسلط ہو جاتے ہیں، ایک بری عادت دوسری بری عادت کا سبب بنتی ہے، لیکن جس کا غم حیات ایمان اور آخرت ہو تو اس میں اس صفت کے سبب، متعدد اخلاق حمیدہ جمع ہو جاتے ہیں اور اچھی عادت ایک دوسری عادت کا باعث بنتی ہے؛ اس لیے کہ ایک نیکی دوسری نیکی کو لاتی ہے اور یہی حال برائی کا بھی ہے۔

۴- صلہ رحمی:

مسلمان کی زندگی میں صلہ رحمی اختیاری عمل نہیں؛ بلکہ فرض اور لازم ہے جسے اللہ تعالیٰ نے فرض کیا ہے۔ رشتہ داری کے درجات اور رشتے داروں کے حالات کے اختلاف کے مطابق ان کے حقوق کے درجات بھی مختلف بنائے گئے ہیں۔

صلہ رحمی سے عمر میں برکت ہوتی ہے، انسان کا تزکیہ ہوتا ہے، جبکہ قطع رحمی اس کی زندگی کو ننگ و عار سے آلودہ کر دیتی ہے، اللہ کی ناراضگی کا سبب بنتی ہے اور قطع رحمی کرنے والے کو جہنم میں گر ادیتی ہے۔

اللہ تعالیٰ کا ارشاد ہے:

﴿ فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتَقَطِّعُوا أَرْحَامَكُمْ ﴾ (۲۲) أُولَئِكَ

الَّذِينَ لَعَنَهُمُ اللَّهُ فَأَصَمَّهُمْ وَأَعَمَّى أَبْصَرَهُمْ ﴿۲۳﴾ (۱۲۹)!!

”پھر تم سے اس کے علاوہ اور کیا توقع ہے کہ اگر تم کو حکومت مل جائے تو تم زمین میں فساد برپا کر دو اور رشتے ناتے توڑ ڈالو۔ یہ وہ لوگ ہیں جن پر اللہ تعالیٰ کی لعنت و پھٹکار ہے اور اللہ نے انہیں بہرا بنا دیا ہے اور ان کی آنکھیں اندھی کر دی ہیں۔“

ایسی معصیت سے اللہ کی پناہ جس کی یہ سزا ہو۔

بھائی! کیا آپ نے دیکھا کہ اللہ تعالیٰ نے قطع رحمی کرنے والے کے لیے کس طرح یہ بھیانک سزائیں یکجا کر دی ہیں۔

۱- ان پر لعنت بھیجی۔

۲- انہیں بہرا بنا دیا۔

۳- اور ان کی آنکھیں اندھی کر دیں۔

اللہ تعالیٰ کے لعنت بھیجنے کے بعد پھر باقی ہی کیا رہ جاتا ہے!؟

آپ غور کریں کہ: بہرا اور اندھا ہونے کے بعد کیا انسان کسی کام کا رہ جاتا ہے!؟

دیگر معاصی کی طرح اس معصیت کی بھی اللہ نے شریعت میں کوئی اجازت نہیں دی ہے۔

اس معصیت کے مرتکب سے اللہ تعالیٰ ناراض ہوتے ہیں، اس پر لعنت بھیجتے اور اسے اپنی رحمت سے دور کر دیتے ہیں؛ کیونکہ اس شخص نے اپنی شفقت و مہربانی سے ان رشتے داروں کو محروم کر دیا جن پر رحم و کرم کرنا اس پر فرض تھا۔ اللہ تعالیٰ اسے (رحمت سے) کاٹ دیتے ہیں، اس لیے کہ اس نے وہ رشتہ کاٹ دیا، جسے کاٹنا اللہ نے حرام قرار دیا تھا اور اسے جوڑنا اس پر فرض کیا تھا۔

اس معصیت کی سزا یہ ہے کہ اس کے مرتکب کو ہدایت سے، حق کی روشنی سے، حق تک رسائی سے، اس کی معرفت اور اس کی اتباع کی نعمت سے محروم کر دیا جاتا ہے۔

کیا آپ نے نہیں دیکھا کہ اللہ تعالیٰ نے قرآن کریم میں بتایا ہے کہ وہ قطع رحمی کرنے والے کو بہرا اور اندھا کر دیتے ہیں؟ کیا آپ کو نہیں معلوم کہ کان اور آنکھ ہی وہ ذرائع ہیں جن کے واسطے سے انسان دوسروں سے رابطہ کرتا ہے؟

کیا آپ کو نہیں معلوم کہ کان اور آنکھ ہی حق و ہدایت اور نور کی معرفت کا تہا ذریعہ ہیں؟ پس جو آدمی اپنے کان اور آنکھ کھودے وہ ہدایت، علم اور معرفت حاصل کیسے کر سکتا ہے؟ اس سے اس معصیت کی سنگینی واضح ہوتی ہے، نیز یہ بھی واضح ہوتا ہے کہ یہ بھی ان معاصی میں سے ہے، جن کے مرتکب کو سزایہ دی جاتی ہے کہ اسے حق، معرفت اور ہدایت سے محروم کر دیا جاتا ہے۔

اس تفصیل سے یہ بات ثابت ہوتی ہے کہ صلہ رحمی صرف اسی کا حق نہیں، جس کے ساتھ صلہ رحمی کی جائے؛ بلکہ یہ تو صلہ رحمی کرنے والے کی اخلاقی ذمے داری بھی ہے اور اس پر واجب کیا گیا حق بھی؛ کیونکہ صلہ رحمی نہ کرنے سے اس کو نقصان ہوتا ہے اور کرنے پر نفع، اس طور پر کہ صلہ رحمی کرنے سے اس کو دنیا میں بھی اور آخرت میں بھی اچھے اور بہترین عمل کے نتائج و ثمرات حاصل ہوں گے۔

اللہ کی خاطر کی گئی صلہ رحمی ناقابل تقسیم طاعت ہے، جو شخص اللہ کی خاطر صلہ رحمی کی قدر کما حقہ پہچانے گا، وہ صلح رحمی کو کسی کے ساتھ خاص نہیں کرے گا، جیسا کہ آج کل بعض لوگ کرتے ہیں، چنانچہ کسی کے ساتھ صلہ رحمی کرتے ہیں اور کسی کے ساتھ قطع رحمی۔ ایک رحم دل آدمی ہر اس شخص کے ساتھ رحم کرتا ہے جو شرعاً اس کا مستحق ہو، وہ ایسا نہیں کرتا کہ کسی مستحق کے ساتھ رحم دلی کرے اور دوسرے کو چھوڑ دے یا کچھ لوگوں پر رحم کرے اور دوسروں پر سختی۔ یہ رحم دلی تو جنگلی جانوروں کی اپنے بچوں پر رحم دلی کی مانند ہوگی، جو اپنے بچوں کے علاوہ دوسروں کو پھاڑ کھاتے ہیں۔ جس طرح رحم و کرم مستحقین میں سے کسی ایک کے ساتھ خاص نہیں، ایسے ہی صلہ رحمی بھی (عام) ہونی چاہیے، ورنہ یہ جانوروں کی صلہ رحمی جیسی ہو جائے گی۔

صلہ رحمی کی کئی اقسام ہیں: صلہ رحمی مال کے ذریعے بھی ہوتی ہے، جاہ و منصب کے ذریعے بھی، خیر خواہی، رائے اور مشورے کے ذریعے بھی، جسمانی محنت کے ذریعے بھی، زیارت و ملاقات کے ذریعے بھی، دعا کے ذریعے بھی، شکر گزاری کے ذریعے بھی اور تعریف و تحسین کے ذریعے بھی۔ یہ سمجھنا سخت غلطی ہے کہ اس کی صرف ایک ہی قسم ہے مثلاً مال و دولت (ہی کے ذریعے صلہ رحمی کرنا)۔



انسان کے لیے ضروری ہے کہ ان سب اقسام پر عمل کرے، ان میں سے ہر ایک قسم کو مناسب موقع و محل میں صلہ رحمی ورشتے داری اور اپنی صلاحیت و قدرت کے مطابق مناسب طور پر انجام دیتا رہے۔ بعض لوگوں کو مال کی ضرورت نہیں ہوتی، مگر انھیں اچھی رائے، ہمدردانہ مشورہ اور جسمانی مدد کی سخت ضرورت ہوتی ہے اور کچھ لوگ مال خرچ کرنے سے عاجز ہوتے ہیں، مگر وہ اچھی رائے دے سکتے اور نصیحت کر سکتے ہیں۔

صلہ رحمی کوئی ایسا عمل نہیں ہے، جسے انسان بدلے کے طور پر کرے یا جس کے ساتھ صلہ رحمی کرے، اس سے دنیا میں صلہ اور بدلے کی توقع رکھے، ہر گز نہیں؛ بلکہ یہ تو خالص اللہ کے لیے کیا جانے والا عمل ہے جو ہر اس شخص کے ساتھ کرنا چاہیے جو شرعاً اس کا حق دار ہو۔

حقوق کی کثرت کے وقت رشتے داروں کے درجات میں تفاوت کی وجہ سے حقوق کی ادائیگی میں درجہ بندی ”امر مطلوب“ ہے۔ اس ترتیب میں رشتے داری، شدتِ ضرورت اور رشتے داروں کے حالات کے اعتبار سے حقوق کے درجات کا لحاظ رکھا جائے۔

اس خُلق کے لیے تربیت کی ضرورت ہے، اس لیے مربی و مصلح کو اس پر توجہ دینی چاہیے اور اس کے لیے مشق و عادت ڈالنے کی بھی ضرورت ہے، اس لیے اللہ تعالیٰ کے اجر و ثواب، اس کی رضا کے طلب گار اور اس کے عذاب و غضب سے ڈرنے والے متقی اہل ایمان کو اس سے دلچسپی لینی چاہیے۔ اس خُلق کی تحصیل متقاضی ہے کہ انسان اس پر اور اس کے مطابق عمل کرنے پر اپنے نفس کا محاسبہ کرے، یہاں تک کہ یہ اس کی عادت اور طبیعت بن جائے۔

ہم پر اللہ تعالیٰ کا ایک انعام یہ ہے کہ اس نے صلہ رحمی کو صرف مال (خرچ کرنے میں منحصر) قرار نہیں دیا؛ بلکہ تمام سابقہ اقسام کے ذریعے صلہ رحمی کی انجام دہی ممکن ہے، بلکہ بیشتر اوقات تو اخلاقِ حسنہ اور معمولی کاموں سے ہی اس اہم فریضے کی ادائیگی ہو جاتی ہے۔

یہ بھی اللہ تعالیٰ کا انعام ہے کہ اس نے ہمیں اپنے رشتے داروں کے ساتھ صلہ رحمی کرنے کا حکم دیا ہے اور انھیں بھی ہمارے ساتھ ایسا ہی کرنے کا حکم دیا ہے، پھر ہمارے اس تعلق کو ہماری مروت یا مفادات، ہمارے مزاج یا ہماری جانب سے رشتے داروں کے حقوق کی تعیین پر نہیں چھوڑا جیسا کہ جانوروں کے معاملے میں ہے۔

اللہ تعالیٰ کا یہ ارشاد کس قدر اثر انگیز ہے:



﴿يُوصِيكُمُ اللَّهُ فِي آوَالِدِكُمْ﴾ (۱۳۰):

”اللہ تعالیٰ تمہیں تمہاری اولاد کے بارے میں حکم کرتا ہے۔“

اس لیے میرے بھائی! ہمیں اس کو یاد رکھنا چاہیے، اسی طرح اس موضوع کی ابتدا میں جو دو آیتیں گزریں، انہیں اور قطع رحمی کرنے والے کے لیے ان میں مذکور سزاؤں کو بھی یاد رکھنا چاہیے۔ نیز ہم ایسی حدیث کو بھی یاد رکھیں جیسا کہ حضرت ابو ہریرہؓ نے آپ ﷺ سے روایت کیا ہے، آپ ﷺ نے فرمایا: «إِنَّ اللَّهَ خَلَقَ الْخَلْقَ، حَتَّى إِذَا فَرَغَ مِنْ خَلْقِهِ، قَالَتِ الرَّحِمُ: هَذَا مَقَامُ الْعَائِدِ بِكَ مِنَ الْقَطِيعَةِ؛ قَالَ: نَعَمْ، أَمَا تَرْضَيْنَ أَنْ أَصِلَ مَنْ وَصَلَكِ، وَأَقْطَعَ مَنْ قَطَعَكِ؟ قَالَتْ: بَلَى يَا رَبِّ! قَالَ: فَهُوَ لَكَ». قَالَ رَسُولُ اللَّهِ ﷺ: «فَاقْرَءُوا إِنِ شِئْتُمْ: ﴿فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتَقَطَّعُوا أَرْحَامَكُمْ﴾» (۱۳۱):

”اللہ نے مخلوق کو پیدا کیا یہاں تک کہ جب مخلوق کی تخلیق سے فارغ ہو گئے تو ”صلہ رحمی“ نے کہا: یہ قطع رحمی سے آپ کی پناہ کے طالب کی جگہ ہے۔ اللہ تعالیٰ نے کہا: بیشک! کیا تم اس پر راضی نہیں کہ جو تمہیں جوڑے میں بھی اسے جوڑوں اور جو تمہیں کاٹے میں بھی اسے کاٹ دوں؟ کہا: راضی ہوں میرے رب! فرمایا: تو یہ تمہارے لیے ہے۔“ اس کے بعد رسول اکرم ﷺ نے فرمایا: اگر تم چاہو تو یہ آیت پڑھ لو: ﴿فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتَقَطَّعُوا أَرْحَامَكُمْ﴾: ”پھر تم سے اس کے علاوہ اور کیا توقع ہے کہ اگر تم کو حکومت مل جائے تو تم زمین میں فساد برپا کر دو اور رشتے ناتے توڑ ڈالو۔“

ہمیں یہ بھی یاد رکھنا چاہیے کہ جیسے صلہ رحمی کی کئی اقسام ہیں، ایسے ہی قطع رحمی کی بھی مختلف نوعیتیں ہیں۔ چنانچہ صلہ رحمی کی ہر قسم کے مقابلے میں قطع رحمی کی بھی ایک قسم ہے بالکل برابر برابر کہ ایک راستہ جنت کا ہے اور ایک جہنم کا، ایک راستہ اللہ تعالیٰ کی رضا کا ہے اور ایک اس کی ناراضگی کا۔ نَسَّأَلُ اللَّهَ السَّدَادَ وَالتَّوْفِيقَ! (ہم اللہ تعالیٰ سے راستی اور حسن توفیق کے طالب ہیں)۔

(۱۳۰) ۱۱: النساء: ۴.

(۱۳۱) بخاری شریف، کتاب الأدب، حدیث نمبر: ۵۹۸۷، و مسلم شریف، کتاب البر والصلة، حدیث نمبر: ۲۵۵۴ (۱۲).

بروایت ابو ہریرہؓ.

۵- داعی کے اخلاق :

اے دین کی دعوت میں مشغول بھائی! آپ پر اللہ کا انتہائی عظیم الشان انعام ہے کہ اس نے آپ کو اپنی طرف بلانے اور اپنے بندوں کی خیر خواہی کرنے والوں میں شامل فرمایا اور اغلب یہ ہے کہ اس نے اپنے بہت سے بندوں کے جنت میں داخل ہونے کا آپ کو سبب بنایا، مگر آپ کے لیے ضروری ہے کہ غور و فکر سے کام لیں، اپنے نفس کا پورا محاسبہ کریں اور اس سے کہیں کہ مجھے اندیشہ ہے کہ میں نے دوسرے کو تو جنت کا راستہ بتا دیا، لیکن میں خود اس سے محروم نہ رہ جاؤں۔

ممکن ہے کہ اللہ تعالیٰ نے آپ کو اپنے بہت سے بندوں کے لیے اپنی رضا کے حصول کا سبب بنا دیا ہو، آپ کے لیے لازم ہے کہ دیر تک اپنے نفس کا محاسبہ کریں اور اس سے کہیں کہ مجھے ڈر ہے کہ میں نے اوروں کو تو اللہ کی رضا کا راستہ دکھا دیا، لیکن میں خود اس کے حصول میں ناکام نہ رہ جاؤں۔ یہ بھی ممکن ہے کہ آپ نے دوسرے کو تو حصولِ علم کی دعوت دی ہو، لیکن خود اس کی تحصیل میں کوتاہی برتی ہو، اس لیے اپنے نفس کو ہمیشہ یہ یاد دہانی کراتے رہیں۔

اسی طرح دوسرے امور ہیں، لہذا آپ آج ہی اپنا محاسبہ کریں، اس سے پہلے کہ کل اللہ تعالیٰ آپ کا محاسبہ کریں یا آخرت سے پہلے دنیا ہی میں آپ اس کی سزا کے حق دار بن جائیں۔ کسی گناہ یا ایسی کوتاہی کے باعث جس نے آپ کو کسی ایک نیکی یا بہت سی نیکیوں کو دیکھنے (اور ان کے حصول) سے غافل کر دیا ہو اور آپ اپنے گناہوں کو بھول گئے ہوں۔ **وَاللّٰهُ يَتَوَلَّى الصّٰلِحِيْنَ!!**

۶- فضول گوئی، عیب اور بے حیائی ہے :

بعض لوگ اپنے اخلاق میں لالیعی حرکتیں کرنے اور شرعاً، عقلاً اور ذوقاً نامناسب موقعوں پر ضرورت سے زیادہ تحقیق اور تجسس کے مرض میں مبتلا ہو جاتے ہیں۔

چنانچہ آپ دیکھتے ہوں گے کہ جس آدمی میں یہ خصلت پائی جاتی ہے، وہ لوگوں کی ایسی باتوں میں مشغول رہتا ہے جن سے اس کا کوئی تعلق نہیں ہوتا۔ مثلاً فلاں کا کیا قصہ ہے؟ فلاں کے ساتھ کیا ہوا؟ فلاں کے پاس کیا چیز ہے؟ فلاں کیا کرتا ہے؟ فلاں کہاں گیا؟ اور فلاں نے ایسا کیوں نہیں کیا؟۔

لالیعی حرکتیں کرنے والا کم عقل، جو ہر شرافت سے عاری اور بد ذوق آدمی ہوتا ہے، وہ شرم و حیا



کو کچھ نہیں سمجھتا؛ اس وجہ سے وہ جو چاہے کرتا پھرتا ہے، یہ وہی بات ہے جو نبی اکرم ﷺ نے ارشاد فرمائی: «إِنَّ مِمَّا أَدْرَكَ النَّاسُ مِنْ كَلَامِ النَّبِيِّ الْأَوَّلَى: إِذَا لَمْ تَسْتَحِيْ؛ فَاصْنَعْ مَا بَشَّرْتِ» (۱۳۲)۔

”پہلی نبوت کی جو باتیں لوگوں کو ملی ہیں، ان میں سے ایک یہ ہے کہ: جب تمہارے اندر حیا و شرم نہ رہے تو جو چاہے کرتے پھرو۔“

یہ بری عادت انسان کو بہت سی بری عادتوں تک لے جاتی ہے جیسے غیبت، چغل خوری، فضول اور لغو باتوں کی کثرت، وقت کا ضیاع، حسد، بغض و کینہ وغیرہ اور اس قسم کی اور دوسری بری عادتیں۔

اس بری عادت سے بہت سی خرابیاں پیدا ہوتی ہیں اور بہت سے مفادات ضائع ہو جاتے ہیں۔ اس بری عادت نے انسان کی زندگی اور پورے انسانی معاشرے کو بے پناہ نقصان پہنچایا ہے۔

تو کیا آپ کو اپنے نفس کی تربیت کے تعلق سے اپنی ذمے داری کا کچھ احساس اور ادراک و یقین ہوا، کہ آپ فضولیات سے دوری اختیار کریں اور اخلاق و مذہب کی قیمت پر تحقیق و تجسس کی بے جا خواہش سے کنارہ کش رہیں!

اپنے نفس کو عادی بنائیں کہ جس چیز سے آپ کا کوئی تعلق اور لینا دینا نہ ہو، اس کے متعلق پوچھ گچھ نہ کرنے سے باز رہے اور جن چیزوں کا تم سے تعلق نہ ہو ان پر نظر نہ کرے۔ رسول اکرم ﷺ کا یہ ارشاد یاد رکھیے: «مِنْ حُسْنِ إِسْلَامِ الْمَرْءِ: تَرْكُهُ مَا لَا يَعْنِيهِ» (۱۳۳)!!

”انسان کے اسلام کا حسن یہ ہے کہ جس چیز سے اسے غرض نہ ہو اسے چھوڑ دے۔“

۷۔ اس کی عادت ڈالو کہ دوسرے کے لیے بھی اسی طرح جو جس طرح اپنے لیے جیتے ہو:

آپ اس بات کی عادت ڈالیں کہ صرف اپنے لیے زندہ نہ رہیں؛ بلکہ دوسرے کے بارے میں بھی سوچیں، دوسرے کے لیے بھی کوئی کام کریں اور اپنے کچھ مفادات دوسروں کے مفادات کے

(۱۳۲) بخاری شریف، حدیث نمبر: ۶۱۲۰، کتاب الأدب، ۳۲۸۳، ۳۲۸۴، احادیث الانبیاء بروایت عبد اللہ بن مسعود ؓ۔

(۱۳۳) ترمذی شریف، حدیث نمبر: ۲۳۱۷، وابن ماجہ شریف، حدیث نمبر: ۳۹۷۶ بروایت ابو ہریرہ ؓ۔



لیے قربان کر دیں، جب آپ کو یہ یاد آئے کہ آپ کی کچھ ضرورتیں ہیں تو یہ بھی یاد کریں کہ دوسرے کی بھی کچھ ضرورتیں ہوں گی۔ جب آپ یہ احساس کریں کہ آپ کے کچھ جذبات ہیں تو یہ بھی یاد کریں کہ دوسرے کے بھی کچھ جذبات ہوں گے۔ پتھر کی طرح سنگ دل نہ بنیں؛ کہ اپنے آس پاس والوں کی تکلیفوں اور ان کی توقعات کا کوئی احساس نہ رہے۔ یہ پاکیزہ عادت و کردار، لوگوں کے ساتھ معاملہ اور ان کے ساتھ میل جول کے حوالے سے انسان اور دیگر مخلوقات کے درمیان سب سے اہم اور ماہہ الامتیاز و صف ہے۔

کیا آپ نہیں جانتے کہ اہم ترین مکارم اخلاق یہ ہیں کہ انسان سخاوت، ایثار اور قربانی کی صفات سے متصف ہو، ان صفات کی تعمیل و تکمیل کا حصہ یہ ہے کہ آپ کچھ چیزیں اللہ کی خاطر چھوڑ دیں اور کچھ چیزیں اس کی خاطر انجام دیں۔ اس دار فانی میں چھوٹ جانے والے اپنے بعض ذاتی اہم مفادات کی تکمیل کی بہ نسبت آپ کو اپنے اس طرز عمل سے زیادہ دلی مسرت و خوشی ہوگی۔

یہ بھی یاد رکھیں کہ اس کے بغیر آپ کا ایمان بھی مکمل نہیں؛ کیونکہ نبی اکرم ﷺ کا ارشاد ہے: **«لَا يُؤْمِنُ أَحَدُكُمْ حَتَّىٰ يُحِبَّ لِأَخِيهِ مَا يُحِبُّ لِنَفْسِهِ»** (۱۳۴)۔ ”تم میں سے کوئی (کامل) مومن نہیں ہو سکتا یہاں تک کہ اپنے بھائی کے لیے بھی وہی پسند کرے جو اپنے لیے پسند کرتا ہے۔“

واللہ الموفق!



(۱۳۴) بخاری شریف، حدیث نمبر: ۱۳، و مسلم شریف، حدیث نمبر: ۷۱-۷۲-۷۳ (۲۵) بروایت انس ؓ.





چوتھی بحث

نصیحت و خیر خواہی کے متعلق علامہ ابن حزم رحمہ اللہ کے شاندار نظریات

مندرجہ ذیل:

تمہید۔

- ۱- اپنی نصیحت پر عمل نہ کرنے والے ناصح کا حکم۔
- ۲- ماننے کی شرط پر نصیحت نہ کرو۔
- ۳- دوستی اور نصیحت۔
- ۴- نصیحت کے بعض طریقوں کے کچھ منفی پہلو۔
- ۵- بار بار نصیحت کرنا اور نصیحت میں مطلوبہ صفات۔
- ۶- خالق کو ناراض کرنا اور مخلوق کو راضی کرنا۔
- ۷- نصیحت میں مطلوب طریقہ۔
- ۸- جان دار اور بے جان چیزوں کے درمیان اثر اندازی و اثر پذیری۔
- ۹- خالق و مخلوق کی شکر گزاری۔
- ۱۰- لوگوں کے عیوب بیان کرنا نصیحت نہیں ہے۔
- ۱۱- علمی مجلسوں میں حاضری کے آداب۔



تمہید

نصیحت اور اس کی شرعی و اخلاقی تدابیر و اسالیب کے بارے میں علامہ ابن حزم رحمہ اللہ کے شاندار اقوال و آراء ہیں جو انھوں نے اپنی کتاب «الأخلاق والسير في مداواة النفوس» (۱۳۵) میں تحریر کیے ہیں۔

چونکہ اخلاق اور دوسروں کے ساتھ حسن معاملے کے طریقوں کے تعلق سے ان اقوال و آراء کی مختصر ہونے کے باوجود بڑی اہمیت ہے، اس لیے کتاب کے مطبوعہ نسخے میں طباعت کی اغلاط کی تصحیح اور عناوین کے اضافے کے بعد تتبع و تلاش کر کے ان کو یہاں نقل کیا جا رہا ہے، امید ہے کہ یہاں ان کا ذکر کرنا مناسب ہو گا۔

۱- اپنی نصیحت پر عمل نہ کرنے والے ناصح کا حکم :

لوگوں پر خیر کا علم حاصل کرنا اور اس پر عمل کرنا فرض ہے۔ پس جو شخص دونوں کا جامع ہو تو گویا اس نے دونوں فضیلتیں حاصل کر لیں اور جس نے علم تو حاصل کیا، مگر اس پر عمل نہ کیا تو اس نے تعلیم حاصل کر کے اچھا کیا، لیکن عمل نہ کر کے بُرا کیا۔ اس طرح اس نے عمل صالح اور عمل بد کو ملا دیا۔ تاہم یہ اس تیسرے آدمی سے بہتر ہے جس نے نہ خیر کا علم حاصل کیا اور نہ اس پر عمل کیا۔ البتہ یہ ناکارہ بے فیض شخص جس میں کوئی خیر نہیں، اس آدمی سے بہتر و افضل اور کم بُرا ہے جو خیر کا علم حاصل کرنے سے روکے۔

اگر صرف وہی شخص ”شر“ سے روکے جس میں کوئی برائی نہ ہو اور ”خیر“ کا حکم اور تبلیغ صرف وہی شخص کرے جو تمام خوبیوں کا جامع ہو، تو نبی کریم ﷺ کے بعد ”شر“ سے روکنے والا اور ”خیر“ کا حکم دینے والا کوئی نہیں ملے گا۔ جو شخص ایسی رائے کا اظہار کرے وہ معاشرے میں فساد و انار کی اور

(۱۳۵) اخلاق کے موضوع پر یہ ایک اہم کتاب ہے اور اسم باسمی ہے۔



بد حالی کا سبب بنے گا۔ اللہ ہمیں حسن توفیق عطا فرمائے۔

ابو محمد رحمہ اللہ نے فرمایا کہ ایک شخص نے اعتراض کیا اور کہا کہ حضرت حسن رضی اللہ عنہ جب کسی کام سے منع کرتے تو خود اسے بالکل نہ کرتے اور جب کسی چیز کا حکم دیتے، تو خود اس پر سختی سے عمل کرتے تھے اور حکمت کا تقاضا بھی یہی ہے۔ کہا جاتا ہے کہ دنیا میں سب سے بڑی چیز یہ ہے کہ انسان کسی چیز کا حکم دے، مگر خود اس پر عمل نہ کرے یا کسی چیز سے منع کرے، اور خود اسے کرے۔ اس پر ابو محمد نے جواب دیا کہ: جس نے یہ بات کہی غلط کہی؛ کیونکہ اس سے بھی بڑا وہ آدمی ہے، جو نہ خیر کا حکم دے اور نہ شر سے روکے؛ بلکہ الٹا شر پر عمل کرے اور خیر بالکل نہ کرے۔

ابو محمد نے فرمایا کہ ابو الاسود دؤلی کا شعر ہے:

لَا تَنْهَ عَنْ خُلُقِي وَتَأْتِي مِثْلُهُ * عَارٌ عَلَيْكَ إِذَا فَعَلْتَ عَظِيمٌ
وَأَبْدَأُ بِنَفْسِكَ فَانْهَاهَا عَنْ عَيْبِهَا * فَإِذَا انْتَهَتْ عَنْهُ فَأَنْتَ حَكِيمٌ
فَهُنَاكَ يُقْبَلُ إِنْ وَعَظْتَ وَيُقْتَدَى * بِالْعِلْمِ مِنْكَ وَيَنْفَعُ التَّعْلِيمُ

- تم کسی ایسی عادت سے لوگوں کو مت روکو جسے تم خود کرتے ہو؛ کیونکہ اگر تم نے ایسا کیا تو یہ تمہارے لیے

بڑے شرم کی بات ہے۔

- (اصلاح کے باب میں) اپنے نفس سے ابتدا کرو اور اسے ادھر ادھر بھٹکنے سے روکو۔ اگر نفس اس سے رک

گیا تو تم حکیم و دانا ہو۔

- اب اگر تم نصیحت کرو گے تو مانی جائے گی اور تمہارے علم کی اقتدا کی جائے گی اور تمہاری تعلیم نفع دے گی۔

ابو محمد نے فرمایا کہ نکیر کرنے سے ابو الاسود دؤلی کا مقصد یہ ہے کہ جس بات سے انسان روکے

اسے کرنا اس برائی کی قباحت کو بہت بڑھا دیتا ہے، جیسا کہ اللہ تعالیٰ کا ارشاد ہے: ﴿أَتَأْمُرُونَ النَّاسَ

بِالْبِرِّ وَتَنْسَوْنَ أَنْفُسَكُمْ﴾ (۱۳۶):

”کیا تم حکم دیتے ہو لوگوں کو نیکی کا اور اپنے آپ کو بھول جاتے ہو“۔ ابو الاسود کا یہی مقصد

سمجھنا چاہیے۔

(۱۳۶) ۴۴: البقرة: ۲. آیت کا باقی حصہ اس طرح ہے: ﴿وَأَنْتُمْ نَسَوْنَ الْكِنْدَةَ أَفَلَا تَعْقِلُونَ﴾



رہا یہ کہنا کہ ابو الاسود دؤلی کا مقصد ”خلق مذموم سے منع کرنے سے روکنا ہے“، تو ہم اس بات سے اللہ کی پناہ چاہتے ہیں، کہ یہ تو اس شخص کا کام ہے جس میں مطلق کوئی خیر نہ ہو۔ نیز حضرت حسن رضی اللہ عنہ سے بسند صحیح ثابت ہے کہ انھوں نے ایک شخص کو یہ کہتے ہوئے سنا کہ ”شر“ سے منع کرنا اسی کے لیے ضروری ہے جو ”شر“ کا ارتکاب نہ کرے تو حضرت حسن رضی اللہ عنہ نے اسے جواب دیا کہ اگر ابلیس کا بس چلے تو وہ بھی یہی چاہتا ہے کہ نہ کوئی کسی بُرائی سے روکے اور نہ ہی کسی نیکی کا حکم کرے۔ ابو محمد نے کہا کہ حضرت حسن رضی اللہ عنہ نے بالکل صحیح کہا، یہی بات ہم نے بھی ابھی کہی ہے۔ دعا ہے کہ اللہ تعالیٰ ہمیں خیر کی اور اس پر عمل کرنے کی توفیق دے اور ہمیں رشد و ہدایت کی بصیرت بخشے اس لیے کہ انسان میں برائیاں اور خامیاں ہیں۔ اگر وہ ان ہی کو دیکھتا ہے تو یہ اسے تبلیغ و نصیحت کے کام سے روک دیں گی۔ اے اللہ! ہمیں اپنے رسول صلی اللہ علیہ وسلم کے طریقے پر وفات دیجیے۔ آمین یا رب العالمین (۱۳۷)۔

۲- ماننے کی شرط پر نصیحت نہ کرو :

علامہ ابن حزم رحمہ اللہ نے مزید لکھا ہے :
”ماننے کی شرط پر نصیحت نہ کرو، نہ قبول کرنے کی شرط پر سفارش کرو اور نہ ہی بدلے کی شرط پر ہدیہ دو؛ بلکہ فضل و کرم کو بروئے کار لانے، نصیحت، سفارش اور نیکی کرنے کی جو ذمے داری تم پر ہے، اسے ادا کرنے کی نیت سے ایسا کرو“ (۱۳۸)۔

۳- دوستی اور نصیحت :

”ہر دوست ناصح اور خیر خواہ نہیں ہوتا، لیکن ہر ناصح اپنی نصیحت کے حوالے سے (حقیقی) دوست ہوتا ہے۔

نصیحت کی تعریف اور مطلب یہ ہے کہ جو چیز دوسرے کو نقصان پہنچائے، وہ اس ناصح انسان کو بُری لگے، خواہ دوسرے کو بُری لگے یا نہ لگے۔ نیز یہ کہ دوسروں کے لیے جو چیز نافع ہو، اس سے ناصح کو

(۱۳۷) الأخلاق والستیر فی مداواة النفوس : ص ۹۳-۹۴.

(۱۳۸) الأخلاق والستیر... : ص ۴۱.



خوشی ہو، خواہ دوسرا خوش ہو یا ناخوش، نصیحت کی یہ شرط دوستی کی شرطوں پر مستزاد ہے،“ (۱۳۹)۔
”جو شخص آپ کی غلط بات پر اظہارِ ناراضگی کرے اور غصہ دکھائے وہ آپ سے تعلق اور دوستی قائم رکھنا چاہتا ہے اور جو آپ کی برائیوں کو معمولی سمجھے (اور روک ٹوک نہ کرے) تو اسے آپ سے کوئی دلچسپی اور ہمدردی نہیں۔ دوست کے حق میں عتاب (اور غلطی پر اظہارِ ناراضگی) ایسا ہے جیسے کچے سونے کو آگ میں تپانا یا تو وہ میل کچیل سے صاف ہو جائے گا یا اسی کے ساتھ اڑ جائے گا“ (۱۴۰)۔

۴۔ نصیحت کے بعض طریقوں کے کچھ منفی پہلو:

”نصیحت کی بعض اقسام کا چغل خوری سے امتیاز کرنا مشکل ہے؛ اس لیے کہ جس نے کسی انسان کو کسی کی ناحق مذمت کرتے ہوئے یا اس کے خلاف ظالمانہ طور پر سازش کرتے ہوئے سنایا یا پھر اس نے مذمت و سازش کا نشانہ بننے والے شخص سے یہ بات چھپائی، تو یہ چھپانے والا ظالم اور قابلِ مذمت ہو گا۔ اس کے بعد اگر وہ اس سے یہ بات جوں کی توں بتائے تو ہو سکتا ہے کہ وہ مذمت کرنے والے اور ظالم کو ایسا نقصان پہنچادے جس کا وہ اب تک سزاوار نہ ہو۔ لہذا وہ اس پر ہی ظلم کرنے والا ہو جائے گا اور یہ حق و انصاف کی بات نہیں کہ ظالم سے اس کے ظلم سے زیادہ بدلہ لیا جائے۔ الغرض اس باب میں ظلم سے بچ نکلنا عقلا کے علاوہ کسی اور کے لیے بہت مشکل ہے۔

اس جیسی صورتِ حال میں ایک عقل مند کی رائے یہ ہو گی کہ وہ برائی کیے جانے والے شخص کو برائی کرنے والے شخص سے بچائے، اور اس کی بات اُس تک نہ پہنچائے، کہ بات حد سے بڑھ کر اس کے لیے خطرہ نہ بن جائے۔ رہی سازش والی بات تو سننے والے پر اتنا لازم ہے کہ انتہائی خفیہ اور رازداری کے ساتھ اس شخص کو چال باز اور سازشی شخص کی سازش سے محفوظ کر دے اور اس سے زیادہ کچھ نہ کرے۔ اور کسی کی بات سن کر دوسرے کو پہنچانا جبکہ اس بات سے اس دوسرے شخص کو کوئی نقصان پہنچنے کا اندیشہ نہ ہو تو یہ چغل خوری ہے (اور بری عادت ہے)“ (۱۴۱)۔ وباللہ التوفیق۔

(۱۳۹) الأخلاق والستیر... : ص ۴۱.

(۱۴۰) الأخلاق والستیر... : ص ۳۹.

(۱۴۱) الأخلاق والستیر... : ص ۴۳-۴۴.



۵- بار بار نصیحت کرنا اور نصیحت میں مطلوبہ صفات :

”نصیحت دو مرتبہ کی جاتی ہے : پہلی مرتبہ فرض اور دیانت ہے۔ دوسری مرتبہ تمبیہ و تذکیر (یاد دہانی) ہے۔ جبکہ تیسری مرتبہ ڈانٹ ڈپٹ اور زجر و توبیخ ہے، اس کے بعد توبس لات گھونسا ہی رہ جاتا ہے۔ البتہ دیانت کے امور میں (ناصح) انسان پر بار بار نصیحت کرنا لازم ہے، جس کو نصیحت کی جائے وہ خوش ہو یا ناراض اور نصیحت کرنے والے کو اس سے ضرر پہنچتا ہو یہ نہ پہنچتا ہو۔ جب آپ کسی کو نصیحت کریں تو آہستہ سے کریں (کہ وہی سنے)، زور سے نصیحت نہ کریں۔ اشارے کنایے سے کریں، نہ کہ بہ صراحت، الا یہ کہ وہ اشارہ کنایہ نہ سمجھے تب صراحت کے ساتھ بات کریں۔

”آپ کی نصیحت مانی ہی جائے“ اس شرط پر نصیحت نہ کریں۔

اگر آپ نصیحت کے ان طریقوں سے تجاوز کرتے ہیں تو آپ ”ظالم“ ہیں ”ناصح“ نہیں، نیز آپ اس صورت میں شہرت دکھاوے اور اقتدار کے طالب ہو گئے نہ کہ حق امانت اور حق اخوت ادا کرنے والے۔ نصیحت کا یہ طریقہ نہ عقل کا تقاضا ہے اور نہ ہی دوستی کا؛ بلکہ حاکم کا محکوم کے ساتھ اور آقا کا غلاموں کے ساتھ والا معاملہ ہے“ (۱۳۲)!!

”جب آپ نصیحت کریں تو تنہائی میں کریں اور نرم کلامی کے ساتھ کریں۔ جس سے آپ بات کریں اس کی گالی گلوچ اول نول دوسرے کی طرف منتقل نہ کریں (یعنی دوسرے سے نہ کہیں، رازداری برتیں)، ورنہ آپ چغل خور کہلائیں گے۔ اگر آپ نے نصیحت میں سخت کلامی کی تو یہ لڑائی پر آمادہ کرنا اور بدکانا ہو گا (نہ کہ نصیحت کرنا)۔ اللہ تعالیٰ کا ارشاد ہے: ﴿فَقَوْلًا لَهُ، قَوْلًا لِنَا﴾ (۱۳۳):

”پھر تم دونوں (یعنی موسیٰ و ہارون عليهما السلام) اس (فرعون) سے نرم بات کرنا۔“

نیز رسول اللہ صلى الله عليه وسلم کا ارشاد ہے: (لَا تُنْفِرُوا) تم لوگوں کو مت بد کاؤ۔

اگر آپ نے اپنی بات منوانے اور قبول کرنے کی شرط پر نصیحت کی تو آپ ظالم قرار پائیں گے

(۱۳۲) الأخلاق والستیر... : ص ۴۴.

(۱۳۳) ۴۴ : ط : ۲۰.



اور اپنی نصیحت کے طریقہ کار میں غلطی پر بھی ہوں گے، اس صورت میں آپ اپنی غلطی کو دوسرے پر تھوپنے اور درست بات کو چھوڑنے کا مطالبہ کرنے والے بھی شمار ہوں گے“ (۱۳۳)!!۔

۶- خالق کو ناراض کرنا اور مخلوق کو راضی کرنا:

”اگر ایسی صورت حال پیش آجائے کہ انسانوں اور اللہ تعالیٰ میں سے ایک کو ناراض کرنا پڑ رہا ہو، یا خالق و مخلوق میں سے کسی ایک کو اختیار کرنے کے سوا کوئی چارہ نہ رہے تو آپ لوگوں کو ناراض کر دیں اور انھیں چھوڑ دیں، لیکن اللہ کو ناراض نہ کریں اور اللہ سے دوری (اور اس کی ناراضی) کو گوارا نہ کریں“ (۱۳۵)!!۔

۷- نصیحت میں مطلوب طریقہ:

جاہلوں، گناہ گاروں اور رذائل میں مبتلا لوگوں کو وعظ و نصیحت کرنے میں نبی پاک ﷺ کے اسوے کی اتباع لازم ہے۔ پس جس نے سخت کلامی اور ترش روئی کے ساتھ نصیحت کی، اس نے غلطی کی اور نبی پاک ﷺ کے طریقے کو چھوڑ کر آگے بڑھا اور اکثر حالات میں ایسا شخص ”محتاج نصیحت“ کو اپنی غلط روش پر اڑے رہنے پر اکسانے والا قرار پائے گا، اس کے دل میں تند و خشک ناصح سے ضد، ناراضگی اور نفرت پیدا ہو جائے گی۔ اس طرح وہ اپنی نصیحت میں اچھا نہیں برا شمار ہوگا۔ جو شخص ہنس کر، مسکرا کر اور نرمی کے ساتھ وعظ و نصیحت کرے جیسے کسی کو مشورہ دے رہا ہو، اور محتاج نصیحت کا عیب اور خرابی، اس کو اس طرح بتائے جیسے کسی اور کے بارے میں بتا رہا ہو تو ایسا شخص وعظ و نصیحت میں زیادہ کامیاب اور اس کا وعظ زیادہ موثر ہوتا ہے۔ اگر محتاج نصیحت پند و موعظت قبول نہ کرے تو وعظ کو چاہیے کہ وقار و شائستگی کے ساتھ اسے تنہائی میں سمجھائے۔ اگر اب بھی قبول نہ کرے تو اس شخص کی موجودگی میں سمجھائے جس سے اس کو شرم آتی ہو۔ معلوم رہے کہ نصیحت میں نرمی کے ساتھ بات کرنا اللہ تعالیٰ کی طرف سے بتایا گیا ادب ہے۔

(۱۳۳) الأخلاق والسیر... : ص ۳۸.

(۱۳۵) الأخلاق والسیر... : ص ۲۲.



آپ ﷺ براہ راست مخاطب بنا کر کسی کو نصیحت نہیں فرماتے تھے^(۱۳۶)؛ بلکہ یوں فرماتے کہ لوگوں کو کیا ہو گیا ہے کہ وہ ایسا کرتے ہیں۔ نیز آپ ﷺ نے نرمی کرنے کی تحسین فرمائی اور آسانی پیدا کرنے کی تلقین کی اور لوگوں کو متنفّر کرنے سے منع فرمایا۔ اللہ تعالیٰ کا ارشاد ہے: ﴿فِيمَا رَحْمَةٍ مِنَ اللَّهِ لِنْتَ لَهُمْ وَلَوْ كُنْتَ فَظًّا غَلِيظًا لَفَقَضْنَا مِنْ حَوْلِكَ﴾^(۱۳۷):

”اللہ تعالیٰ کی رحمت کے باعث آپ ان پر نرم دل ہیں اور اگر آپ سخت مزاج اور سخت دل ہوتے تو یہ سب آپ کے پاس سے منتشر جاتے۔“

”جہاں تک سختی اور شدت کا تعلق ہے تو یہ حدود و قصاص میں لازم ہے، چنانچہ جو شخص (مثلاً بادشاہ و حاکم) حد جاری کرنے پر قادر ہو، اس کے لیے اس میں نرمی برتنا جائز نہیں۔“

اسی طرح نصیحت و موعظت میں بد عمل کے سامنے اس انسان کی تعریف کرنا بھی مفید ہے جس نے اس کے برعکس (اچھا) عمل کیا ہو؛ کیونکہ اس میں خیر کی طرف تلقین و تبلیغ ہے۔ میرے علم میں حبّ مدح و تحسین کا بس یہی ایک موقع و اسلوب درست ہے، جس میں مدح و تحسین سننے والا شخص، مدوح شخص کی اقتدا کرے۔ بنا بریں فضائل و رذائل دونوں کی تاریخ و سرگزشت بیان کی جائے، تاکہ سننے والے کو اس برائی سے نفرت ہو جائے، جو کسی دوسرے کے متعلق بیان کی جا رہی ہو اور اس نیکی سے رغبت ہو جائے، جو اس سے پہلے کے کسی شخص کی بیان کی جا رہی ہو اور وہ گزرے ہوئے لوگوں اور ان کے واقعات سے نصیحت حاصل کرے“^(۱۳۸)۔

۸- جان دار اور بے جان چیزوں کے درمیان اثر اندازی و اثر پذیری :

”میں نے آسمان کے نیچے کی ہر چیز پر غور کیا، اور بہت غور کیا، تو میں نے پایا کہ ہر چیز خواہ ذی

(۱۳۶) اگر امام ابن حزم -رحمہ اللہ- یہ لکھتے کہ: ”آپ ﷺ ہمیشہ براہ راست مخاطب بنا کر کسی کو نصیحت نہیں فرماتے تھے“ تو یہ زیادہ درست ہوتا، کیونکہ یہ بات علی الاطلاق درست نہیں ہے، بلکہ حکمت کے تقاضے کو ملحوظ رکھتے ہوئے آپ ﷺ نے کبھی براہ راست مخاطب بنا کر نصیحت فرمائی اور کبھی عمومی طور پر، جیسا کہ آپ ﷺ سے ثابت ہے کہ آپ ﷺ بعض اوقات اس طرح کہا کرتے تھے: ”لوگوں کو کیا ہو گیا ہے...“، اس سے یہ ثابت نہیں ہوتا کہ آپ نے ہمیشہ اس کا التزام فرمایا ہے، اور نہ اس سے اس کے برعکس طریقے کی نفی کا ثبوت ملتا ہے۔

(۱۳۷) ۱۵۹: آل عمران : ۳.

(۱۳۸) الأخلاق والسیر... : ص ۶۲-۶۳.



روح ہو یا غیر ذی روح، اس کی طبیعت یہ ہے کہ اگر اس میں طاقت و قوت ہو تو وہ دوسری انواع سے اس کی کیفیات کو سلب کر لے اور اس کو اپنی صفات میں رنگ دے۔ چنانچہ آپ دیکھتے ہو کہ ایک فاضل و باکمال انسان کی خواہش ہوتی ہے کہ سارے لوگ باکمال ہو جائیں جبکہ ناقص انسان کی خواہش ہوتی ہے کہ تمام لوگ ناقص ہو جائیں۔ اور آپ دیکھتے ہو کہ ہر وہ شخص جو کسی چیز کا ذکر کرتا ہے اور اس پر مخاطب کو ابھارتا اور اکساتا ہے تو یوں کہتا ہے کہ میں نے ایسا اور ایسا کیا۔ اسی طرح ہر مسلک و مذہب کا آدمی چاہتا ہے کہ سارے لوگ اس کے ہم مذہب و ہم مسلک ہو جائیں۔ یہ بات تم کو عناصر یعنی غیر ذی روح اشیا میں بھی نظر آئے گی۔ اگر ایک غیر ذی روح عنصر دوسرے کی بہ نسبت مضبوط ہوتا ہے تو دوسرے کو اپنی نوعیت میں تبدیل کر لیتا ہے۔ یہ بات شجر کاری میں اور پودوں اور درختوں کے؛ پانی اور زمین کی رطوبت کو غذا بنانے اور ان دونوں کے اس غذا کو اپنی نوعیت کی طرف تبدیل کر لینے میں بھی نظر آتی ہے۔ نہایت پاک ہے وہ ذات جس نے ان کو بنایا اور ایسی تدبیر کی۔ سچ ہے کہ بس وہی ذات معبود بنائے جانے کے لائق ہے“ (۱۳۹)۔

۹- خالق و مخلوق کی شکر گزاری :

”منعم و محسن کی شکر گزاری فرض اور لازم ہے۔ اس کا طریقہ یہ ہے کہ محسن کے احسان کے بقدر، بلکہ اس سے زیادہ اس کے احسان کا بدلہ دیا جائے، اس کے معاملے سے دلچسپی لی جائے، بہتر طور پر سنجیدگی سے اس کا دفاع کیا جائے، اس کی زندگی میں اور اس کی موت کے بعد بھی اس کے ساتھ اور اس کے متعلقین و اہل خانہ کے ساتھ وفاداری کی جائے۔ اس سے برابر محبت رکھی جائے، راست بازی کے ساتھ اس کی خوبیوں کو عام کیا جائے اور تازندگی اس کی بُرائیوں کی پردہ پوشی کی جائے، اسی طرح اپنی اولاد اور اہل تعلق میں بھی یہ صفت منتقل کی جائے۔

جبکہ گناہوں میں تعاون کرنا، اور اس کا دین و دنیا برباد کرنے والی چیزوں کے بارے میں اس کو، اس کی نصیحت نہ کرنا، یہ اس کی شکر گزاری نہیں ہے؛ بلکہ جس نے اپنے محسن کی کسی غلط حرکت پر اس کا تعاون کیا تو اس نے اس کے ساتھ دھوکا کیا اور اس کے ساتھ ناشکری اور احسان فراموشی کی۔ یہاں



یہ بھی یاد رہے کہ اللہ تعالیٰ کا انعام واحسان، ہر حال میں کسی بھی محسن و منعم کے احسان وانعام سے کہیں زیادہ بڑا، مقدم اور زیادہ خوشگوار ہے، کہ اس نے ہمارے جسم میں دیکھنے والی آنکھیں بنائیں، سننے والے کان دیے، سب سے فائق اور کامل حواس ہم کو دیے، ہمیں قوت گویائی اور عقل و تمیز عطا کی جن کے سبب ہم اس کے خطاب کے اہل ہوئے، زمین و آسمان کی تمام مخلوقات اور کواکب کو ہمارے فائدے کے لیے مسخر کر دیا اور ہمارے اوپر ملائکہ مقررین کے سوا کسی بھی مخلوق کو فوقیت نہیں دی۔ پھر یہ فرشتے بھی صرف آسمانوں کو آباد کرنے والے ہیں نہ کہ زمین کو۔ سوچو کہ دیگر انعام واحسان کرنے والوں کے انعام واحسان کی ان نعمتوں کے سامنے کیا حیثیت و وقعت ہے؟

پس جس کا یہ خیال ہو کہ کسی باطل اور غلط حرکت پر اپنے محسن کا تعاون کر کے یا ناجائز کام پر اس سے صرف نظر کر کے، اس کی شکر گزاری اور قدر دانی کر رہا ہے تو اس نے ”منعم اعظم“ کی نعمت کی ناشکری کی اور ”محسن اکبر“ کے احسان کا انکار کیا۔ نہ اس نے شکر گزاری کے اصل مستحق یعنی اللہ تعالیٰ کا کماحقہ شکریہ ادا کیا، نہ کماحقہ اس کی حمد و ثناء بیان کی۔ لیکن جو شخص اپنے محسن اور اس کی غلط حرکت کے درمیان حائل ہو جائے اور حق کی تنگی کے باوجود اسے اس پر قائم کر رکھے، تو اس نے واقعی اس کا شکریہ ادا کیا اور اپنے اوپر اس کے واجبی حق کو بھرپور طریقے سے ادا کیا۔ وَلِلّٰهِ الْحَمْدُ أَوْلًا وَآخِرًا وَعَلَىٰ كُلِّ حَالٍ (۱۵۰)۔

۱۰۔ لوگوں کے عیوب بیان کرنا نصیحت نہیں ہے :

”یہ بات یقینی طور پر جان لینی چاہیے کہ انبیا علیہم الصلوٰۃ والسلام کے علاوہ کوئی بھی انسان نقص اور خامی سے محفوظ نہیں ہے۔ لہذا جس شخص پر اپنے عیوب و نقائص پوشیدہ رہیں، وہ تباہ ہو اور بے وقعتی، رذالت، حسرت، بے عقلی، کم فہمی اور دنائت میں اس درجے کو پہنچ گیا جس سے کوئی بھی کمینہ پیچھے نہ ہو گا اور نہ اس سے نیچے دنائت کا کوئی درجہ ہو گا۔ ایسے شخص کو اپنے عیوب و نقائص تلاش کر کے اپنے نفس کی اصلاح کرنی چاہیے۔“

میری نظر میں لوگوں کے عیوب سننے کا کوئی جواز نہیں، الا یہ کہ انسان انھیں سن کر ان سے نصیحت حاصل کرے، ان سے اجتناب کرے اور اللہ تعالیٰ کی توفیق سے ان کے ازالے کی کوشش کرے۔

جہاں تک لوگوں کے عیوب و نقائص کو بیان کرنے کی بات ہے تو یہ بہت بڑا عیب ہے اور کسی بھی حال میں درست نہیں؛ بلکہ اس سے اجتناب لازم ہے، سوائے اس آدمی کی خیر خواہی کی خاطر جس کے اس عیب دار شخص کے ہاتھوں تکلیف میں پڑنے کا اندیشہ ہے یا پھر خود پسند اور مغرور انسان کو اس کے منہ پر خاموش اور لاجواب کرنے کے لیے (پیٹھ پیچھے تو اس کے عیوب بیان کرنا بھی درست نہیں)۔ اس کے بعد اس خود پسند اور مغرور سے کہے کہ اپنے آپ پر نظر ڈالو، اگر آپ نے اپنے نفس کے عیوب کو پہچان لیا تو آپ نے اپنے غرور اور خود پسندی کا علاج کر لیا، نیز اس سے کہے کہ آپ اپنے نفس کے سامنے اس سے زیادہ عیوب والے کی مثال نہ دو، ورنہ نفس رذائل اور خراب عادتوں کو اور آسان سمجھ لے گا اور وہ اہل شر کا پیروکار بن جائے گا، جبکہ (بعض اوقات) اہل خیر کی بھی پیروی مذموم اور ممنوع ہے، چہ جائے کہ اہل شر کی؟ بلکہ اپنے نفس کے لیے اس سے بہتر و برتر کی مثال پیش کرو، تب تمہارا عجب اور غرور ختم ہو گا اور اس بُرے مرض سے تم شفا یاب ہو گے جس کے باعث تم دوسروں کی تذلیل و استہزا کرتے ہو، حالانکہ ان میں سے کچھ لوگ یقیناً تم سے بہتر ہوتے ہیں۔ پھر جب تم ناحق ان کی تذلیل کرو گے تو وہ تمہاری تذلیل کرنے میں حق بجانب ہونگے؛ کیونکہ اللہ تعالیٰ کا ارشاد ہے: ﴿وَجَزَاءُ سَيِّئَةٍ سَيِّئَةٌ مِّثْلُهَا﴾ (۱۵۱): ”اور بُرائی کا بدلہ اس جیسی بُرائی ہے۔“

پس اس کے نتیجے میں تم خود اپنی تذلیل کا سبب بن جاؤ گے؛ بلکہ درحقیقت اللہ تعالیٰ کی ناراضگی اور اپنی ہر خوبی کو مٹانے کا بھی سبب بن جاؤ گے“ (۱۵۲)۔

۱۱۔ علمی مجلسوں میں حاضری کے آداب:

”جب آپ کسی علمی مجلس میں جائیں تو اپنے علم میں اضافے اور حصول ثواب کی نیت سے

(۱۵۱) : ۴۰ : الثوری : ۴۲ .

(۱۵۲) الأخلاق والسير... : ص ۶۵-۶۶ .



جائیں، اپنے علم کے زعم میں مستغنی بن کر دوسرے کی لغزش اور غلطیاں پکڑنے اور ان کی تشہیر کرنے کی غرض سے نہ جائیں اور نہ کسی عجیب و غریب بات کو سن کر اور پکڑ کر اس کو بدنام اور طعن و تشنیع کرنے کی نیت سے جسے آپ بعد میں عام کرتے پھریں؛ کہ یہ تو انتہائی کمینہ صفت لوگوں کی حرکت ہے جو حصولِ علم میں کبھی کامیاب نہیں ہوتے۔

اگر پہلی نیت سے حاضر ہوئے تو آپ کو بہر صورت خیر حاصل ہوگی۔ لیکن اگر دوسری نیت سے حاضر ہوئے تو آپ کا اپنے گھر بیٹھے رہنا زیادہ راحت بخش، زیادہ باعثِ عزت اور دین کی حفاظت کے لیے زیادہ مفید ہے۔

اگر ہماری ذکر کردہ (حصولِ علم و ثواب کی) نیت سے آپ حاضر ہوئے تو تین باتوں میں سے کسی ایک بات کو اختیار کریں، چوتھی کوئی شکل نہیں ہے۔

- یا تو ناواقف اور جاہل کی طرح خاموش رہیں تو آپ کو حاضرِ مجلس کی نیت کا اجر ملے گا، نیز قلتِ فضول گوئی پر آپ کی تعریف ہوگی، ہم نشینی کے شرف اور ان اہل علم سے محبت کا ثواب بھی جن کے پاس آپ اٹھتے بیٹھتے ہوں گے۔

- اگر آپ (ناواقف اور جاہل کی طرح) خاموش نہیں رہ سکتے تو طالبِ علم کی مانند سوال کریں، اس طرح آپ مذکورہ چار اچھائیوں کے علاوہ ایک پانچویں خوبی ”علم میں اضافے“ کی بھی حاصل کر سکتے ہیں۔

- طالبِ علم کی طرح سوال کا طریقہ یہ ہے کہ جو بات آپ کو معلوم نہ ہو اس کے متعلق سوال کریں؛ کیونکہ جو بات پہلے سے معلوم ہو اس کے بارے میں سوال کرنا بے وقوفی اور کم عقلی ہے اور اپنے کلام اور وقت کو اس کام میں صرف کرنا ہے جس میں نہ آپ کا فائدہ ہے اور نہ کسی دوسرے کا۔ پھر اس سے بعض مرتبہ دشمنی جنم لیتی ہے، اور یہ بالکل عبث اور فضول بھی ہے؛ اس لیے آپ پر لازم ہے کہ فضول اور بے فائدہ کام کرنے والے نہ بنیں کہ یہ بڑی عادت ہے۔

اگر آپ کو سوال کا کافی جواب مل جائے تو بات ختم کر دیں، لیکن اگر کافی و شافی جواب نہ ملے یا آپ کی سمجھ میں نہ آئے تو کہہ دیں کہ میں نے سمجھا نہیں۔ ایک مرتبہ پھر بتا دیجیے۔ اگر انھوں نے مزید وضاحت نہ کی اور خاموش رہے یا صرف پہلی ہی بات دہرائی تو پھر آپ باز رہیں، مزید کچھ نہ کہیں، ورنہ برائی اور دشمنی پیدا ہو سکتی ہے، مزید جواب کی توقع نہیں ہے۔



- اور تیسری شکل یہ ہے کہ ایک عالم کی طرح علمی مذاکرہ و مباحثہ کریں۔ اس کی صورت یہ ہے کہ مخاطب کے جواب کا دلیل کے ساتھ معارضہ پیش کریں (اس کی دلیل کے خلاف اپنی دلیل پیش کریں)۔ اگر ایسی صلاحیت آپ کے اندر نہ ہو اور محض بات کا تکرار ہو یا اسے مد مقابل معارضہ نہ سمجھے تو چپ ہو جائیں، کیونکہ اس تکرار سے نہ آپ کو کوئی اجر ملے گا نہ آپ کو کوئی تعلیم و تعلم کا کوئی کام انجام دے سکیں گے، بلکہ یہ طرز عمل آپ کے اور مد مقابل کے لیے غیظ و غضب کا باعث ہو گا اور باہم مخالفت کا سبب بھی بن سکتا ہے جس سے نقصانات ہو سکتے ہیں۔

ایک ضدی اور بڑائی جتانے والے کی طرح سوال نہ کریں جو بغیر علم اپنا غلبہ اور برتری چاہتا ہے کہ یہ دونوں بری عادتیں ہیں اور بد خلقی، بے دینی، بے ہودگی، فضول گوئی، کم عقلی اور بڑی حماقت کی دلیل ہے۔ حسبن اللہ و نعم الوکیل۔

اگر آپ کے سامنے کوئی بات آئے یا آپ کسی کتاب کی تحریر پر اعتراض کریں تو اس کے ساتھ اس طرح کا نہ معاملہ کریں جیسے غلبہ حاصل کرنے کے محرک کے طور پر پیدا شدہ غیظ و غضب کی صورت میں ہوتا ہے، بلکہ پہلے دلیل قطعی سے اس کے غلط ہونے کا ثبوت حاصل کریں، اسی طرح جب تک کسی دلیل قطعی سے اس کے درست ہونے کا یقین نہ ہو جائے، تب تک اس کی تحسین و تصدیق کرنے والے کی طرح اس سے دلچسپی نہ لیں کہ ان دونوں صورتوں میں اپنے آپ پر زیادتی ہوگی اور حقیقت کے ادراک سے آپ دور ہو جائیں گے؛ بلکہ آپ اختلاف سے اور کسی ایک طرف رجحان و میلان سے خالی الذہن ہو کر اس پر توجہ دیں اور اس شخص کی مانند دلچسپی لیں جو سنی ہوئی اور دیکھی ہوئی ہر چیز میں اپنا جائز حصہ چاہتا ہو۔ پھر اگر وہ بات صحیح ہو تو مزید علم حاصل کرنے اور قبول کرنے کی نیت ہو اور اگر غلط ہو تو تردید پیش نگاہ ہو۔ اس صورت میں آپ کو اجر و ثواب بھی ملے گا، تحسین و تعریف بھی حاصل ہوگی اور آپ کا فضل و کمال بھی ظاہر ہوگا“ (۱۵۳)!!۔





چھٹی فصل

انسانی تصرفات میں ذوق وادب

یہ فصل مندرجہ ذیل موضوعات پر مشتمل ہے:

پہلی بحث: اسلام میں ذوق وادب:

اس کے نکات:

- ۱- اسلامی اخلاق میں ذوق وادب۔
- ۲- اخلاقِ نبوی ﷺ میں ذوق وادب۔

دوسری بحث: انسانی تصرفات میں ذوق وادب:

اس کے نکات:

- ۱- اپنے عمل کو دوسروں کی نظر سے دیکھیں!
- ۲- کھانے کے لیے بیٹھنے میں غلطیاں۔
- ۳- بیت الخلاء کے استعمال میں غلطیاں۔
- ۴- عام غلطیاں۔
- ۵- خاتم۔





پہلی بحث

اسلام میں ذوق وادب

۱- اسلامی اخلاق میں ذوق وادب :

اسلام سراسر ”اعلیٰ ادب و ذوق“ کا نام ہے، ہم پر اللہ تعالیٰ کے اس ”دین“ کے نزول کے احسان سے قبل انسان کی اس ادب عالی اور ذوق رفیع تک رسائی نہ تھی؛ بلکہ اس کا علم بھی اس کو نہ تھا۔ اور اللہ تعالیٰ کی تعلیم و تربیت اور تزکیے کے بغیر انسان کو اس کا علم ہو بھی نہیں سکتا تھا، اسلام کی سبھی تعلیمات و احکام میں اس کا یہ امتیاز نمایاں ہے۔

اس کا تصور آپ ان احکام میں کر سکتے ہیں جو اسلام نے لوگوں کے ساتھ معاملات اور حقوق کے

بارے میں دیے ہیں، مثلاً :

- سلام کو عام کرنا۔
- محسن کا شکر گزار ہونا۔
- صداقت۔
- امانت داری۔
- اچھی بات کہنا۔
- ظاہری و معنوی طہارت و نظافت۔
- بُرائی اور پاکیزہ اخلاق کی مخالف چیزوں سے اجتناب۔
- مختلف صورتوں میں کار خیر اور حسن سلوک کی دعوت۔
- قرابت داروں کے حقوق کی ادائیگی اور صلہ رحمی۔
- اللہ تعالیٰ کے لیے مسلمان بھائی سے ملنا جلنا۔



- اجازت لینے کا حق - فرمان باری ہے ﴿يَأْتِيهَا الَّذِينَ ءَامَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْنِسُوا وَتُسَلِّمُوا عَلَىٰ أَهْلِهَا ذَلِكُمْ خَيْرٌ لَّكُمْ لَعَلَّكُمْ تَذَكَّرُونَ﴾ (۲۷) فَإِن لَّمْ تَجِدُوا فِيهَا أَحَدًا فَلَا تَدْخُلُوهَا حَتَّىٰ يُؤْذَنَ لَكُمْ وَإِن قِيلَ لَكُمْ ارجِعُوا فَارجِعُوا هُوَ أَزكىٰ لَكُمْ وَاللَّهُ بِمَا تَعْمَلُونَ عَلِيمٌ ﴿۲۸﴾ (۱۵۴):

”اے ایمان والو! اپنے گھروں کے سوا اور گھروں میں نہ جاؤ جب تک کہ اجازت نہ لے لو اور وہاں رہنے والوں کو سلام نہ کر لو، یہی تمہارے لیے سراسر بہتر ہے تاکہ تم نصیحت حاصل کرو۔ اگر وہاں تمہیں کوئی بھی نہ مل سکے تو پھر (بھی) اجازت ملے بغیر اندر نہ جاؤ اور اگر تم سے لوٹ جانے کو کہا جائے تو تم لوٹ جاؤ، یہی بات تمہارے لیے پاکیزہ ہے اور جو کچھ تم کر رہے ہو اللہ تعالیٰ خوب جانتا ہے۔“

- مختلف مقامات اور حالات میں صبر -

- کرم و سخاوت -

- حلم و بردباری -

- اخوت کا احساس اور اس کے مختلف حقوق کی ادائیگی -

- عدل و انصاف -

- غور و فکر اور احتیاط سے کام لینا -

- ان کے علاوہ اور دوسری اسلامی تعلیمات اور احکام ہیں جن پر عمل پیرا ہونے والا ناکام نہیں ہو سکتا۔

۲- اخلاق نبوی ﷺ میں ذوق و ادب :

رسول اکرم ﷺ کی پوری زندگی بلند ذوق اور اعلیٰ ادب سے عبارت تھی، اس کا جیتا جاگتا ثبوت اللہ تعالیٰ کی کتاب قرآن کریم، حدیث نبوی اور سیرت نبوی ہیں۔ اللہ تعالیٰ نے خود آپ ﷺ کے بارے میں گواہی دی ہے: ﴿وَإِنَّكَ لَعَلَىٰ خُلُقٍ عَظِيمٍ﴾ (۱۵۵) - اور بلاشبہ آپ عظیم اخلاق کے حامل ہیں۔

(۱۵۴) ۲۷-۲۸: النور: ۲۴

(۱۵۵) ۴: القلم: ۶۸



نیز فرمایا: ﴿فِيمَا رَحِمَةٍ مِّنَ اللَّهِ لِيَن ت لَهُمْ وَلَوْ كُنْتَ فَظًا غَلِيظَ الْقَلْبِ لَأَنفَضُوا مِن حَوْلِكَ فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ إِنَّ اللَّهَ يُحِبُّ الْمُتَوَكِّلِينَ﴾ (۱۵۶):

”اللہ تعالیٰ کی رحمت کے باعث آپ ان پر نرم دل ہیں اور اگر آپ سخت مزاج اور سخت دل ہوتے تو یہ سب آپ کے پاس سے منتشر ہو جاتے، سو آپ ان سے درگزر کریں اور ان کے لیے استغفار کریں اور کام کا مشورہ ان سے کیا کریں، پھر جب آپ کا پختہ ارادہ ہو جائے تو اللہ تعالیٰ پر بھروسہ کریں، بیشک اللہ تعالیٰ توکل کرنے والوں سے محبت کرتا ہے۔“

عبد اللہ بن عمرو بن عاص رضی اللہ عنہما سے دریافت کیا گیا کہ کیا توریت میں آپ صلی اللہ علیہ وسلم کے اوصاف بیان کیے گئے ہیں؟ تو آپ نے فرمایا بیشک! آپ کی بعض صفات قرآنی تورات میں بھی ہیں ﴿يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا﴾ (۱۵۷):

”اے نبی! ہم نے آپ کو گواہی دینے والا، خوشخبری سنانے والا اور ڈرانے والا بنا کر بھیجا ہے۔“

نیز آپ کو ان امیوں کے لیے پناہ گاہ بنا کر بھیجا ہے۔ آپ میرے بندے اور رسول ہیں، میں نے آپ کا نام ”متوکل“ رکھا ہے۔ نہ آپ سخت مزاج ہیں، نہ سخت دل اور نہ بازاروں میں گھومنے پھرنے والے۔ یہ ”رسول“ بُرائی کو بُرائی سے ختم نہیں کرتے، بلکہ معاف اور درگزر کر دیتے ہیں۔ اللہ ان کی روح قبض نہ کرے گا یہاں تک کہ ان کے ذریعے اس کجرو ملت کو سیدھا کر دے کہ وہ لا الہ الا اللہ کا اقرار کر لیں اور اس کلمے کے ذریعے اندھی آنکھوں، بہرے کانوں اور بند دلوں کو کھول دے“ (۱۵۸)۔

فرمان باری تعالیٰ ہے: ﴿لَقَدْ جَاءَكُمْ رَسُولٌ مِّنْ أَنفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ﴾ (۱۵۹):

(۱۵۶) : آل عمران : ۳.

(۱۵۷) : الاحزاب : ۳۳.

(۱۵۸) : بخاری شریف، کتاب البیوع، حدیث نمبر : ۲۱۲۵.

(۱۵۹) : التوبہ : ۹.



”تمہارے پاس ایک ایسے پیغمبر تشریف لائے ہیں جو تم میں سے ہیں جن کو تمہاری مضرت کی بات نہایت گراں گزرتی ہے، جو تمہاری منفعت کے بڑے خواہشمند رہتے ہیں، مومنوں پر بڑے ہی شفیق اور مہربان ہیں۔“

فرمانِ نبوی ہے: «إِنِّي لَأَقُومُ إِلَى الصَّلَاةِ، وَأَنَا أُرِيدُ أَنْ أُطَوَّلَ فِيهَا، فَأَسْمَعُ بُكَاءَ الصَّبِيِّ؛ فَأَتَجَوَّزُ فِي صَلَاتِي؛ كَرَاهِيَّةً أَنْ أَشُقَّ عَلَى أُمَّهِ» (۱۶۰):

”میں نماز کے لیے کھڑا ہوتا ہوں اور لمبی نماز پڑھانے کا ارادہ ہوتا ہے، پھر بچے کے رونے کی آواز سنتا ہوں تو نماز مختصر کر دیتا ہوں؛ کہ مجھے یہ بات ناگوار ہوتی ہے کہ اس کی ماں کو پریشانی میں ڈالوں۔“

فرمانِ نبوی ہے: «لَوْلَا أَنْ أَشُقَّ عَلَى أُمَّتِي؛ أَوْ عَلَى النَّاسِ؛ لَأَمَرْتُهُمْ بِالسَّوَاكِ مَعَ كُلِّ صَلَاةٍ» (۱۶۱): ”اگر مجھے اپنی امت یا لوگوں کے لیے دشواری کا اندیشہ نہ ہوتا تو میں انھیں ہر نماز کے ساتھ مسواک کرنے کا حکم دیتا۔“

فرمانِ نبوی ہے: «أَيُّهَا النَّاسُ! إِنَّكُمْ مُنْقَرُونَ! فَمَنْ صَلَّى بِالنَّاسِ؛ فَلْيُخَفِّفْ؛ فَإِنَّ فِيهِمُ الْمَرِيضَ، وَالضَّعِيفَ، وَذَا الْحَاجَةِ» (۱۶۲): ”لوگو! تم بدکانے والے ہو؟ جو شخص نماز پڑھائے تو ہلکی پڑھائے؛ اس لیے کہ مقتدیوں میں بیمار، کمزور اور ضرورت مند بھی ہوتے ہیں۔“

حضرت انس رضی اللہ عنہ فرماتے ہیں: «خَدَمْتُ النَّبِيَّ ﷺ عَشْرَ سِنِينَ، فَمَا قَالَ لِي: أُمَّ قَطُّ، وَمَا قَالَ لِي شَيْءٍ صَنَعْتُهُ؛ لِمَ صَنَعْتُهُ؟ وَلَا لِي شَيْءٍ تَرَكْتُهُ؛ لِمَ تَرَكْتُهُ؟ وَكَانَ رَسُولُ اللَّهِ ﷺ مِنْ أَحْسَنِ النَّاسِ خُلُقًا، وَلَا مَسِسْتُ حَزًّا قَطُّ، وَلَا حَرِيرًا، وَلَا شَيْئًا، كَانَ أَلْيَنَ مِنْ كَفِّ رَسُولِ اللَّهِ ﷺ، وَلَا شَمَمْتُ مِسْكَ قَطُّ، وَلَا عِظْرًا، كَانَ أَظْيَبَ مِنْ عَرَقِ

(۱۶۰) بخاری شریف، حدیث نمبر: ۷۰۷، کتاب الأذان، باب الإيجاز في الصلاة وإكمالها، بروایت ابو قتادہ رضی اللہ عنہ، اور ۷۰۹، ۷۱۰، اور مسلم شریف، کتاب الصلاة، حدیث نمبر: ۱۹۲ (۳۷۰) بروایت انس رضی اللہ عنہ.

(۱۶۱) بخاری شریف، حدیث نمبر: ۸۸۷، کتاب الجمعة، ۷۲۳ کتاب التمني، اور مسلم شریف، حدیث نمبر: ۲۲ (۲۵۲) بروایت ابو ہریرہ رضی اللہ عنہ.

(۱۶۲) بخاری شریف، حدیث نمبر: ۹۰، کتاب العلم، باب الغضب في الموعدة والتعليم...، اور مسلم شریف، حدیث نمبر: ۱۸۲ (۳۶۶) بروایت ابو مسعود الانصاری رضی اللہ عنہ.



رَسُولِ اللَّهِ ﷺ (۱۶۳) !!

”میں نے دس سال تک نبی پاک ﷺ کی خدمت کی ہے، لیکن آپ نے مجھے کبھی ”اُف“ تک نہ کہا اور نہ کسی کام کے لیے جسے میں نے کیا یوں کہا کہ: کیوں کیا؟ اور نہ کسی کام کے لیے جسے نہیں کیا یہ کہا کہ: کیوں نہیں کیا؟ رسول اللہ ﷺ کا اخلاق لوگوں میں سب سے اچھا تھا۔ میں نے کبھی اون اور ریشم اور کوئی ایسی چیز نہیں چھوئی جو رسول اللہ ﷺ کی ہتھیلی سے زیادہ ملائم ہو۔ نہ میں نے کبھی کوئی مشک یا کوئی دوسرا عطر سونگھا جو رسول اللہ ﷺ کے پسینے سے زیادہ خوشبودار ہو۔“

بخاری شریف میں حضرت انس رضی اللہ عنہ کی حدیث ہے: «مَا مَسِسْتُ حَرِيرًا، وَلَا دِيبَاجًا، أَلَيْنَ مِنْ كَفِّ النَّبِيِّ ﷺ، وَلَا شَمَمْتُ رِيحًا قَطُّ، أَوْ عَرَفًا قَطُّ، أَطْيَبَ مِنْ رِيحِ، أَوْ عَرَفِ النَّبِيِّ ﷺ» (۱۶۳) !!

”میں نے ایسی کوئی ریشم اور دیباج نہیں چھوا جو نبی پاک ﷺ کی ہتھیلی سے زیادہ ملائم ہو اور نہ میں نے کبھی کوئی ایسی خوشبو سونگھی جو نبی پاک ﷺ کی خوشبو سے زیادہ پاکیزہ ہو۔“

بطور مثال آپ ﷺ کی زندگی کے مندرجہ ذیل پہلوؤں میں ذوق و ادب کو ملاحظہ کیا جاسکتا ہے:

- آپ ﷺ کی نرم مزاجی، تواضع، لوگوں کے ساتھ بے تکلفی، ملاطفت اور مزاح۔
- آپ ﷺ کی صداقت، آپ ﷺ کی عفت، آپ ﷺ کی شرم و حیا۔
- صحابہ کرام کے ساتھ آپ ﷺ کا رائے مشورہ کرنا۔
- ہر ایک کو سلام کرنا، چھوٹا ہو یا بڑا، پہچان کا ہو یا اجنبی۔
- کسی کے احسان پر شکریہ ادا کرنا، احسان نہ بھولنا اور اس کی پاسداری کرنا۔
- حسن کلام، حسن فعل، نرم برتاؤ، بلند آواز میں گفتگو۔
- آپ ﷺ کی نظافت و طہارت اور خوشبو۔
- ہر ناقص اخلاق اور خلافِ عدل و مروت امور (جن سے بعض اوقات سر بلندی کے خواہاں لوگ بچ نہیں پاتے) سے دوری اور بُرے اخلاق سے اجتناب۔

(۱۶۳) ترمذی شریف، کتاب البر والصلۃ، باب ما جاء فی خُلُقِ النَّبِيِّ ﷺ حدیث نمبر: ۲۰۱۵، اور فرمایا: حدیث حسن صحیح ہے۔

(۱۶۴) بخاری شریف، حدیث نمبر: ۳۵۶۱، کتاب المناقب، باب صفة النبي ﷺ، بروایت انس رضی اللہ عنہ۔



- آپ ﷺ ہر حال میں اعلیٰ اخلاق کے حامل تھے، خوشی کی حالت ہو یا ناراضگی کی، سرور ہو یا غم، فراخی ہو یا شدت، چھوٹے کے ساتھ ہو یا بڑے کے ساتھ، اپنا ہو یا پرایا، دوست ہو یا دشمن۔
- آپ ﷺ میں وہ تمام فضائل یکجا موجود تھے جو لوگوں میں انفرادی طور پر پائے جاتے ہیں۔
- آپ ﷺ کے اخلاق قرآنی تعلیمات کا نمونہ تھے، اس کی پسندیدہ چیزوں کو پسند فرماتے اور اس میں مذکور قابل غضب چیزوں پر غصہ فرماتے۔
- آپ ﷺ اعلیٰ اخلاق کے حامل تھے، اللہ تعالیٰ نے آپ ﷺ کا یہی وصف بیان فرمایا ہے۔
- آپ ﷺ اپنے اقوال، افعال اور تمام حالات میں اس شخص کے لیے نمونہ تھے جو اعلیٰ اخلاق حاصل کرنا چاہتا ہو اور جو دنیا و آخرت میں راہِ مستقیم پر رہنا چاہتا ہو۔



دوسری بحث

انسانی تصرفات میں ذوق و ادب

۱- اپنے طرزِ عمل کو دوسروں کی نظر سے دیکھیں :

انسان کو اس بات کی سخت ضرورت ہے کہ وہ یہ جانے کہ دوسروں کی نظر میں اس کی کیا تصویر ہے؟ تاکہ دوسروں کے ساتھ اپنی روش میں کیا صحیح اور کیا غلط ہے، اس کو معلوم ہو سکے اور اس سلسلے میں وہ ذوق و ادب کی حدود کی پاسداری بھی کر سکے۔

جس شخص کو اس سے سروکار نہیں، وہ بے شعور انسان ہے، اجمال و تفصیل ہر لحاظ سے اس کا ذوق ختم ہو گیا ہے۔ جو کام وہ کرتا ہے، اور جس کام سے وہ بچتا ہے، اس میں کیا مناسب ہے، کیا غیر مناسب؟ اس کی اسے کوئی تمیز و پہچان نہیں ہوتی۔ البتہ جو شخص لوگوں کی نگاہ میں اپنی تصویر کی اہمیت کو سمجھتا ہو، اس کے لیے اس مقصد کی تحصیل کے تین طریقے ہیں :

پہلے یہ جاننا چاہیے کہ لوگوں کے ساتھ اس کی روش اور معاملات کے بارے میں ان لوگوں کا کیا احساس ہے؛ کیونکہ اس طرح اس کو یہ معلوم ہو جائے گا کہ اس کی کیا چیز لوگوں کو اچھی لگتی ہے اور کیا بُری لگتی ہے۔ پھر وہ اسلام کی بتائی ہوئی ہدایات و احکام کی حدود میں رہتے ہوئے اس کی رعایت رکھے۔

دوسرے اس بات کا اندازہ لگائے کہ وہ اپنے تئیں لوگوں کی روش کے جو آثار خود دیکھ رہا ہے، اس کو اپنے دل میں کیسا محسوس کر رہا ہے، پھر اس کے نتیجے میں اس کے دل میں خوشی پیدا ہوتی ہے یا ناراضگی؟

تیسرے اگر کوئی ایسا خیر خواہ دوست مل جائے جو اس کے عیوب اور غلطیوں سے اس کو مطلع کرتا رہے تو یہ اس کے لیے اس کی زندگی کا بسا غنیمت سرمایہ ہوگا، اسی کے ساتھ باتوفیق والدین کی خود پر کی گئی محنت و کاوش کو یاد کرے اور قدر کی نگاہ سے دیکھے۔



ایک عقل مند کو چاہیے کہ وہ ان تینوں طریقوں کو حرز جان بنائے۔
 اگر آپ کبھی ٹیلی ویژن کیمرے کے سامنے بیٹھے ہوں، پھر آپ اس کے لیے گئے مناظر کو
 مبصرانہ و ناقدانہ نظر سے دیکھیں تو بلاشبہ آپ کو بہت سے ایسے مناظر دیکھنے کو ملیں گے جن کے
 بارے میں آپ معذرت پیش کرنا چاہیں گے یا ان سے دور رہنا چاہیں گے خواہ وہ کتنے ہی معمولی ہوں۔
 اگر آپ کی زندگی کی تاریخ میں کیمرہ نادر یا مفقود ہے تو آپ ہمیشہ یہ یاد رکھیں کہ آپ کے تمام
 اعمال و تصرفات دائمی ریکارڈنگ کی حالت میں ہیں، خفیہ یا ظاہری کوئی چیز اس سے بچ نہیں سکتی۔ آپ
 لوگوں کے سامنے ہیں، اللہ تعالیٰ کے فرشتوں کے سامنے ہیں اور سننے والے اور دیکھنے والے اللہ تعالیٰ
 کے سامنے ہیں۔ تو کیا اس صورت میں آپ کا وہی لطیف شعور اور حساسیت باقی رہے گی یا آپ اس سے
 روگردانی کر کے بھولتے جائیں گے؟

ذیل میں بعض وہ غلطیاں ذکر کی جا رہی ہیں جو شعوری یا غیر شعوری طور پر لوگوں سے صادر ہوتی
 ہیں جن سے وہ خود اپنے اور دوسروں کے ساتھ بُرا کرتے ہیں۔ اس کا مقصد اس طرح کی پھیلی ہوئی
 خلافِ ادب اور خلافِ و ذوق غلطیاں جاننے کی خواہش رکھنے والے کا تعاون کرنا ہے، تاکہ جس کا جی
 چاہے ان سے بچے اور اس کے بارے میں اپنا محاسبہ کر لے۔ ہم نے ان کو حسب ذیل ترتیب کے ساتھ
 ذکر کیا ہے:

- کھانے کے لیے بیٹھنے میں غلطیاں۔
- بیت الخلاء کے استعمال میں غلطیاں۔
- عام غلطیاں۔
- خاتمہ۔

۲- کھانے کے لیے بیٹھنے میں غلطیاں:

اگر مجھے خیر خواہی، حق اخوت کی مخلصانہ ادائیگی کا جذبہ اور ان اچھے لوگوں کی خواہش کی قدر نہ
 ہوتی جو غلطیوں سے بچنا چاہتے ہیں پھر بھی ان سے غیر شعوری طور پر غلطیاں سرزد ہو جاتی ہیں تو میں
 ان غلطیوں کو قدرے تفصیل سے بیان کرنے کا ہرگز ارادہ نہ کرتا۔ اس موضوع کو چھیڑنے کا محرک



یہی ہے (عمل کا مدار نیت پر ہوتا ہے) یہ غلطیاں حسب ذیل ہیں :

- ۱- کھانے سے پہلے اور بعد میں اچھی طرح ہاتھ نہ دھونا۔
- ۲- پورا کھانا یا کچھ منہ میں رہتے ہوئے بات چیت کرنا جس سے دوسروں کو اذیت ہوتی ہے۔ بارہا دیکھا گیا ہے کہ آدمی لقمے اور گفتگو کے درمیان مناسب ترتیب قائم نہیں رکھ پاتا جس کی وجہ سے دائرہ ادب و ذوق سے نکل جاتا ہے۔
- ۳- اس طرح ڈکارنا کہ دوسروں کو اذیت ہو، یعنی ڈکار کی آواز کے ساتھ بو ہو، خواہ کھانے کے دوران یا کھانے کے بعد کہیں اور۔
- ۴- دسترخوان پر ہاتھ جھاڑنا خواہ برتن میں ہو یا باہر۔
- ۵- ہر لقمے کے بعد ہاتھ یا انگلیاں چاٹنا، یا کھانے کے دوران اور اس سے فراغت سے پہلے رک رک کر چاٹنا۔
- ۶- چاٹے ہوئے یا کھانا لگے ہوئے ہاتھ سے دوسروں کو کھانا وغیرہ دینا، اسی طرح جھوٹے چمچے یا اسے منہ سے نکال کر کسی کو کھانا وغیرہ دینے کی حرکت کرنا۔
- ۷- کھانے والے کا ایسا انداز اختیار کرنا کہ کھانے کی مختلف انواع ایک دوسرے میں مل جائیں اور اس گھٹیا طریقے سے کھانا کہ جس سے دوسرے کو گھن آئے۔
- ۸- کھانا چبانے میں بد ذوقی بسا اوقات دوسروں کے لیے باعث اذیت ہوتی ہے۔ کچھ لوگ اس طرح کھانا چباتے ہیں جیسے جانور جگالی کر رہا ہو، کچھ لوگ کھانے کے دوران اپنا منہ اس طرح کھلا رکھتے ہیں کہ منہ کے اندر کی چیز دکھائی دیتی ہے اور منہ سے پریشان کن آواز نکلتی ہے۔
- ۹- اس طور پر دانتوں میں خلال کرنا کہ دوسروں کو بُرا لگے خواہ کھانے کے دوران ہو یا بعد میں۔
- ۱۰- کھاتے وقت کثرت سے کھانا گرانا۔
- ۱۱- ساتھ کھانے والے کی حق تلفی اور اس کا خیال نہ کرتے ہوئے صرف خود کھانے کی حرص؛ کیونکہ کبھی کبھی کھانا کم ہوتا ہے اور ساتھ والا بھوکا یا زیادہ ضرورت مند ہوتا ہے۔
- ۱۲- شرعی حد سے تجاوز کر کے بہت زیادہ کھانا؛ کیونکہ یہ صحت کے لیے بھی مضر ہے اور ذوق



و ادب کے خلاف بھی ہے۔

۱۳- کھانے کے آغاز میں بسم اللہ نہ پڑھنا اور کھانے سے فراغت پر اللہ کی تعریف اور شکر ادا نہ کرنا۔

۱۴- بیٹھنے کا ایسا انداز اختیار کرنا جس میں دوسروں کی رعایت نہ ہو؛ کبھی آدمی خود چہار زانو (چوڑی مار کر) بیٹھ جاتا ہے اور دوسرے کو بیٹھنے کی جگہ نہیں ملتی۔

۱۵- کھانا کھاتے وقت گفتگو کے دوران ذوق کی رعایت نہ کرنا؛ کھانا کھاتے وقت بعض ایسی چیزوں کا ذکر چھیڑ دینا کہ اس کی وجہ سے بعض لوگ کھانا چھوڑ کر اٹھ جائیں۔

۱۶- اپنے سامنے کے بجائے دوسرے کے سامنے سے کھانا کھانا، قریب کا کھانا چھوڑ کر دوسرے کے پاس کا کھانا لینا، البتہ جہاں اس کی گنجائش ہو تو الگ بات ہے۔

۳- بیت الخلاء کے استعمال میں غلطیاں :

بیت الخلاء کے استعمال میں بھی بہت سے لوگ غلطیاں کرتے ہیں جو حسب ذیل ہیں :

- بیت الخلاء کی صفائی کے لیے سیفون (فلش) کا استعمال نہ کرنا اور یہ ذمے داری دوسروں پر چھوڑ دینا۔

- بیت الخلاء سے فراغت کے بعد ہاتھوں کو اچھی طرح صابن سے نہ دھونا۔

- بیت الخلاء سے نکلنے کے بعد یا بیت الخلاء میں (استنجے میں استعمال کیے گئے) ہاتھ کو صابن سے دھونے سے قبل اسی ہاتھ سے پانی کی ٹونٹی یا صابن کو پکڑنا۔

اس صورت میں صحیح طریقہ یہ ہے کہ بیت الخلاء جانے کے بعد کسی کام کے لیے بائیں ہاتھ استعمال نہ کرے، تا آنکہ اس کو صابن سے دھولے یعنی اس طرح کہ :

۱- فلش کو دائیں ہاتھ سے کھینچے۔

۲- بیت الخلاء میں فراغت کے بعد پانی کی ٹونٹی دائیں ہاتھ سے بند کرے۔

۳- بیت الخلاء کا دروازہ دائیں ہاتھ سے کھولے اور بند کرے۔

۴- پانی کی ٹونٹی دائیں ہاتھ سے کھولے۔



- ۵- صابن دائیں ہاتھ سے لے۔
- ۶- دائیں ہاتھ پر صابن بقدر ضرورت رگڑے۔
- ۷- پھر اس صابن سے بائیں ہاتھ کو دھوئے، لیکن اس سے پانی کی ٹونٹی یا ہاتھ دھونے کے ٹب کو نہ پکڑے۔
- ہاتھ دھونے یا بیت الخلا کے ٹب کو کسی طرح گندہ کرنا اور اس کو یوں ہی چھوڑ دینا، تاکہ بعد میں آنے والا صفائی کی مطلوبہ ذمے داری نبھائے؛ تو کسی کو بھی کسی دوسرے کو اس کام میں لگانے کا کیا حق ہے؟ کیا یہ صحیح ہے کہ کچھ لوگ گندگی پھیلائیں اور دوسرے اس کو صاف کریں؟ کیا یہ عقل، شریعت یا ذوق کے اعتبار سے صحیح ہے؟
- پانی کے استعمال میں فضول خرچی، خواہ دھونے کے لیے ہو یا بیت الخلا کے لیے یا وضو کے لیے۔
- استعمال کے بعد ٹیشو پیپر کو بیت الخلا میں جہاں تہاں پھینک دینا کہ لوگوں کو بُرا لگے یا کسی ایسی جگہ پھینک دینا کہ بیت الخلا بند ہو جائے۔
- یہ ایک عام قاعدہ ہے کہ استعمال کی عام چیزوں کو استعمال کرنے کے بعد اسی حالت میں چھوڑیں جس حالت میں آپ چاہتے ہیں کہ آپ کو ملے یا آپ کے بھائیوں کو ملے۔

۴- عام غلطیاں :

- عام غلطیاں جن میں کثرت سے لوگ مبتلا ہیں، ان کو شمار کرنا دشوار ہے۔ مثلاً:
- ناک میں انگلی ڈالنا اور گھمانا۔
- استعمال کے فوراً بعد مسواک کو ہاتھ سے صاف کرنا۔
- جس ہاتھ سے دانت کرید ہو، یا ناک میں انگلی ڈالی ہو یا اسی ہاتھ سے مسواک کو صاف کیا ہو یا اس ہاتھ سے جس میں لعاب دہن لگا ہو یا صاف نہ ہو، اسی ہاتھ سے لوگوں سے مصافحہ کرنا۔
- ضرورت سے زیادہ بلند آواز میں بات کرنا۔
- تیز آواز میں ہنسنے اور تھپتھپے لگانا۔



- بے موقع اور بلاسخت ضرورت گاڑی کا ہارن بجا کر یا اس کی آواز بلند کر کے یا کچھ دیر تک بجتا چھوڑ کر دوسروں کو پریشان کرنا۔
- اپنی گاڑی کو بے ڈھنگے طریقے پر دوسروں سے آگے بڑھا کر اذیت دینا۔
- اپنے جسم کی عمومی صفائی ستھرائی کا خیال نہ کر کے خود کو اور دوسروں کو تکلیف دینا۔
- غیر ضروری یا بے موقع، گاڑی کی لائٹ آن کر کے دوسروں کو اذیت دینا۔
- راستے اور غیر مناسب جگہوں پر تھوک کر لوگوں کو اذیت دینا۔
- نامناسب جگہ پر گاڑی پارک (کھڑی) کر کے دوسروں کو تکلیف پہنچانا۔
- دوسروں کا خیال نہ رکھنا اور ان پر بالکل رحم نہ کرنا۔
- عوامی جگہوں پر سگریٹ نوشی کر کے لوگوں کو اذیت دینا۔
- دوسروں کے حقوق (خواہ مالی ہوں یا غیر مالی) کی پروا نہ کرنا۔
- ناک کی ریزش نکالنا اور ہاتھ سے صاف کرنا۔

ان کے علاوہ اور بہت سی خلاف شرع و ادب غلطیاں ہیں جن کو شمار کرنا مشکل ہے۔ البتہ ایک عام ضابطہ یہ ہے کہ آدمی یہ سمجھے کہ ہر ایسا عمل جس کا شریعت نے حکم نہیں دیا اور اپنے دل میں اس سے نفرت محسوس کرے یا دوسروں کو اس سے نفرت محسوس ہو وہ عمل خلاف ذوق و ادب ہے۔

۵- حاتم:

نظافت سے متعلق ہماری اس فکر مندی اور ہدایات کے مطالعے کے بعد شاید کوئی شخص جسے نظافت اور ذوق کی نہ کوئی فکر ہو اور نہ اس بارے میں اس کی کوئی رائے ہو، کہہ سکتا ہے کہ یہ تو شدت پسندی ہے، یا وسوسہ ہے۔ یا یہ کہ اللہ تعالیٰ کی طرف سے اس کی کوئی دلیل اور مطالبہ نازل نہیں ہوا یا اس طرح کی کوئی اور نامناسب بات کہے جس کا شریعت، عقل اور ذوق میں کوئی اعتبار نہیں۔

جس کو نظافت و ذوق کا زیادہ اہتمام نہیں یا سرے سے اہتمام ہی نہیں، اس باب میں اسلامی تعلیمات کے بیان کرنے سے، چونکہ اس کے عیوب کا پول کھلتا ہے، بنا بریں ان ہدایات پر وہ اعتراض کرے تو کوئی تعجب کی بات نہیں۔



حیرت و استعجاب تو اس بات پر ہے کہ ایسا شخص اسلام کے نام سے نظافت اور ذوق و ادب پر حملہ اور اعتراض کرتا ہے وہ یہ باور کرانا چاہتا ہے کہ وہ اسلام اور وحی الہی کی تعلیمات سے آراستہ ہے اور اس کی یہ خواہش ہے کہ اس ناکام جنگ میں اسلام اس کی مدد کرے۔ اس کے لیے بہتر تھا کہ وہ خود سے شرماتا، اپنے عیوب کی پردہ پوشی کرتا اور ناصح کا شکر گزار ہوتا۔ دین اور دین کی ان باتوں کی طرف لوٹ آتا جس میں اس کے لیے دنیا و آخرت کی سعادت و کامرانی ہے۔ لیکن اللہ تعالیٰ کی مخلوق میں عجیب عجیب لوگ ہیں، لوگوں کی اصل، عقلیں اور اخلاق مختلف اور متفاوت ہیں۔ اگر اللہ تعالیٰ آپ کو اس قسم کی آفت سے بچالیں تو ان کے ثنا خواں و شکر گزار بنیں۔

عقل مند نصیحت قبول کرتا ہے، خواہ کہیں سے ملے اور رہنمائی قبول کرتا ہے خواہ کوئی بھی رہنمائی کرے اور کسی بھی موضوع یا کسی بھی انداز پر ہو؛ بلکہ بُری باتوں پر چشم پوشی اختیار کرنے اور نرمی برتنے کی بہ نسبت نصیحت میں سختی سے پیش آنا اس کو کرنا زیادہ پسند ہوتا ہے (۱۶۵)۔

”ناصح کی مار (اور سختی) دشمن کے سلام (اور نرمی) سے بہتر ہے“ (۱۶۶)۔

”کھلا عتاب اور ناراضگی چھپے ہوئے کینے سے افضل ہے اور بسا اوقات عتاب کا فائدہ عنفو و درگذر سے زیادہ ہوتا ہے“ (۱۶۷)۔

میں نے ان صفحات میں اپنی تحریر کے مقصد سے تجاوز نہیں کیا، یعنی اخلاق کے باب میں حق و باطل اور صحیح و غلط کیا ہے اسی کو بیان کیا ہے۔ کسی کو بُرا بھلا نہیں کہا، کسی کو گالی نہیں دی؛ اس لیے کہ یہ کسی بھی طرح اچھا اخلاق نہیں۔ اچھے اخلاق کی دعوت اچھے اخلاق کے بغیر درست نہیں۔ بعض غلطیوں کا سننا بھی کانوں کے لیے ناگوار ہوتا ہے۔ عربی کی کہاوت ہے: ”برائی کا سن لینا ہی کافی ہے“ تاہم کچھ چیزیں نصیحت اور وضاحت کی غرض سے ذکر کرنی پڑتی ہیں۔ واللہ المستعان۔



(۱۶۵) ابو عبد اللہ محمد بن ابراہیم الوزير۔ الروض الباسم فی الذب عن سنة أبي القاسم عليه السلام: ص ۱۱۔

(۱۶۶) یہ محدث ابن حبان کا مقولہ ہے، دیکھیے: روضة العقلاء: ص ۱۹۵۔

(۱۶۷) یہ بھی ابن حبان کا مقولہ ہے، دیکھیے: روضة العقلاء: ص ۱۸۱۔





ساتویں فصل

مخالف کے ساتھ برتاؤ کا اخلاق

موضوعات:

تمہید۔

پہلی بحث: مسلمان مخالف کے ساتھ برتاؤ کا اخلاق۔

مشمولات:

اول: برتاؤ کے ضروری شرعی اصول۔

دوم: غلط تصورات کی کچھ شکلیں۔

دوسری بحث: غیر مسلم مخالف کے ساتھ برتاؤ کا اخلاق۔

مشمولات:

تمہید۔

غیر مسلم غیر حربی کے ساتھ مسلمان کے تعلقات کے شرعی اصول۔

غیر مسلم حربی کے ساتھ مسلمان کے تعلقات کی شکلیں۔

بعض غلط تصورات کی شکلیں۔





تمہید

”انسان کے اخلاق“ کے تحت اس کی سرگرمیاں، اس کے تعلقات اور رجحانات سبھی آتے ہیں؛ اس لیے یقینی طور پر اور وسیع معنی میں مخالف کے ساتھ برتاؤ کا اخلاق و طریقہ بھی اس میں داخل ہے۔ مخالف مختلف طرح کے ہوتے ہیں، تاہم مذہبی لحاظ سے ان کی دو قسمیں ہیں:

- مسلمان مخالف۔

- غیر مسلم مخالف۔

اعلیٰ اخلاق کی پابندی کا اصول ہر طرح کے مخالف کے ساتھ اس کی پابندی کا متقاضی ہے۔ لہذا یہ جاننا ضروری ہے کہ مخالف کے ساتھ برتاؤ میں صحیح کیا ہے اور اعلیٰ اخلاق کیا ہیں؟ مخالف کے ساتھ برتاؤ میں اچھے اخلاق کا علم و عمل دو چیزوں پر موقوف ہے:

۱- شرعی علم اور اس موضوع سے متعلق شرعی احکام کی صحیح معرفت پر۔ بارہا ایسا ہوتا ہے کہ آدمی مخالف کے ساتھ غلطی اور نادانی میں غلط برتاؤ کرتا ہے، یہ سوچ کر کہ یہی شرعی حکم ہے۔ جبکہ شرعی نصوص کو جاننے کے بعد بھی بعض ایسے ہوتے ہیں جو نص میں بیان کردہ شرعی حکم کو سمجھتے ہیں اور کچھ ایسے بھی ہوتے ہیں جو اس کا صحیح مطلب نہیں سمجھتے۔

۲- ان ذاتی نفسیاتی اخلاق پر جو دل میں راسخ اور انسانی تصرفات اور برتاؤ کے محرک ہوتے ہیں۔ بارہا ایسا ہوتا ہے کہ آدمی اپنے برتاؤ کے شرعی حکم کو جانتا ہے، لیکن اس کو نظر انداز کر کے اپنی طبیعت، مزاج اور خواہش کے تقاضے کو پورا کرتا ہے۔

لہذا یہاں یہ بتانا ضروری ہے کہ اس موضوع سے متعلق تصورات اور اخلاق و آداب کی تعیین میں یہ شرط ہے کہ اس سلسلے میں انسان



کتاب و سنت کو بنیاد بنا کر چلے، شرعی نصوص کی صحیح سمجھ اور احیاء کا طالب ہو۔ کاتب سطور نے اپنے لیے حسب استطاعت یہی شرط رکھی ہے۔

اس موضوع سے متعلق بعض اخلاق (جو کاتب سطور کی نظر میں اہم ہیں) کی طرف آئندہ سطروں میں اشارہ کیا جائے گا (۱۶۸)۔

(۱۶۸) دیکھیے: فصل چہارم، بحث دوم ”لوگوں کے ساتھ برتاؤ میں اخلاق“۔



پہلی بحث

مخالف مسلمان کے ساتھ برتاؤ کا اخلاق

اول: برتاؤ کے ضروری شرعی اصول:

اللہ تعالیٰ نے لوگوں کے آپسی برتاؤ اور ایک دوسرے کے تئیں اخلاق و کردار کی ضروری (واجب العمل) صورتوں کو طے فرما دیا ہے جیسا کہ خالق سبحانہ کے تئیں مخلوق کی لیے واجبی اخلاق و کردار کو بھی بیان کر دیا گیا ہے۔

اللہ تعالیٰ نے یہ بھی بیان فرمایا کہ مسلمان اپنے مسلمان بھائی کے ساتھ کس طرح کا برتاؤ کرے، خواہ اس کا مخالف ہو یا موافق۔

سوال یہ ہے کہ مخالف مسلمان بھائی کے ساتھ برتاؤ میں ایک مسلمان کے ذمے عمومی طور پر کیا ضروری ہے؟

عمومی و قابل اتباع اور لائق عمل ضابطہ یہ ہے کہ اخوت دینی کی رعایت کرے، اخوت کے حقوق کا پاس و لحاظ رکھے، ہمیشہ اچھے اخلاق کی پابندی کرے، اپنے بھائی کے لیے وہی پسند کرے جو خود اپنے لیے پسند کرتا ہے، کہ اس کی اذیت رسانی حرام ہے۔ ایک مسلمان بھائی کی عزت و آبرو، خون اور مال حرام ہے۔ مسلمانوں کے باہمی حقوق و ذمے داریوں سے متعلق شرعی نصوص حسب ذیل ہیں:

الف- اس موضوع سے متعلق آیات کریمہ:

ذیل میں بعض آیات کریمہ پیش ہیں، جو اس برتاؤ سے متعلق شرعی فریضے کو بتاتی ہیں، مثلاً فرمان باری ہے:



۱- تمام مسلمانوں کے درمیان باہمی ایمانی اخوت کے اصول کے بارے میں فرمایا:

﴿ إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخَوِيكُمْ ﴾ (۱۶۹)۔

- اہل ایمان بھائی بھائی ہیں، لہذا اپنے دو بھائیوں کے درمیان صلح صفائی کراؤ۔

۲- نبی پاک ﷺ اور مسلمانوں کے اوصاف بیان کرتے ہوئے فرمایا:

﴿ مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ ﴾ (۱۷۰)۔

- محمد اللہ کے رسول ہیں اور جو لوگ ان کے ساتھ ہیں وہ کفار کے لیے سخت اور آپس میں رحم

دل ہیں۔

۳- مہاجرین کے تذکرے کے بعد انصار صحابہ اور بعد کے مسلمانوں کے اوصاف بیان کرتے ہوئے

فرمایا (۱۷۱):

﴿ وَالَّذِينَ تَبَوَّءُوا الدَّارَ وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ وَلَا يَجِدُونَ فِي صُدُورِهِمْ حَاجَةً مِمَّا أُوتُوا وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ وَمَنْ يُوقِ شُحَّ نَفْسِهِ فَأُولَٰئِكَ هُمُ الْمُفْلِحُونَ ﴿۱﴾ وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ ءَامَنُوا رَبَّنَا إِنَّكَ رَءُوفٌ رَحِيمٌ ﴿۱۰﴾ ﴾ (۱۷۲)۔

- اور (ان کے لیے) جو مہاجرین سے پہلے اس گھر (یعنی مدینے) میں اور ایمان میں جگہ بنائے

ہوئے ہیں اور اپنی طرف ہجرت کر کے آنے والوں سے محبت کرتے ہیں اور مہاجرین کو جو کچھ دے دیا

جائے اس سے وہ اپنے دلوں میں کوئی خلش نہیں پاتے؛ بلکہ (ان کو) خود اپنے اوپر ترجیح دیتے ہیں اگرچہ

(۱۶۹) ۱۰: الحجرات: ۳۹۔

(۱۷۰) ۲۹: الفتح: ۳۸۔

(۱۷۱) اس کا مطلب یہ ہوا کہ بعد کے مسلمانوں کی بھی یہی شان ہونی چاہیے، ان کے اندر یہی اوصاف ہونے چاہئیں، اب آدمی

خود وقت نکل جانے سے پہلے اپنا محاسبہ کر لے تاکہ صرف اللہ تعالیٰ کا حساب لینا رہ جائے، جس کے لیے ظاہر و باطن دونوں

برابر ہیں!

(۱۷۲) ۹-۱۰: الحشر: ۵۹۔



ان پر فاقہ و تنگی ہو، (بات یہ ہے) کہ جو بھی اپنے نفس کے بغل سے بچایا گیا وہی کامیاب (اور بامراد) ہے۔ اور (ان کے لیے) جو ان کے بعد آئیں جو کہیں گے کہ اے ہمارے پروردگار ہمیں بخش دے اور ہمارے ان بھائیوں کو بھی جو ہم سے پہلے ایمان لائے ہیں اور ایمان والوں کی طرف سے ہمارے دل میں کینہ (اور دشمنی) نہ ڈال، اے ہمارے رب بیشک تو شفقت و مہربانی کرنے والا ہے۔

یاد رہے کہ (الَّذِينَ آمَنُوا) میں عموم اور (غَلًّا) میں نکرہ کا مصداق ہر طرح کا ”غل“ ہے، خواہ کتنا ہی معمولی ہو۔

۴۔ مسلمانوں کے بجائے کافروں سے دوستی کی حرمت کے بیان میں فرمایا :

﴿لَا يَتَّخِذِ الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ وَمَنْ يَفْعَلْ ذَلِكَ فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقَنَّةً وَيَحذَرُكُمْ اللَّهُ نَفْسَهُ وَإِلَى اللَّهِ الْمَصِيرُ﴾ (۱۴۳) :

”مومنوں کو چاہیے کہ ایمان والوں کو چھوڑ کر کافروں کو اپنا دوست نہ بنائیں اور جو ایسا کرے گا وہ اللہ تعالیٰ کی کسی حمایت میں نہیں، مگر یہ کہ ان کے شر سے کسی طرح کا بچاؤ مقصود ہو اور اللہ تعالیٰ خود تمہیں اپنی ذات سے ڈرا رہا ہے اور اللہ تعالیٰ ہی کی طرف لوٹ جانا ہے۔“

نیز فرمایا: ﴿يَتَأَيُّهَا الَّذِينَ آمَنُوا لَا تَتَّخِذُوا الْكَافِرِينَ أَوْلِيَاءَ مِنْ دُونِ الْمُؤْمِنِينَ أَرِيدُونَ أَنْ يَجْعَلُوا اللَّهُ عَلَيْكُمْ سُلْطَانًا مُبِينًا﴾ (۱۴۴) :

”اے ایمان والو! مومنوں کو چھوڑ کر کافروں کو دوست نہ بناؤ، کیا تم یہ چاہتے ہو کہ اپنے اوپر اللہ کی صاف حجت قائم کر لو۔“

نیز فرمایا: ﴿وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ﴾ (۱۴۵) :

”مومن مرد اور مومن خواتین ایک دوسرے کے جگہری دوست ہیں۔“

(۱۴۳) ۲۸ : آل عمران : ۳

(۱۴۴) ۱۴۴ : النساء : ۴

(۱۴۵) ۷۱ : التوبہ : ۹



۵- مسلمان بھائی کے قتل کی حرمت کے بیان میں فرمایا:

﴿وَمَا كَانَتْ لِمُؤْمِنٍ أَنْ يَقْتُلَ مُؤْمِنًا إِلَّا خَطَاً﴾ الآية (۱۷۶):

”اور کسی مومن کا یہ کام نہیں ہے کہ وہ کسی دوسرے مومن کو قتل کرے، مگر یہ کہ غلطی سے ایسا ہو جائے۔“

نیز فرمایا:

﴿وَمَنْ يَقْتُلْ مُؤْمِنًا مُتَعَمِّدًا فَجَزَاؤُهُ جَهَنَّمُ خَالِدًا فِيهَا وَعَظِبَ اللَّهُ عَلَيْهِ وَلَعَنَهُ وَأَعَدَّ لَهُ عَذَابًا عَظِيمًا﴾ (۱۷۷):

”اور جو شخص کسی مومن کو جان بوجھ کر قتل کرے تو اس کا بدلہ جہنم ہے، جس میں وہ ہمیشہ رہے گا۔ اس پر اللہ کا غضب نازل ہوگا اور اسے اللہ مردود کر دے گا اور اللہ نے اس کے لیے زبردست عذاب تیار کر رکھا ہے۔“

بلکہ اللہ تعالیٰ نے بعض مواقع پر اپنے مومن بندوں پر کافروں کے بھی حقوق بیان کیے ہیں، چہ جائے کہ مسلمان بندوں کے لیے، تاکہ اسلام کی تبلیغ ہو، اللہ کی حجت قائم کی جاسکے اور انسانوں کو جہنم سے بچایا جاسکے۔

قرآن کریم کے اندر فرمان باری تعالیٰ ہے:

﴿وَإِنْ أَحَدٌ مِنَ الْمُشْرِكِينَ اسْتَجَارَكَ فَأَجِرْهُ حَتَّى يَسْمَعَ كَلِمَ اللَّهِ ثُمَّ ابْلِغْهُ مَأْمَنَهُ، ذَلِكَ بِأَنَّهُمْ قَوْمٌ لَا يَعْلَمُونَ﴾ (۱۷۸)!!

”اور اگر مشرکوں میں سے کوئی آپ سے امان طلب کرے تو آپ اسے امان دے دیجیے تاکہ وہ اللہ کا کلام سن لے۔ پھر اسے اس کی امن کی جگہ پر پہنچا دیجیے۔ یہ اس وجہ سے ہے کہ یہ لوگ جانتے نہیں۔“

(۱۷۶) ۹۲ : النساء : ۴ .

(۱۷۷) ۹۳ : النساء : ۴ .

(۱۷۸) ۶ : التوبہ : ۹ .



۶- مسلمان بھائی کے عقیدہ و نیت پر الزام تراشی کے بارے میں فرمایا :

﴿وَلَا تَقُولُوا لِمَنْ آتَىٰ إِلَيْكُمُ السَّلَامَ لَسْتَ مُؤْمِنًا تَبْتَغُونَ عَرَضَ
الْحَيَاةِ الدُّنْيَا﴾ (۱۷۹):

”اور جو تمہیں سلام پیش کرے تو اسے یہ نہ کہہ دو کہ تو ایمان والا نہیں۔ تم دنیاوی زندگی کا سامان چاہتے ہو۔“

۷- نوح علیہ السلام کی دعا نقل کرتے ہوئے فرمایا :

﴿رَبِّ اغْفِرْ لِي وَلِوَالِدَيَّ وَلِمَنْ دَخَلَ بَيْتِيَ مُؤْمِنًا وَلِلْمُؤْمِنِينَ وَالْمُؤْمِنَاتِ وَلَا تَزِدِ
الظَّالِمِينَ إِلَّا نَبَارًا﴾ (۱۸۰):

”اے میرے پروردگار! تو مجھے اور میرے ماں باپ اور جو بھی ایمان کی حالت میں میرے گھر میں آئے اور تمام مومن مردوں اور تمام مومن عورتوں کو بخش دے اور کافروں کو سوائے بربادی کے اور کسی بات میں نہ بڑھا۔“

۸- آپس میں سلام کا ضابطہ بیان کرتے ہوئے فرمایا :

﴿وَإِذَا حُيِّتُمْ بِنَحِيَّتِهِ فَحَيُّوا بِأَحْسَنَ مِنْهَا أَوْ رُدُّوهَا إِنَّ اللَّهَ كَانَ عَلَىٰ كُلِّ شَيْءٍ
حَسِيبًا﴾ (۱۸۱):

”اور جب تمہیں سلام کیا جائے تو تم اس سے اچھا جواب دو یا ان ہی الفاظ کو لو ٹا دو، بیشک اللہ تعالیٰ ہر چیز کا حساب لینے والا ہے۔“

۹- بعض مسلمانوں کی طرف سے واقعہ آفک کی تائید پر نکیر کرتے ہوئے فرمایا :

﴿لَوْلَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنفُسِهِمْ خَيْرًا وَقَالُوا هَذَا إِفْكٌ
مُبِينٌ﴾ (۱۸۲):

(۱۷۹) : ۹۴ : النساء : ۴.

(۱۸۰) : ۲۸ : نوح : ۷۱.

(۱۸۱) : ۸۶ : النساء : ۴.

(۱۸۲) : ۱۲ : النور : ۲۴.



”اسے سنتے ہی مومن مردوں اور عورتوں نے اپنے لوگوں کے ساتھ نیک گمان کیوں نہ کیا اور کیوں نہ کہہ دیا کہ یہ تو صریح بہتان ہے۔“

۱۰۔ دشمنانِ اسلام مشرکوں کے بارے میں فرمایا:

﴿لَا يَرْقُبُونَ فِي مُؤْمِنٍ إِلَّا وَاذِمَّةً وَأُولَئِكَ هُمُ الْمُعْتَدُونَ﴾ (۱۸۳):

”یہ تو کسی مسلمان کے حق میں کسی رشتے داری کا یا عہد کا مطلق لحاظ نہیں کرتے، یہ ہیں ہی حد سے گزرنے والے۔“

اس سلسلے کی آیات کا شمار کرنا مشکل ہے، کیونکہ یہ بہت کثرت سے ہیں اور ان کے دائرے بھی متعدد ہیں۔ کتاب اللہ میں ان کو معلوم کرنے کی صورتیں بھی متعدد بیان کی گئی ہیں، مثلاً بہت سی موضوعات و آیات ایسی ہیں جن میں (اخوت) یا (برتاؤ) کا لفظ مذکور نہیں، تاہم ان کا تعلق اسی اصل موضوع سے ہے۔ مثلاً قرآن کریم میں نیکی، اچھائی، خیر، عدل و انصاف اور احسان کا حکم دینے کے بارے میں (۱۸۳)، اسی طرح ظلم، زیادتی اور اذیت سے ممانعت کے بارے میں عام طور پر بہت کچھ مذکور ہے۔

ب۔ اس موضوع سے متعلق احادیث شریف:

ذیل میں بعض احادیث نبویہ لکھی جاتی ہیں جو یہ بتاتی ہیں کہ ایک مسلمان کا اپنے مسلمان بھائی کے تین برتاؤ شرعاً کیسا ہونا ضروری ہے۔

۱۔ صاحبِ حق مسلمان کی تعیین:

فرمانِ نبوی ہے: «مَنْ صَلَّى صَلَاتِنَا، وَاسْتَقْبَلَ قِبَلَتِنَا، وَأَكَلَ ذَيْحَتِنَا؛ فَذَلِكَ الْمُسْلِمُ، الَّذِي لَهُ ذِمَّةُ اللَّهِ، وَذِمَّةُ رَسُولِهِ؛ فَلَا تُخْفِرُوا اللَّهَ فِي ذِمَّتِهِ» (۱۸۵):

(۱۸۳) ۱۰: التوبہ: ۹.

(۱۸۳) عدل و انصاف کے موضوع سے متعلق آیات کا تتبع کرنے سے اخلاق و برتاؤ کا انتہائی اعلیٰ درجے کا پہلو میرے سامنے آیا جو اللہ تعالیٰ کے نیک بندوں میں آپسی برتاؤ میں ہونا چاہیے اور یہ اتنا بلند اور عظیم ہے کہ اس کا تصور وہ شخص نہیں کر سکتا جو اس دین الہی اور عظیم انعام ربانی سے محروم ہو اس کا انکار وہی کر سکتا ہے جو اپنے دل اور نگاہ کی بصیرت اور بصارت کھو چکا ہو۔ اللہ تعالیٰ نے یہ واضح فرمادیا ہے کہ وہ حساب و جزا کے باب میں اپنے بندوں کے ساتھ بھی معاملہ فرمائے گا۔ اللہ کے بندے اللہ کے ”فضل اور عدل“ کی دونوں حالتوں میں سے کسی ایک حالت سے باہر نہیں ہونگے۔

(۱۸۵) بخاری شریف، حدیث نمبر: ۳۹۱، کتاب الصلاة، باب فضل استقبال القبلة، بروایت انس ﷺ.



”جو شخص ہماری جیسی نماز پڑھے، ہمارے قبلے کا استقبال کرے اور ہمارا ذبیحہ کھائے تو یہ وہ مسلمان ہے جس کے لیے اللہ اور اس کے رسول کا عہد ہے۔ لہذا تم اللہ کے عہد کو پامال مت کرو۔“

۲- مسلمان کی عزت، خون اور مال کی حرمت :

آپ ﷺ نے ارشاد فرمایا: «كُلُّ الْمُسْلِمِ عَلَى الْمُسْلِمِ حَرَامٌ: دَمُهُ، وَمَالُهُ، وَعَرَضُهُ» (۱۸۶):
”ہر مسلمان کا خون، اس کا مال اور اس کی عزت و آبرو دوسرے مسلمان پر حرام ہے۔“

۳- عام مسلمان کے جنازے کے ساتھ جانے اور نماز جنازہ میں شامل ہونے کے بارے میں :

«مَنْ اتَّبَعَ جَنَازَةَ مُسْلِمٍ؛ إِيمَانًا، وَاحْتِسَابًا، وَكَانَ مَعَهُ حَتَّى يُصَلَّى عَلَيْهَا، وَيَفْرُغَ مِنْ دَفْنِهَا، فَإِنَّهُ يَرْجِعُ مِنَ الْأَجْرِ بِقِيرَاطَيْنِ، كُلُّ قِيرَاطٍ مِثْلُ أُحُدٍ. وَمَنْ صَلَّى عَلَيْهَا، ثُمَّ رَجَعَ، قَبْلَ أَنْ تُدْفَنَ، فَإِنَّهُ يَرْجِعُ بِقِيرَاطٍ» (۱۸۷):

”جو شخص کسی مسلمان کے جنازے کے پیچھے ایمان کے ساتھ اور ثواب کی امید میں چلے اور وہ اس کے ساتھ رہے یہاں تک کہ اس کی نماز جنازہ پڑھ لی جائے اور اس کے دفن سے فارغ ہو جائے تو وہ دو ”قیراط“ اجر و ثواب لے کر لوٹتا ہے، ہر قیراط ”احد“ پہاڑ کے برابر ہو گا اور جو شخص صرف اس کی نماز پڑھے، پھر تدفین سے پہلے پہلے واپس آجائے تو وہ ایک ”قیراط“ اجر کے ساتھ لوٹے گا۔“
میت کی کوئی تخصیص و تعین نہیں فرمائی، بس یہ کہ مسلمان ہو، اس کی مخصوص صفات کا ذکر نہیں فرمایا، مسلمان ہونا کافی ہے۔ لوگوں کے بھیدوں کا ذمے دار (اور جاننے والا) تو صرف اللہ تعالیٰ ہے۔

(۱۸۶) یہ الفاظ ابو داؤد کی روایت میں مستقل طور پر آئے ہیں: سنن ابی داؤد، کتاب الأدب، حدیث نمبر: ۴۸۸۲، طبع الدعاس، اور بحیثیت جزء حدیث: ”المسلم أخو المسلم“ مسلم شریف میں ہے، کتاب البر والصلة والآداب، حدیث نمبر: ۲۲ (۲۵۶۳) آیا ہے۔ (شرح نووی ۱۶/۱۲۰-۱۲۱) بروایت ابو ہریرہ ؓ.

(۱۸۷) بخاری شریف، حدیث نمبر: ۴۷، کتاب الإیمان، باب اتباع الجنائز من الإیمان، و مسلم شریف، حدیث نمبر: ۵۲ (۹۳۵)، بروایت ابو ہریرہ ؓ.



۴- مسلمان سے دشمنی اور اس کو اذیت پہنچانے کی حرمت :

حدیث قدسی ہے: «إِنَّ اللَّهَ قَالَ: مَنْ عَادَى لِي وَلِيًّا فَقَدْ آذَنْتُهُ بِالْحَرْبِ...» (۱۸۸):
”اللہ تعالیٰ نے فرمایا: جو شخص میرے کسی دوست سے دشمنی کرے تو میرا اس کے ساتھ
اعلانِ جنگ ہے۔“

نیز فرمایا: «مَنْ كَانَتْ لَهُ مَظْلَمَةٌ لِأَخِيهِ: مِنْ عِرْضِهِ، أَوْ شَيْءٍ؛ فَلْيَتَحَلَّلْهُ مِنْهُ
الْيَوْمَ، قَبْلَ أَنْ لَا يَكُونَ دِينَارًا وَلَا دِرْهَمًا، إِنْ كَانَ لَهُ عَمَلٌ صَالِحٌ أَخَذَ مِنْهُ بِقَدْرِ
مَظْلَمَتِهِ، وَإِنْ لَمْ تَكُنْ لَهُ حَسَنَاتٌ أُخِذَ مِنْ سَيِّئَاتِهِ صَاحِبِهِ فَحُمِلَ عَلَيْهِ» (۱۸۹):

”جس کے ذمے اپنے بھائی کا اس کی عزت و آبرو کے بارے میں یا کسی اور چیز کے بارے میں کوئی حق
ہو تو اس سے آج ہی پاک ہو جائے، اس روز سے پہلے جب نہ دینار ہوگا اور نہ درہم۔ اگر اس کے پاس کچھ
نیک عمل ہوں گے تو اس سے لے کر صاحبِ حق کو اس کے حق کے بقدر دیدیے جائیں گے اور اگر اس کے
پاس نیکیاں نہ ہوں گی تو اس صاحبِ حق کی بُرائیاں (گناہ) لے کر اس کے اوپر لاد دی جائیں گی۔“

نیز آپ ﷺ نے فرمایا: «أَتَدْرُونَ مَا الْمُفْلِسُ؟». قَالُوا: الْمُفْلِسُ فِينَا مَنْ لَا
دِرْهَمَ لَهُ وَلَا مَتَاعَ. فَقَالَ: «إِنَّ الْمُفْلِسَ مِنْ أُمَّتِي يَأْتِي يَوْمَ الْقِيَامَةِ بِصَلَاةٍ، وَصِيَامٍ،
وَرِزْقَةٍ، وَيَأْتِي قَدْ شَتَمَ هَذَا، وَقَذَفَ هَذَا، وَأَكَلَ مَالَ هَذَا، وَسَفَكَ دَمَ هَذَا، وَضْرَبَ
هَذَا؛ فَيُعْطَى هَذَا مِنْ حَسَنَاتِهِ، وَهَذَا مِنْ حَسَنَاتِهِ. فَإِنْ فَنِيَتْ حَسَنَاتُهُ، قَبْلَ أَنْ
يُقْضَى مَا عَلَيْهِ، أُخِذَ مِنْ خَطَايَاهُمْ، فَطُرِحَتْ عَلَيْهِ، ثُمَّ طُرِحَ فِي النَّارِ» (۱۹۰):

”تم جانتے ہو مفلس کون ہے؟ صحابہ رضی اللہ عنہم نے عرض کیا ہم میں مفلس وہ آدمی ہے جس کے پاس نہ
درہم ہو اور نہ کوئی سامان، تو آپ ﷺ نے فرمایا: میری امت میں مفلس وہ آدمی ہے جو روزِ قیامت نماز،
روزہ اور زکوٰۃ کے ساتھ آئے گا، لیکن اس حال میں کہ کسی کو گالی دے رکھی ہوگی، کسی پر بہتان لگا رکھا ہوگا،

(۱۸۸) بخاری شریف، حدیث نمبر: ۶۵۰۲، کتاب الرقاق، باب قول النبي ﷺ: «بُعِثْتُ أَنَا وَالسَّاعَةَ كَهَاتَيْنِ»، بروایت
ابو ہریرہ ؓ.

(۱۸۹) بخاری شریف، حدیث نمبر: ۲۳۳۹، کتاب المظالم، باب مَنْ كَانَتْ لَهُ مَظْلَمَةٌ عِنْدَ الرَّجُلِ فَحَلَّلْهَا لَهُ...، بروایت
ابو ہریرہ ؓ.

(۱۹۰) مسلم شریف، کتاب البر والصلة والآداب، حدیث نمبر: ۵۹ (۲۵۸۱)، (شرح نووی: ۱۶/۱۳۵-۱۳۶) بروایت ابو ہریرہ ؓ.



کسی کا مال کھا رکھا ہوگا، کسی کا خون بہایا ہوگا اور کسی کی پٹائی کی ہوگی تو اس کی نیکیوں میں سے ان (سب) کو دے دیا جائے گا۔ اگر اس کی نیکیاں اس کے ذمے حساب بے باق ہونے سے پہلے ختم ہو گئیں تو ان کی غلطیاں لے کر اس پر ڈال دی جائیں گی، پھر اس کو جہنم میں ڈال دیا جائے گا۔

حضرت جابر رضی اللہ عنہ سے روایت ہے کہ میں نے رسول اللہ صلی اللہ علیہ وسلم کو یہ ارشاد فرماتے ہوئے سنا: **«إِنَّ الشَّيْطَانَ قَدْ أَيْسَ أَنْ يَعْبُدَهُ الْمُصَلُّونَ فِي جَزِيرَةِ الْعَرَبِ، وَلَكِنْ فِي التَّحْرِيشِ بَيْنَهُمْ»** (۱۹۱):

”بلاشبہ شیطان اس سے تو مایوس ہو چکا ہے کہ جزیرہ عرب میں مسلمان اس کی عبادت کریں گے، لیکن ان کے درمیان جھگڑے کراتا رہے گا۔“

۵- مسلمان کی ضرورت پوری کرنے کی فضیلت اور اس کی اذیت رسانی کی حرمت کے بارے میں: آپ صلی اللہ علیہ وسلم نے فرمایا: **«الْمُسْلِمُ أَخُو الْمُسْلِمِ؛ لَا يَظْلِمُهُ، وَلَا يُسْلِمُهُ. وَمَنْ كَانَ فِي حَاجَةِ أَخِيهِ؛ كَانَ اللَّهُ فِي حَاجَتِهِ، وَمَنْ فَرَّجَ عَنْ مُسْلِمٍ كُرْبَةً؛ فَرَّجَ اللَّهُ عَنْهُ كُرْبَةً مِنْ كُرْبَاتٍ يَوْمَ الْقِيَامَةِ، وَمَنْ سَتَرَ مُسْلِمًا؛ سَتَرَهُ اللَّهُ يَوْمَ الْقِيَامَةِ»** (۱۹۲)!!

”ایک مسلمان دوسرے مسلمان کا بھائی ہے، وہ نہ اس پر ظلم کرتا ہے اور نہ اس کو ظالموں کے سپرد کرتا ہے۔ جو شخص اپنے بھائی کی ضرورت پوری کرتا ہے اللہ تعالیٰ اس کی ضرورت پوری کرتے ہیں۔ جو کسی مسلمان کی کوئی مصیبت دور کرے گا تو اللہ تعالیٰ قیامت کے دن اس کی مصیبتوں میں سے ایک (بڑی) مصیبت دور کریں گے اور جو کسی مسلمان کی پردہ پوشی کرے گا اللہ تعالیٰ قیامت کے دن اس کی پردہ پوشی کریں گے۔“

یہ اللہ تعالیٰ کا کتنا بڑا فضل و کرم ہے، لیکن ہم لوگ اتنی غفلت میں ہیں کہ اللہ کی پناہ! بعض لوگ ان اخلاق کے بالکل برعکس عمل کرتے ہیں، آپ ان کے بارے میں کیا کہیں گے؟ جیسا کہ آج بعض مسلمانوں میں ہم اس کا مشاہدہ کرتے ہیں۔ حدیث میں مذکور (اچھے) اخلاق پر جو ثواب ہے اگر اس کے برعکس

(۱۹۱) مسلم شریف، صفات المنافقین وأحكامهم، حدیث نمبر: ۲۵ (۲۸۱۲)۔

(۱۹۲) بخاری شریف، حدیث نمبر: ۲۳۳۲، کتاب المظالم، اور مسلم شریف، کتاب البر والصلة، حدیث نمبر: ۵۸ (۲۵۸۰)۔

بروایت عبد اللہ بن عمر رضی اللہ عنہما۔



(برے) اخلاق اختیار کریں گے تو کیا سزا نہیں ہوگی؟ مزید برآں یہ کہ اس کے بارے میں خصوصی طور پر سزا کا ذکر آیا ہے۔ اللہ تعالیٰ ہمیں عافیت نصیب فرمائے اور ہمارے اعمال کی نحوست کے سبب ہمیں اپنے فضل و کرم سے محروم نہ فرمائے۔ آپ غور کریں کہ ایک مسلمان اپنے بھائی پر ظلم کرے اور دوسرا (ظلم سے اس کی حفاظت کرے اور) اس کو ظالموں کے سپرد نہ کرے، (اور اس کو بے یار و مددگار نہ چھوڑے)، ان دونوں طرز عمل میں کتنا عظیم فرق ہے؟ اسی طرح ایک مسلمان اپنے بھائی کو بے یار و مددگار چھوڑ کر ظالم کے حوالے تک نہ کرے (اور اس کا ساتھ دے) اور دوسرا اس کو (ناحق) ظلم و زیادتی سے دبائے، بلکہ اس کے دین و عقیدے اور نیت کو نقصان پہنچانا چاہے ان دونوں کے کردار میں کتنا بین فرق ہے۔

نیز فرمایا: **«إِنَّ الْمُؤْمِنَ لِلْمُؤْمِنِ، كَالْبُنْيَانِ، يَشُدُّ بَعْضُهُ بَعْضًا. وَشَبَّكَ أَصَابِعَهُ»** (۱۹۳):

”ایک مومن دوسرے مومن کے لیے عمارت کی مانند ہے جس کا ایک حصہ دوسرے کو مضبوط کرتا ہے۔“ (اس موقع پر آپ نے اپنی انگلیاں ایک دوسرے میں ڈال کر سمجھائیں)۔

نیز فرمایا: **«أَنْصُرْ أَخَاكَ ظَالِمًا أَوْ مَظْلُومًا»** قَالُوا: يَا رَسُولَ اللَّهِ هَذَا نَنْصُرُهُ مَظْلُومًا، فَكَيْفَ نَنْصُرُهُ ظَالِمًا؟ قَالَ: «تَأْخُذُ فَوْقَ يَدَيْهِ» (۱۹۴):

”اپنے بھائی کی مدد کرو، خواہ ظالم ہو یا مظلوم۔ صحابہ نے عرض کیا اللہ کے رسول! مظلوم بھائی کی ہم مدد کریں یہ تو ٹھیک ہے، لیکن ظالم ہو تب کیسے اس کی مدد کریں؟ فرمایا: اُس کا ہاتھ پکڑ لو۔“

نیز فرمایا: **«لَا يَرِي رَجُلٌ رَجُلًا بِالْفُسُوقِ، وَلَا يَرِيهِ بِالْكَفْرِ، إِلَّا ارْتَدَّتْ عَلَيْهِ، إِنْ لَمْ يَكُنْ صَاحِبُهُ كَذَلِكَ»** (۱۹۵)!

”کوئی شخص کسی دوسرے پر فسق اور کفر کا الزام نہیں لگاتا، لیکن اگر وہ ایسا نہ ہو تو وہ اسی پر لوٹ آتا ہے جس نے الزام لگایا ہے۔“

نیز فرمایا: **«...وَمَنْ لَعَنَ مُؤْمِنًا؛ فَهُوَ كَقَتْلِهِ، وَمَنْ قَذَفَ مُؤْمِنًا بِكُفْرٍ؛ فَهُوَ**

(۱۹۳) بخاری شریف، حدیث نمبر: ۴۸۱، کتاب الصلاة، باب تشبیک الأصابع فی المسجد وغیرہ، اور مسلم شریف،

کتاب البر والصلة، حدیث نمبر: ۶۵ (۲۵۸۵) بروایت ابو موسیٰ ؓ.

(۱۹۴) بخاری شریف، حدیث نمبر: ۲۳۳۳، ۲۳۳۴، کتاب المظالم، باب: أَعْنِ أَخَاكَ ظَالِمًا أَوْ مَظْلُومًا، بروایت انس بن مالک ؓ.

(۱۹۵) بخاری شریف، حدیث نمبر: ۶۰۴۵، کتاب الأدب، باب ما يُنْهَى مِنَ السَّبَابِ وَاللَّعْنِ، اور مسلم شریف، کتاب

الإيمان، حدیث نمبر: ۱۱۲ (۶۱)، بروایت ابو ذر ؓ.



كَفَّتِلِهٖ» (۱۹۶)!

”اور جس نے کسی مومن پر لعنت بھیجی تو یہ اسے قتل کرنے کی طرح ہے اور جس نے کسی مومن پر کفر کا الزام لگایا تو یہ بھی اس کے قتل کرنے کی طرح ہے۔“

نیز فرمایا: «لَا يَدْخُلُ الْجَنَّةَ قَتَاتٌ» (۱۹۷): ”چغتل خور جنت میں نہیں جائے گا۔“

”قتات“ سے مراد وہ چغتل خور ہے جو لوگوں کے درمیان بگاڑ پیدا کرنے کے لیے لگائی بھائی کرے۔

نیز فرمایا: «لَا تَبَاغَضُوا، وَلَا تَحَاسَدُوا، وَلَا تَدَابَرُوا، وَكُونُوا عِبَادَ اللَّهِ إِخْوَانًا،

وَلَا يَحِلُّ لِمُسْلِمٍ أَنْ يَهْجُرَ أَخَاهُ فَوْقَ ثَلَاثَةِ أَيَّامٍ» (۱۹۸):

”آپس میں نہ بغض اور نفرت رکھو، نہ ایک دوسرے سے حسد کرو، نہ ایک دوسرے کو پیٹھ

دکھاؤ (یعنی قطع تعلق اور دشمنی نہ کرو) بلکہ اللہ کے بندے بھائی بھائی بن کر رہو۔ کسی مسلمان کے لیے

جائز نہیں ہے کہ وہ اپنے بھائی سے تین دن سے زیادہ ترک تعلق کرے۔“

نیز فرمایا: «إِيَّاكُمْ وَالظَّنَّ! فَإِنَّ الظَّنَّ أَكْذَبُ الْحَدِيثِ، وَلَا تَحَسَّسُوا، وَلَا

تَحَسَّسُوا، وَلَا تَنَاجَشُوا، وَلَا تَحَاسَدُوا، وَلَا تَبَاغَضُوا، وَلَا تَدَابَرُوا، وَكُونُوا عِبَادَ اللَّهِ

إِخْوَانًا» (۱۹۹)!

”تم بد ظنی سے بچو، اس لیے کہ بدگمانی سب سے جھوٹی بات ہوتی ہے، اور کسی کو سوچتے نہ

پھرو، کسی کی ٹوہ میں نہ رہو، خرید و فروخت میں ایک دوسرے کے خلاف قیمتیں نہ بڑھاؤ، نہ آپس میں

حسد کرو، نہ ایک دوسرے سے بغض اور نفرت رکھو، نہ پیٹھ دکھاؤ (یعنی قطع تعلق اور دشمنی نہ کرو)؛

بلکہ اللہ کے بندے بھائی بھائی بن کر رہو۔“

بہت سے مسلمانوں کے حالات دیکھیے کیا یہ چیزیں ان میں نہیں ملتیں؟ ان کی بابت آپ کیا کہیں گے؟

(۱۹۶) بخاری شریف، حدیث نمبر: ۶۰۳۷، کتاب الأدب، باب مَا يُنْهَى مِنَ السَّبَابِ وَاللَّعْنِ، اور مسلم شریف، کتاب

الإيمان، حدیث نمبر: ۱۷۶۱ (۱۱۰) بروایت ثابت بن الضحاک ؓ.

(۱۹۷) بخاری شریف، حدیث نمبر: ۶۰۵۶، کتاب الأدب، باب مَا يُكْرَهُ مِنَ النَّمِيَةِ، اور مسلم شریف، کتاب الإيمان،

حدیث نمبر: ۱۶۹ (۱۰۵) بروایت حذیفہ ؓ.

(۱۹۸) بخاری شریف، حدیث نمبر: ۶۰۶۵، کتاب الأدب، باب مَا يُنْهَى عَنِ التَّحَاسُدِ وَالتَّدَابُرِ اور مسلم شریف، کتاب

البر والصلة، حدیث نمبر: ۲۳ (۲۵۵۹) بروایت انس ؓ.

(۱۹۹) بخاری شریف، حدیث نمبر: ۶۰۶۶، کتاب الأدب، باب ﴿يَأْتِيهَا الَّذِينَ ءَامَنُوا اجْتَبُوا كَثِيرًا مِّنَ الظَّنِّ﴾، اور مسلم

شریف، کتاب البر والصلة، حدیث نمبر: ۲۸ (۲۵۶۳) بروایت ابو ہریرہ ؓ.



۶۔ عمومی طور پر مسلمان کے ساتھ حسن معاملہ کی ترغیب :

اللہ تعالیٰ نے ہر مسلمان پر دوسرے مسلمان کے کچھ خاص اور کچھ عام حقوق رکھے ہیں جن میں قدر مشترک حسن معاملہ ہے کہ مسلمان بھائی کو خیر پہنچائے اور اس سے بُرائی کو روکے۔ اس میں حسن استقبال، بشاشت و خندہ روئی اور ملنے پر اظہار خوشی سب داخل ہیں۔

فرمان نبوی ہے: «تَبَسُّمُكَ فِي وَجْهِ أَخِيكَ لَكَ صَدَقَةٌ، وَأَمْرُكَ بِالْمَعْرُوفِ وَنَهْيُكَ عَنِ الْمُنْكَرِ صَدَقَةٌ، وَإِرْشَادُكَ الرَّجُلَ فِي أَرْضِ الضَّلَالِ لَكَ صَدَقَةٌ، وَبَصْرُكَ لِلرَّجُلِ الرَّدِيءِ الْبَصْرَ لَكَ صَدَقَةٌ، وَإِمَاطَتُكَ الْحَجَرَ، وَالشُّوْكَةَ، وَالْعِظْمَ عَنِ الطَّرِيقِ لَكَ صَدَقَةٌ، وَإِفْرَاطُكَ مِنْ دَلْوِكَ (۲۰۰) فِي دَلْوِ أَخِيكَ لَكَ صَدَقَةٌ» (۲۰۱)۔

”اپنے بھائی کے سامنے تمہارا مسکرانا بھی تمہارے لیے صدقہ ہے، بھائی کا حکم کرنا اور بُرائی سے روکنا بھی صدقہ ہے، بھٹکے ہوئے کسی آدمی کی رہنمائی کر دینا بھی تمہارے لیے صدقہ ہے، کمزور نظر والے آدمی کو راستہ دکھادینا بھی تمہارے لیے صدقہ ہے، راستے سے پتھر، کانٹا اور ہڈی ہٹادینا بھی تمہارے لیے صدقہ ہے اور اپنے ڈول سے دوسرے بھائی کے ڈول میں پانی ڈال دینا بھی تمہارے لیے صدقہ ہے۔“

لفظ (لَكَ صَدَقَةٌ) پر غور کیجیے، یہ نہیں کہا (عَلَى أَخِيكَ صَدَقَةٌ) کہ تمہارے بھائی کے اوپر صدقہ ہے۔

نیز فرمان نبوی ہے: «لَا تَحْفَرَنَّ مِنَ الْمَعْرُوفِ شَيْئًا، وَلَوْ أَنْ تَلْقَى أَحَاكَ بِوَجْهِ طَلْقٍ» (۲۰۲)۔

”تم کسی بھی نیکی کو حقیر مت سمجھو، چاہے اپنے بھائی سے مسکرا کر ملنا ہی کیوں نہ ہو۔“

براء بن عازب رضی اللہ عنہ کہتے ہیں: «أَمَرَنَا رَسُولُ اللَّهِ ﷺ بِسَبْعٍ، وَنَهَانَا عَنْ سَبْعٍ، أَمَرَنَا

بِعِيَادَةِ الْمَرِيضِ، وَاتِّبَاعِ الْحِنَازَةِ، وَتَشْمِيتِ الْعَاطِسِ، وَإِجَابَةِ الدَّاعِي، وَإِفْشَاءِ

(۲۰۰) دَلْوُ: چمڑے یا اسی قسم کی کسی چیز سے بنے ہوئے آلے کا نام ہے جس کے ذریعے کنوئیں سے پانی نکالا جاتا ہے [ڈول- بالٹی]۔

(۲۰۱) ترمذی شریف، کتاب البر والصلة، باب ما جاء في صنائع المعروف، حدیث نمبر: ۱۹۵۶، اور فرمایا: یہ حدیث

”حسن غریب“ ہے، اور شیخ البانی رحمہ اللہ نے اس حدیث کو اپنے ”صحیح سنن ترمذی“ کے اندر ذکر کیا ہے، حدیث نمبر:

۱۵۹۳، اور سلسلہ احادیث صحیحہ، حدیث نمبر: ۵۷۲۔

(۲۰۲) مسلم شریف، کتاب البر والصلة، حدیث نمبر: ۲۲۲۶، (شرح النووی ۱۶/۱۷)، بعض صحابہ کرام رضی اللہ عنہم کا قول

ہے: «الْبِرُّ شَيْءٌ هَيِّنٌ وَجَهٌ طَلِيقٌ، وَكَلَامٌ لَيِّنٌ!!!۔ یعنی نیکی بڑی آسان چیز ہے، خندہ چہرہ ہو اور نرم گفتگو۔



السَّلَامِ، وَنَصَرَ الْمَظْلُومَ، وَإِثْرَارِ الْمُقْسِمِ...» (۲۰۳):

”ہمیں رسول اللہ ﷺ نے سات چیزوں کا حکم دیا اور سات چیزوں سے منع فرمایا: حکم دیا بیمار کی تیمار داری کرنے کا، جنازے کے ساتھ چلنے کا، چھینکنے والے کی چھینک کا جواب دینے کا، کھانے کی دعوت دینے والے کی دعوت قبول کرنے کا، سلام کو عام کرنے کا، مظلوم کی مدد کرنے کا اور کھانے والے کی قسم پوری کر دینے کا۔“

نیز فرمانِ نبوی ہے: «لَا تَدْخُلُونَ الْجَنَّةَ حَتَّى تُوْمِنُوا؛ وَلَا تُوْمِنُوا حَتَّى تَحَابُّوا. أَوْلَا أَدْلُكُمْ عَلَى شَيْءٍ إِذَا فَعَلْتُمُوهُ تَحَابَبْتُمْ؟! أَفَسُوا السَّلَامَ بَيْنَكُمْ» (۲۰۴):

”تم جنت میں داخل نہ ہو گے یہاں تک کہ ایمان لے آؤ اور تم مومن کامل نہ ہو گے یہاں تک کہ آپس میں محبت کرو، کیا میں تمہیں ایسی چیز نہ بتا دوں کہ جب تم اسے کرو تو آپس میں محبت ہو جائے؟ آپس میں سلام کو پھیلاؤ۔“

«وَلَا تُوْمِنُوا حَتَّى تَحَابُّوا» کے الفاظ پر غور کیجیے اور اس پر کہ تمام مسلمانوں کو مخاطب بنایا اور سب کے لیے اس حق کو ثابت کیا، کسی گناہ گار یا بدعتی کا بھی استثناء نہیں کیا۔

نیز فرمانِ نبوی ہے: «فُكُّوا الْعَانِي [يَعْنِي: الْأَسِيرَ] وَأَطْعِمُوا الْجَائِعَ وَعَوِّدُوا الْمَرِيضَ» (۲۰۵):

”قیدی کو چھڑاؤ، بھوکے کو کھانا کھلاؤ اور بیمار کی عیادت کرو۔“

نیز فرمایا: «حَقُّ الْمُسْلِمِ عَلَى الْمُسْلِمِ خَمْسٌ: رَدُّ السَّلَامِ، وَعِيَادَةُ الْمَرِيضِ، وَاتِّبَاعُ الْجَنَائِزِ، وَإِجَابَةُ الدَّعْوَةِ، وَتَشْمِيتُ الْعَاطِسِ» (۲۰۶):

”ایک مسلمان کے دوسرے مسلمان پر پانچ حقوق ہیں: سلام کا جواب دینا، بیمار کی عیادت کرنا،

(۲۰۳) بخاری شریف، حدیث نمبر: ۲۴۴۵، کتاب المظالم، باب: نصر المظلوم، و مسلم شریف، کتاب الإیمان، حدیث نمبر:

۳ (۲۰۶۲)، واللباس والزينة، حدیث نمبر: ۳ (۲۰۶۲) بروایت البراء بن عازب ؓ.

(۲۰۴) مسلم شریف، کتاب الإیمان، حدیث نمبر: ۹۳ (۵۳) بروایت ابو ہریرہ ؓ.

(۲۰۵) بخاری شریف، حدیث نمبر: ۳۰۴۲، کتاب الجهاد والسير، باب فکاک الأسیر، بروایت ابو موسیٰ ؓ.

(۲۰۶) بخاری شریف، کتاب الجنائز، حدیث نمبر: ۱۲۴۰، و مسلم شریف، کتاب السلام، حدیث نمبر: ۳ (۲۱۶۲) بروایت

ابو ہریرہ ؓ.



جنازے کے ساتھ چلنا، دعوت قبول کرنا اور چھینکنے والے کو جواب دینا۔
کتے ہی مسلمانوں کے اخلاق آج اس کے بالکل برعکس ہیں۔ گویا اللہ تعالیٰ نے ان کو اسی کا حکم دیا اور
مذکورہ بالا باتوں سے روکا ہو؟

بہت سی احادیث میں حسن اخلاق کی فضیلت اور اس کے ثواب کا ذکر آیا ہے، مثلاً فرمان نبوی ہے:
«مَا شَيْءٌ أَثْقَلَ فِي مِيزَانِ الْمُؤْمِنِ يَوْمَ الْقِيَامَةِ مِنْ خُلُقٍ حَسَنٍ، وَإِنَّ اللَّهَ لَيُبْغِضُ
الْفَاحِشَ الْبِذِيءَ» (۲۰۷):

”قیامت کے روز مومن کی ترازو میں کوئی چیز ”حسن اخلاق“ سے زیادہ بھاری نہ ہوگی اور اللہ
تعالیٰ نفرت کرتے ہیں گندے کام کرنے والے، گندی باتیں کرنے والے، اور ایذا رساں باتیں کرنے
والے سے۔“

نیز فرمایا: «مَا مِنْ شَيْءٍ يُوَضَّعُ فِي الْمِيزَانِ، أَثْقَلَ مِنْ حُسْنِ الْخُلُقِ، وَإِنَّ
صَاحِبَ حُسْنِ الْخُلُقِ لَيَبْلُغُ بِهِ دَرَجَةَ صَاحِبِ الصَّوْمِ وَالصَّلَاةِ» (۲۰۸):

”(قیامت کے دن) میزان (عمل) میں رکھی جانے والی کوئی بھی چیز ”حسن اخلاق“ سے زیادہ
بھاری نہ ہوگی۔ ”حسن اخلاق“ کا حامل اس کی وجہ سے نمازی اور روزہ دار کے مرتبے کو پہنچ جائے گا۔“

مزید ارشاد ہے: «وَعَنْ أَبِي هُرَيْرَةَ رضی اللہ عنہ قَالَ: سُئِلَ رَسُولُ اللَّهِ صلی اللہ علیہ وسلم عَنْ أَكْثَرِ مَا
يُدْخِلُ النَّاسَ الْجَنَّةَ؟ فَقَالَ: «تَقْوَى اللَّهِ، وَحُسْنُ الْخُلُقِ»، وَسُئِلَ عَنْ أَكْثَرِ مَا يُدْخِلُ
النَّاسَ النَّارَ؟ فَقَالَ: «الْفَمُّ وَالْفَرْجُ» (۲۰۹):

”حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم سے اُس عمل کے بارے میں دریافت کیا
گیا جو لوگوں کے جنت میں زیادہ داخل ہونے کا سبب ہو؟ تو فرمایا: اللہ سے تقویٰ اور حسن اخلاق۔ نیز
آپ صلی اللہ علیہ وسلم سے اس عمل کے بارے میں سوال کیا گیا، جو لوگوں کے سب سے زیادہ جہنم میں داخلے کا سبب

(۲۰۷) ترمذی شریف، حدیث نمبر: ۲۰۰۲، بروایت ابو ہریرہ رضی اللہ عنہ، اور کہا: یہ حدیث حسن صحیح ہے، اور اس حدیث کو شیخ البانی رحمہ
اللہ نے صحیح ترمذی میں ذکر کیا ہے، حدیث نمبر: ۱۶۲۸۔

(۲۰۸) ترمذی شریف، حدیث نمبر: ۲۰۰۳، بروایت ابو الدرداء رضی اللہ عنہ، اور فرمایا: یہ حدیث اس طریقے سے غریب ہے، اور اس کو
شیخ البانی رحمہ اللہ نے صحیح ترمذی میں ذکر کیا ہے، حدیث نمبر: ۱۶۲۹۔

(۲۰۹) ترمذی شریف، حدیث نمبر: ۲۰۰۴، اور کہا: یہ حدیث ”صحیح غریب“ ہے، اور اس کو شیخ البانی رحمہ اللہ نے ”صحیح
ترمذی“ میں ذکر کیا ہے، حدیث نمبر: ۱۶۳۰۔



بنے گا تو فرمایا: منہ اور شرم گاہ۔“

امام ترمذی نے سند کے ساتھ عبد اللہ بن مبارک رحمہ اللہ کا یہ قول ”حسن خلق“ کے تعارف میں نقل کیا ہے: «هُوَ بَسِطُ الْوَجْهِ، وَبَدَلُ الْمَعْرُوفِ، وَكَفُّ الْأَذَى» (۲۱۰)!! ”کہ حسن اخلاق: چہرے کی مسکراہٹ، نیکی کرنا اور اذیت رسانی سے باز رہنا ہے۔“

نیز فرمانِ نبوی ہے: «إِنَّ دَعْوَةَ الْمَظْلُومِ؛ فَإِنَّهُ لَيْسَ بَيْنَهَا وَبَيْنَ اللَّهِ حِجَابٌ» (۲۱۱):

”مظلوم کی بددعا سے بچو، کہ اس کے اور اللہ کے درمیان کوئی حجاب نہیں۔“

اس مفہوم کی تمام احادیث کو جمع کرنا مشکل ہے جیسا کہ آیاتِ قرآنیہ کے بارے میں بتایا گیا کہ ان کو جمع کرنا مشکل ہے۔

واقعہ یہ ہے کہ اس سلسلے میں جو احادیث منقول ہیں مجھے ان کی کثرت، وسعت اور انسانی اخلاق و کردار کی تمام صورتوں اور وجوہات کو محیط و جامع ہونے پر حیرت و استعجاب ہے۔ ان ہی تمام صورتوں میں عدل و انصاف، رحمت، احسان، تعلیم اور استقامت (دین پر ثابت قدمی) شامل ہیں۔ اللہ جانے کیسے کچھ مسلمانوں کی نگاہ ان سے ہٹ کر دوسری طرف چلی گئی۔ اللہ تعالیٰ ہمیں عفو و درگزر اور سلامتی سے نوازے۔ اے ہمارے پروردگار! ہدایت سے نوازنے کے بعد ہمارے دلوں کو کج نہ کیجیے اور ہم کو اپنے پاس سے رحمت (خاصہ) عطا فرمائیے۔

برادرانِ اسلام! یہ کافی ہے کہ ان پیاری عبارتوں میں ان پیاری باتوں کو پڑھیں جو دل میں اترنے والی اور ہر صحیح سالم فطرت کو پیاری ہیں۔ آپ اچھے دل سے ان کو پورے طور پر قبول کر لیں، کمینے اخلاق و سلوک والوں کو چھوڑ دیں، انھیں اپنی گمراہی میں بھٹکنے دیں، آپ راہِ مستقیم کے پابند بن جائیں، مردود شیطان سے اللہ تعالیٰ کی پناہ مانگیں، دین میں نزاع سے بچیں، جاہلوں اور دینی خیر خواہی کے نام پر مسلمانوں سے کینہ رکھنے والوں سے بحث و مباحثے سے دور رہیں، اپنے لیے یہ مختصر راستہ اختیار کریں کہ اللہ تعالیٰ اور رسول پاک ﷺ (جو اپنی خواہش سے کچھ نہیں بولتے) کی بات کو مضبوطی سے پکڑ لیں۔ یہ یاد رکھیں کہ

(۲۱۰) ترمذی شریف، حدیث نمبر: ۲۰۰۵۔

(۲۱۱) ترمذی شریف، حدیث نمبر: ۲۰۱۳، بروایت معاذ بن جبل رضی اللہ عنہ، اور فرمایا: یہ حدیث ”حسن صحیح“ ہے، اور اس کو

شیخ البانی رحمہ اللہ نے ”صحیح ترمذی“ میں ذکر کیا ہے، حدیث نمبر: ۱۶۳۸۔



آپ ﷺ نے احکام الہی کو کھلے طور پر پہنچا دیا ہے۔ دین میں کسی کمی بیشی کرنے والے کی؛ کم یا زیادہ کی کوئی گنجائش نہیں چھوڑی؛ اس لیے اس کی پابندی کریں کہ کسی حدیث کو نہ چھوڑیں تا آنکہ کوئی دوسری حدیث جو نسخ ہو یا تخصیص کرنے والی یا قید لگانے والی ہو، نہ آجائے۔ کتاب و سنت میں جو عام نصوص وارد ہیں، جب تک کوئی دوسری آیت یا حدیث نہ ہو، ان میں اپنی طرف سے تخصیص یا قید لگانے کا کسی انسان کو کوئی حق نہیں، مگر یہ کہ وہ نئے رسول ہونے کا دعویٰ کر بیٹھے۔ اللہ تعالیٰ کی مراد کو جاننے کے لیے زبردستی کی تاویل کے بغیر نصوص شرعیہ کا پڑھنا ہی آپ کے لیے کافی ہے۔

ان نصوص سے منحرف راستوں اور باطل طریقوں کے بطلان پر یہی دلیل کافی ہے کہ آپ باطل اور اہل باطل کے سامنے یہ آیات و احادیث پڑھیں اور بس۔

پھر ایمان، فطرت اور عقل: سبھی انسان کے اندر سے کتاب و سنت کی ان نصوص سے سمجھ میں آنے والے احکام پر شاہد عدل ہیں۔ اہل السنۃ والجماعۃ کے طریقے کے اصول اسی پر قائم ہیں۔ یہی وجہ ہے کہ اہل علم کی نگاہ میں ان اصول کی عظمت ہے۔

ج۔ ان نصوص کا عام مفہوم:

کتاب و سنت کی ان (مذکورہ) نصوص اور ان جیسی دوسری نصوص کا مفہوم عام ہے، یہ تمام حالات کو شامل ہیں اور عمل کرنے والے دونوں فریق کے ہر فرد کو عام ہیں؛ کیونکہ ان میں ان اخلاق کو عملی جامہ پہنانے کے لیے کسی حالت یا کسی مسلمان شخص یا اشخاص کو متعین نہیں کیا گیا کہ ان ہی کے ساتھ ان اخلاق کو برتا جائے، دوسروں کے ساتھ نہیں اور نہ ان نصوص میں کسی معین شخص یا مذکورہ صفات کے علاوہ کسی صفت کو خاص طور پر ملحوظ رکھا گیا ہے کہ یہ حکم اسی کے ساتھ متعلق ہو۔ لہذا کتاب و سنت کا یہ عموم اپنی حالت پر باقی رہے گا اور جب تک اللہ و رسول کی طرف سے کسی کو اس سے الگ نہ کیا جائے، سب اس کے تحت آئیں گے اور واقعہ یہ ہے کہ کتاب و سنت میں کسی کا استثنا وارد نہیں۔

پس ہر مسلمان کا فریضہ ہے کہ اپنے مسلمان بھائیوں کے ساتھ تعلقات اور برتاؤ میں ان (مذکورہ) اخلاق کو بروئے کار لائے جن پر آپسی تعلقات کی استواری اور دینی استقامت کا مدار ہے اور ان سے ہٹ کر دونوں میں بگاڑ ہی بگاڑ ہے۔

اللہ تعالیٰ نے ان ایمانی برادرانہ حقوق کو اپنے دین سے مربوط کیا ہے جو ایمان اور شریعت کے



دونوں پہلوؤں میں واضح ہے۔ چنانچہ ایمان کے حقوق میں سے یہ ہے کہ ہر مسلمان کے تئیں ان فرائض کی پابندی کی جائے اور شریعت الہی پر عمل میں یہ داخل ہے کہ مسلمانوں کے تئیں ان فرائض کو پابندی سے انجام دیا جائے۔ یہی وجہ ہے کہ اس موضوع کی احادیث، حدیث کی کتابوں میں: کتاب الایمان میں، نیز کتاب الادب والبر والصلۃ اور کتاب المظالم وغیرہ میں آئی ہیں؛ اس لیے کہ رسول اللہ ﷺ نے ان کو ایمان کے ساتھ مربوط فرمایا ہے۔

اسی طرح بہت سے شرعی احکام کا مقصد اخوت اسلامی، مسلمانوں کے باہمی حقوق، ان کے مابین اتحاد و اتفاق اور ان کی شیرازہ بندی کی حفاظت ہے، خواہ ان کا تعلق خرید و فروخت کے احکام سے ہو یا معاملات سے یا ان کے علاوہ کسی اور سے۔

نصوص میں ان حقوق اور عمومی طور پر مسلمانوں کی باہمی ذمے داریوں کا اثبات و اقرار اس طور پر آیا ہے کہ یہ کسی معصیت یا دین کے نام پر اختلاف یا ذاتی رائے یا کسی اور وجہ سے ساقط نہیں ہو سکتے۔ حضرت عمر بن خطاب رضی اللہ عنہ کی حدیث میں ہے: **أَنَّ رَجُلًا عَلَىٰ عَهْدِ النَّبِيِّ ﷺ، كَانَ اسْمُهُ عَبْدَ اللَّهِ، وَكَانَ يُلقَبُ حِمَارًا، وَكَانَ يُضْحِكُ رَسُولَ اللَّهِ ﷺ، وَكَانَ النَّبِيُّ ﷺ قَدْ جَلَدَهُ فِي الشَّرَابِ، فَأُتِيَ بِهِ يَوْمًا؛ فَأَمَرَ بِهِ فَجَلِدَ، فَقَالَ رَجُلٌ مِنَ الْقَوْمِ اللَّهُمَّ الْعَنهُ؛ مَا أَكْثَرَ مَا يُؤْتَى بِهِ! فَقَالَ النَّبِيُّ ﷺ: «لَا تَلْعَنُوهُ؛ فَوَاللَّهِ، مَا عَلِمْتُ: أَنَّهُ يُحِبُّ اللَّهَ وَرَسُولَهُ» (۲۱۲)۔**

”نبی پاک ﷺ کے عہد میں ایک شخص کا نام عبد اللہ اور لقب حمار تھا۔ وہ رسول اللہ ﷺ کو ہنسیا کرتے تھے۔ نبی پاک ﷺ نے شراب کے سلسلے میں انھیں کوڑے بھی لگوائے تھے، پھر ایک روز ان کو لایا گیا اور آپ ﷺ کے حکم سے انھیں کوڑے لگائے گئے۔ ایک صاحب نے کہا: اس پر اللہ کی لعنت ہو، کتنی مرتبہ اس شخص کو لایا جا چکا ہے؟ نبی پاک ﷺ نے فرمایا: اس پر لعنت مت بھیجو، اللہ کی قسم مجھے معلوم ہے کہ اس کو اللہ اور اس کے رسول سے محبت ہے۔“

معنوی لحاظ سے اس فرمان نبوی میں کس قدر ہم آہنگی ہے اس کو تو دیکھیے، فرماتے ہیں: **«إِنَّ الْمُؤْمِنِينَ لِلْمُؤْمِنِينَ كَالْبُنْيَانِ؛ يَشُدُّ بَعْضُهُم بَعْضًا». وَشَبَّكَ أَصَابِعَهُ... (۲۱۳)۔**

(۲۱۲) بخاری شریف، حدیث: ۶۷۸۰، کتاب الحدود، باب: ما يُكْفَرُه من لَعْنِ شَارِبِ الخمر، بروایت عمر بن الخطاب رضی اللہ عنہ۔

(۲۱۳) بخاری شریف، حدیث نمبر: ۴۸۱، کتاب الصلاة، باب: تشبيك الأصابع في المسجد وغيره، اور مسلم شریف،



”ایک مومن دوسرے مومن کے لیے عمارت کے مانند ہے جس کا ایک حصہ دوسرے کو مضبوط کرتا ہے۔“ (اس موقع پر آپ نے اپنی انگلیاں ایک دوسرے میں ڈال کر سمجھایا)۔

ایک مسلمان کی شان یہی ہے اور ایمان کا یہی اثر ہے۔ پس جسے ایمان کا دعویٰ ہو وہ دیکھے کہ اس میں یہ صفت کس قدر موجود ہے؟ نیز اس صفت ایمان اور مومن کے برتاؤ میں کس قدر ہم آہنگی ہے؟ اسی طرح اس فرمانِ نبوی میں بھی ہم آہنگی ہے: **«لَا يُؤْمِنُ أَحَدُكُمْ حَتَّىٰ يُحِبَّ لِأَخِيهِ مَا يُحِبُّ لِنَفْسِهِ...»** (۲۱۴)۔

تم میں سے کوئی شخص مومن کامل نہیں ہو سکتا یہاں تک کہ اپنے بھائی کے لیے اسی چیز کو پسند کرے جو اپنے لیے پسند کرتا ہے۔

اسی طرح اسلام کے نزدیک ایک مسلمان کے دوسرے مسلمان کے ہاتھ اور اس کی زبان سے حفاظت میں ہم آہنگی ہے، جیسا کہ اس فرمانِ نبوی میں ہے: **«الْمُسْلِمُ: مَنْ سَلِمَ الْمُسْلِمُونَ مِنْ لِسَانِهِ وَيَدِهِ...»** (۲۱۵)۔

”مسلمان وہ ہے جس کی زبان اور ہاتھ سے مسلمان محفوظ ہوں۔“

وفي الحديث عن أبي موسى رضي الله عنه، قال: قالوا: يَا رَسُولَ اللَّهِ أَيُّ الْإِسْلَامِ أَفْضَلُ؟ قَالَ: **«مَنْ سَلِمَ الْمُسْلِمُونَ مِنْ لِسَانِهِ وَيَدِهِ...»** (۲۱۶)!!

اور حدیث میں حضرت ابو موسیٰ رضي الله عنه سے روایت ہے، انھوں نے کہا: صحابہ رضي الله عنهم نے عرض کیا کہ اللہ کے رسول! کون سا اسلام سب سے افضل ہے؟ فرمایا: اس شخص کا جس کی زبان اور ہاتھ سے دوسرے مسلمان محفوظ رہیں۔

دیکھیے کس طرح رسول اللہ صلى الله عليه وسلم نے حصر کے انداز میں مسلمان کے متعلق بتایا کہ ”مسلمان

کتاب البر والصلة، حدیث نمبر: ۶۵ (۲۵۸۵) بروایت ابو موسیٰ رضي الله عنه۔

(۲۱۴) بخاری شریف، حدیث نمبر: ۱۳، اور مسلم شریف، حدیث نمبر: ۷۱-۷۲ (۴۵)، کتاب الایمان، بروایت انس رضي الله عنه۔

(۲۱۵) بخاری شریف، حدیث نمبر: ۱۰، کتاب الایمان، باب: المسلم من سلم المسلمون من لسانه ويده، اور مسلم

شریف، کتاب الایمان، حدیث نمبر: ۶۳ (۳۰) بروایت عبد اللہ بن عمرو رضي الله عنه۔

(۲۱۶) بخاری شریف، حدیث نمبر: ۱۱، کتاب الایمان، باب: أَيُّ الْإِسْلَامِ أَفْضَلُ؟ اور مسلم شریف، کتاب الایمان،

حدیث نمبر: ۶۶ (۳۲) بروایت ابو موسیٰ رضي الله عنه۔



وہی ہے جس کی زبان اور ہاتھ سے مسلمان محفوظ ہوں۔“ جیسے آپ ﷺ نے فرمایا: «الْحَجُّ عَرَفَةٌ...» (۲۱۷) گویا عرفہ حج کا سب سے اہم حصہ ہے، اسی کے ذریعے حج، حج ہوگا، اسی طرح گویا یہ صفت مسلمان میں سب سے اہم ہے، اسی سے مسلمان، مسلمان ہوگا۔

دوم: غلط تصورات کی کچھ شکلیں:

اس سلسلے میں بہت سے غلط تصورات ہیں، بسا اوقات آدمی ان کے بارے میں یہ سوچ کر بیٹھا رہتا ہے کہ یہ دین کا حصہ ہے، حالانکہ وہ دین کا حصہ نہیں ہیں۔ مثلاً:

۱- یہ خیال کہ رائے میں اختلاف دشمنی اور ایذا رسانی کا سبب ہے:

بعض لوگ سمجھتے ہیں کہ رائے میں اختلاف یا مسلک میں اختلاف، طریقہ فہم یا طور طریقے وغیرہ میں اختلاف سے یہ جواز فراہم ہوتا ہے کہ آدمی اپنے مخالف بھائی پر عقیدے یا کسی چیز میں تہمت لگا دے۔ جبکہ اس خیال کی شریعت یا عقل یا فطرت کسی میں کوئی دلیل نہیں۔

۲- یہ خیال کہ مخالف مسلمان کی اچھائی کا تذکرہ یا اس کے ساتھ انصاف کرنا درست نہیں:

بعض لوگ یہ خیال کرتے ہیں کہ مخالف مسلمان کی کسی اچھائی کا تذکرہ ٹھیک نہیں، اس کے حق میں یا اس کے ساتھ برتاؤ میں عدل و انصاف کرنا صحیح نہیں ہے۔ جبکہ اس روش کی کوئی دلیل نہیں، کتاب و سنت میں بھی اس کا کوئی ثبوت نہیں۔ اس طرح کی رائے صرف وہی رکھ سکتا ہے جس نے غیر جانب داری کے ساتھ نصوص کو نہ سمجھا ہو یا اجتہادی غلطی میں مبتلا ہو یا کوئی تیسری وجہ ہو، اللہ تعالیٰ ہمیں محفوظ رکھے! جو شخص سلامت روی چاہتا ہے اس کا فریضہ ہے کہ اس باب میں حق اور فطرت سے ہٹانے والے تمام اسباب سے گلو خلاصی حاصل کرے۔

۳- یہ خیال کہ مخالف مسلمان کے ساتھ حسن ظن جائز نہیں:

بعض لوگ یہ خیال کرتے ہیں کہ مخالف مسلمان کے ساتھ حسن ظن بھی جائز نہیں، بلکہ بد ظنی ضروری ہے۔ یہ بھی کتاب و سنت کی نصوص کے مفہوم کے خلاف ہے اور حقیقتِ حال سے

(۲۱۷) ترمذی شریف، حدیث نمبر: ۸۸۹، اور ابن ماجہ، حدیث نمبر: ۳۰۱۵، بروایت عبد الرحمن بن یحییٰ بن عمر الدبلی۔



متصادم ہے؛ کیونکہ یہ حقیقت ہے کہ انسان کا ہر مخالف برائی اور غلطی پر نہیں ہوتا اور اگر کوئی اس بات کا قائل ہے تو اس سے کہا جائے گا کہ: اختلاف رکھنے والے فریقین میں سے کسی ایک کے حق میں یہ فیصلہ کرنے والا کون ہو گا کہ فریقین میں سے کون پاک صاف (اور صحیح) ہے اور کون اس کے برعکس (غلط ہے)؟ حالانکہ اللہ تعالیٰ کا ارشاد ہے: ﴿فَلَا تَزُكُّوا أَنْفُسَكُمْ هُوَ أَعْلَمُ بِمَنِ اتَّقَى﴾ (۲۱۸):

”پس تم اپنے آپ کا تزکیہ نہ کرو، اللہ کو اس شخص کا بخوبی علم ہے جس نے تقویٰ اختیار کیا۔“
نیز فرمایا: ﴿أَلَمْ تَرَ إِلَى الَّذِينَ يَزُكُّونَ أَنْفُسَهُمْ بَلِ اللَّهُ يُرَكِّي مَنْ يَشَاءُ وَلَا يُظْلَمُونَ فَتِيلًا﴾ (۴۹) ﴿۵۰﴾ ﴿فَتَقَرَّبُوا إِلَى اللَّهِ ذُرِّيَّتًا طَائِفًا مِنْهُمْ قَدْ عَلِمَ كُلُّ أُنثَىٰ مَا فِي بطنِهَا وَلَا حَسَابَ يَوْمَ تُحْشَرُونَ﴾ (۲۱۹):

”کیا آپ نے نہیں دیکھا ان لوگوں کو جو اپنی پاکیزگی کا دم بھرتے ہیں؟ بلکہ اللہ تعالیٰ جس کو چاہتا ہے پاک کرتا ہے اور ان پر ایک دھاگے کے بقدر بھی ظلم نہیں کیا جائے گا۔ دیکھیے یہ لوگ اللہ پر کیسا جھوٹ باندھتے ہیں اور یہی ایک صریح گناہ کافی ہے۔“

نیز فرمایا: ﴿وَلَا يَجْرِمَنَّكُمْ شَنَاٰنُ قَوْمٍ عَلَىٰ أَلَّا تَعْدِلُوا أَعْدِلُوا هُوَ أَقْرَبُ لِلتَّقْوَىٰ﴾ (۲۲۰):

”اور تمہیں کسی قوم سے دشمنی اس بات پر آمادہ نہ کر دے کہ تم انصاف نہ کرو۔ تم انصاف کرو کہ یہی تقویٰ سے زیادہ قریب ہے۔“

اللہ تعالیٰ نے لفظ ”قوم“ کو کچھ لوگوں کے ساتھ خاص نہیں فرمایا، لہذا لفظ ”قوم“ کا عموم اپنے حال پر باقی رہے گا، تاکہ اس میں سبھی لوگ آجائیں، بلکہ مسلمانوں کی بھی تخصیص نہیں فرمائی، لہذا یہ لفظ مسلمان اور غیر مسلم دونوں پر صادق آئے گا۔ ذرا سوچیے کہ دین کے نام پر اس غلط روش کی بنیاد پر اپنی ذات اور دوسروں پر ظلم کرنے والے کہاں جائیں گے؟

۴- یہ خیال کہ لوگوں کے عقیدے کے سلسلے میں محض گمان کی بنیاد پر فیصلہ کیا جاسکتا ہے:

بعض لوگ دوسروں کے عقائد کے بارے میں محض اٹکل و تخمین سے فیصلہ کر دیتے ہیں، بھلے

(۲۱۸) ۳۲: النجم: ۵۳.

(۲۱۹) ۴۹-۵۰: النساء: ۴.

(۲۲۰) ۸: المائدة: ۵.

ہی وہ بذات خود صحیح طریقے پر ہوں، لیکن ان کا (دوسرے کے عقائد کے حوالے سے) یہ عمل درست نہیں؛ کیونکہ یہ کتاب و سنت کے دلائل کے خلاف ہے۔ بڑے افسوس کے ساتھ کہنا پڑتا ہے کہ وہ لوگ یہ طرزِ عمل اس لیے جائز سمجھتے ہیں کہ انھوں نے تنہا خود کو تمام مسلمانوں کے دین کے محافظ کے منصب پر فائز کر لیا ہے اور بزعم خویش ان کی خواہش ہوتی ہے کہ لوگوں کو دین کی راہ پر لگا دیں، حالانکہ اس سے صلاح و اصلاح نہیں ہوتی اور اس کا ثبوت بھی کتاب و سنت میں نہیں ہے۔

بخاری شریف میں ایک حدیث ہے: **فَقَامَ رَجُلٌ غَائِرُ الْعَيْنَيْنِ، مُشْرِفُ الْوَجْنَتَيْنِ، نَاشِزُ الْجُبْهَةِ، كَثُ اللَّحِيَةِ، مَحْلُوقُ الرَّأْسِ، مُشَمَّرُ الْإِزَارِ، فَقَالَ: يَا رَسُولَ اللَّهِ اتَّقِ اللَّهَ، قَالَ: «وَيْلَكَ، أَوْ لَسْتُ أَحَقَّ أَهْلِ الْأَرْضِ أَنْ يَتَّقِيَ اللَّهَ؟!» قَالَ: ثُمَّ وَلَّى الرَّجُلُ. قَالَ خَالِدُ بْنُ الْوَلِيدِ: يَا رَسُولَ اللَّهِ، أَلَا أَضْرِبُ عُنُقَهُ؟ قَالَ: «لَا، لَعَلَّهُ أَنْ يَكُونَ يُصَيِّ». فَقَالَ خَالِدٌ: وَكَمْ مِنْ مُصَلٍّ يَقُولُ بِلِسَانِهِ مَا لَيْسَ فِي قَلْبِهِ. قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «إِنِّي لَمْ أَوْمَرْ أَنْ أَنْقَبَ قُلُوبَ النَّاسِ وَلَا أَشَقَّ بُطُونَهُمْ». قَالَ: ثُمَّ نَظَرَ إِلَيْهِ وَهُوَ مُعَقَّفٌ، فَقَالَ: «إِنَّهُ يُخْرَجُ مِنْ ضُنْضِي هَذَا، قَوْمٌ: يَنْلُونَ كِتَابَ اللَّهِ رَطْبًا، لَا يُجَاوِرُ حَنَاجِرَهُمْ، يَمْرُقُونَ مِنَ الدِّينِ كَمَا يَمْرُقُ السَّهْمُ مِنَ الرَّمِيَةِ» وَأَظْنُّهُ قَالَ: «لَئِنْ أَدْرَكْتُهُمْ لَأَقْتُلَنَّهْمُ قَتْلَ نَمُودَ» (۲۲۱):**

”تو ایک شخص کھڑا ہوا جس کی آنکھیں دھنسی ہوئی تھیں، دونوں رخسار ابھرے ہوئے تھے، پیشانی کی ہڈی نکلی ہوئی تھی، داڑھی گھنی تھی، سر منڈائے ہوئے تھا اور تہبند چڑھائے ہوئے تھا، وہ کہنے لگا اللہ کے رسول! اللہ سے ڈریے۔ آپ ﷺ نے فرمایا: تیرا ناس ہو، کیا اللہ سے ڈرنے کا روئے زمین پر میں سب سے زیادہ حق دار نہیں ہوں؟ راوی کہتے ہیں، پھر وہ شخص واپس لوٹے لگا تو خالد بن ولید نے عرض کیا: اللہ کے رسول! کیا میں اس کی گردن نہ مار دوں؟ تو آپ ﷺ فرمایا: نہیں، شاید یہ نماز پڑھتا ہو۔ خالد بن ولید نے عرض کیا: کتنے نماز پڑھنے والے ہیں جو اپنی زبان سے وہ بات کہتے ہیں، جو ان کے دل میں نہیں ہوتی؟ اس پر رسول اکرم ﷺ نے فرمایا: مجھے نہ یہ حکم دیا گیا ہے کہ

(۲۲۱) بخاری شریف، کتاب المغازی، حدیث نمبر: ۴۳۵۱، اور دوسری جگہوں پر بھی وارد ہے، حدیث نمبر: ۳۶۱۰، ۳۶۶۷،

۶۹۳۳، ۷۴۳۲، اور مسلم شریف، کتاب الزکاۃ، حدیث نمبر: ۱۳۳ (۱۰۶۳) بروایت ابو سعید خدری ؓ.



لوگوں کے دلوں میں سوراخ کر کے دیکھوں اور نہ اس کا کہ ان کے پیٹ چیر کر دیکھوں۔ راوی کہتے ہیں اس آدمی کو لوٹتے ہوئے آپ نے دیکھا تو فرمایا: اس کی نسل میں سے ایسے لوگ پیدا ہوں گے جو قرآن کی تلاوت سے زبان کو تر رکھیں گے، مگر قرآن ان کے حلق سے آگے نہ بڑھے گا، وہ دین سے ایسے ہی نکل جائیں گے جیسے تیر کمان سے نکل جاتا ہے۔ راوی کہتے ہیں میں سمجھتا ہوں کہ آپ ﷺ نے یہ بھی فرمایا: اگر میں نے ان لوگوں کو پالیا تو میں ان کو قومِ شمود کی طرح قتل کروں گا۔

بخاری شریف کی ایک حدیث میں یہ الفاظ آئے ہیں: أَنَّ الرَّسُولَ ﷺ قَالَ: «إِنَّ مِنْ ضُنْضِي هَذَا، أَوْ فِي عَقِبِ هَذَا، قَوْمًا: يَقْرَءُونَ الْقُرْآنَ، لَا يُجَاوِزُ حَنَاجِرَهُمْ، يَمْرُقُونَ مِنَ الدِّينِ، مُرُوقَ السَّهْمِ مِنَ الرَّمِيَّةِ، يَقْتُلُونَ أَهْلَ الْإِسْلَامِ، وَيَدْعُونَ أَهْلَ الْأَوْثَانِ، لَيْنٍ أَنَا أَدْرَكْتُهُمْ لِأَقْتُلَنَّهُمْ قَتْلَ عَادٍ» (۲۲۲)۔

— رسول اللہ ﷺ نے فرمایا: کہ اس شخص کی نسل میں یا اس کی اولاد میں ایسے لوگ ہوں گے جو قرآن کریم پڑھیں گے، لیکن وہ ان کے حلق سے آگے نہ بڑھے گا، یہ لوگ دین سے اسی طرح نکل جائیں گے جیسے تیر کمان سے نکل جاتا ہے۔ یہ مسلمانوں کو قتل کریں گے اور بت پرستوں کو چھوڑ دیں گے۔ اگر میں نے انہیں پالیا تو قومِ عاد کی طرح انہیں قتل کر ڈالوں گا۔

ناظرین! آپ یہ حدیث ایک بار پھر پڑھیں اور اس پر غور کریں کہ:

- یہ شخص جو رسول اللہ ﷺ کو تقویٰ کا حکم دے رہا ہے، وہ خود کن صفات کا حامل ہے؟
- کس طرح وہ رسول اللہ ﷺ کو یہ حکم دے رہا ہے؟
- ہمارے دور کے بعض مبلغین (جن کو کچھ لوگ مبلغ شمار کرتے ہیں) اس شخص کی صفات اور اس کی نام نہاد دعوت و تبلیغ سے مطابقت رکھتے ہیں۔
- رسول اللہ ﷺ کی پیشین گوئی سچی ثابت ہوئی۔

- آپ ﷺ کا ارشاد: «لَا، لَعَلَّهُ أَنْ يَكُونَ يُصَلِّي»، نیز: «إِنِّي لَمْ أُوْمَرُ أَنْ أَنْقَبَ قُلُوبَ النَّاسِ وَلَا أَشَقَّ بُطُونَهُمْ»، نیز: «قَوْمًا يَقْرَءُونَ الْقُرْآنَ لَا يُجَاوِزُ



حَنَاجِرُهُمْ، يَمْرُقُونَ مِنَ الدِّينِ»، نیز: «يَقْتُلُونَ أَهْلَ الْإِسْلَامِ، وَيَدْعُونَ أَهْلَ الْأَوْثَانِ»!

جس شخص کا یہ طریقہ ہو، اگر وہ یہ حدیث پڑھے تو کیا وہ اپنے آپ پر غصہ ہو گا یا اپنی گمراہی سے باز آئے گا؟

بلاشبہ اس حدیث میں ایسے شخص کے لیے بڑی عبرت ہے جس کے پاس (سمجھ دار) دل ہو یا وہ کم از کم دل سے متوجہ ہو کر بات کی طرف کان لگا دے اور خواہش نفس یا بدعت اس کی ہدایت کے راستے میں رکاوٹ نہ بنے۔

بعض لوگ یہ سمجھتے ہیں کہ بدعت کے خلاف جنگ کے نام پر مبلغین اسلام پر حملہ کرنا اور ان میں سے بہت سے مبلغین کو بدعت کا الزام دینا، خود کو بدعت سے بری کرنے کے لیے کافی ہے۔ حالانکہ ان کو یہ پتہ نہیں کہ اس طرز عمل سے اس نے خود بدعت ایجاد کر لی اور بدعت (کی نحوست) میں جا پڑا؛ کیونکہ یہ کتاب و سنت اور رسول اللہ ﷺ کے طریقے سے دور ہے اور یہ طریقہ اس کے لیے بدعت سے براءت کا ثبوت نہیں اور نہ اس سے اس کی دین داری کی تائید ہوتی ہے۔

کتاب و سنت کے طریقے سے ہٹ کر بدعت پر حملہ بولنے والے بعض لوگ بدعت کو اس انداز سے پیش کرتے ہیں کہ گویا ہر بدعت کا تعلق ”عقیدے“ سے ہے اور ہر بدعت کفر ہے اور اہل سنت کے لیے ایسے شخص سے نفرت اور تکفیر ہی کا معاملہ رکھنا چاہیے؛ حالانکہ اس سے تعامل کے یہ سب طریقے دین کی تعلیمات کے خلاف ہیں۔

اس طریقے کو اپنانے والے (جانے انجانے میں) نصوص شرعی کی روشنی میں بدعتی سے برتاؤ کو اس انداز سے پیش کرتے ہیں کہ وہ بصد افسوس بدعت کی تائید ہے۔ حالانکہ (کسی بھی طرح کی) بدعت کی تردید اور مسلمان کے ساتھ شرعی برتاؤ اور شرعی معنی کے اعتبار سے ظالم و مظلوم ہونے کی حالت میں، اس کی مدد کرنے کے مابین کوئی تعارض نہیں ہے۔

عقل و فہم سے عاری، اے مسکین شخص! تمہیں یہ مہر کس نے دی کہ اللہ تعالیٰ کے جس بندے پر چاہو من مانے طور پر یہ مہر لگا دو کہ فلاں ”سنی“ ہے، فلاں ”بدعتی“ ہے۔ تمہاری خواہش کے موافق کیا اللہ تعالیٰ نے تمہیں یہ حکم دیا ہے یا تم اللہ تعالیٰ پر الزام رکھ رہے ہو؟ کیا آپ اپنے علاوہ کسی



دوسرے کو یہ اجازت دیں گے کہ آپ کے بعد وہ بھی یہ ڈیوٹی انجام دے یا آپ کے ساتھ اس عمل میں شریک ہو کر یہ مہر ہاتھ میں لے؟ یا یہ خاص آپ کے لیے ہے، اللہ تعالیٰ نے اپنے تمام بندوں میں خصوصی طور پر آپ کو یہ مہر دی ہے؟

اے اللہ! ہمیں اخلاص، اتباع اور سمجھ بوجھ عطا فرما! انا للہ وانا الیہ راجعون، اے اللہ! اپنے دین، اپنے بندوں اور اپنے نبی ﷺ کی سنت کی حفاظت فرما۔

عباد بن عباد نے کیا خوب فرمایا، وہ کہتے ہیں: «وَلَا تَكْتَفُوا مِنَ السُّنَّةِ بِإِثْتَحَالِهَا بِالْقَوْلِ، دُونَ الْعَمَلِ بِهَا؛ فَإِنَّ إِثْتِحَالَ السُّنَّةِ دُونَ الْعَمَلِ بِهَا كَذِبٌ بِالْقَوْلِ مَعَ إِضَاعَةِ الْعَمَلِ. وَلَا تَعِينُوا بِالْبِدْعِ تَرْبِيْنَا بَعِيْبَهَا؛ فَإِنَّ فَسَادَ أَهْلِ الْبِدْعِ لَيْسَ بِزَائِدٍ فِي صَلَاحِكُمْ، وَلَا تَعِينُوهَا بَغِيَا عَلَى أَهْلِهَا؛ فَإِنَّ الْبَغِيَّ مِنْ فَسَادِ أَنْفُسِكُمْ. وَلَيْسَ يَنْبَغِي لِلْمُطَبَّبِ أَنْ يُدَاوِيَ الْمَرَضَى بِمَا يُبْرُوهُمْ وَيَمْرِضُهُ...» (۲۳۳)!!

”زبان سے سنت سنت کہنے پر اکتفا نہ کرو، جبکہ اس پر عمل نہ ہو؛ کیونکہ عمل کے بغیر محض سنت کا نام لینا، جھوٹ کے ساتھ ساتھ عمل کو ضائع کرنا بھی ہے۔ اپنی پارسائی کے اظہار کے لیے دوسروں کو بدعت کا الزام نہ دو؛ کیونکہ اہل بدعت کا بگاڑ، تمہاری پارسائی اور صلاح میں اضافہ کرنے والا نہیں۔ اہل بدعت کو بدعت کا ناحق الزام نہ دو؛ کیونکہ حق تلفی کا بگاڑ خود تمہارے اندر ہے۔ طبیب کو ایسا علاج نہیں کرنا چاہیے جس سے مریض تو شفا یاب ہو جائیں اور خود طبیب مریض ہو جائے۔“

۵- مخالف مسلمان کے ساتھ معاملہ کرنے میں متعدد حرام طریقوں کو جائز سمجھنا:

مذکورہ بالا گمان یعنی بزعم خویش دین کی نصرت کے لیے مسلمانوں کے عقیدے پر طعن و اعتراض کو جائز سمجھنے کا ایک نتیجہ یہ ہے کہ اس مقصد کے لیے بہت سے ناجائز طریقوں کو جائز سمجھا جاتا ہے جو (قرآن کی زبان میں) ”اوپر تلے بہت سے اندھیرے“ یعنی سراسر گمراہی کے مصداق ہیں!

مثلاً یہ طریقے:

● ناحق مسلمانوں کے عیوب ٹٹولنے کو جائز سمجھنا، حضرت عبد اللہ بن عمر رضی اللہ عنہما کی حدیث میں آیا ہے فرماتے ہیں کہ: صَعِدَ رَسُولُ اللَّهِ ﷺ الْمَنْبَرَ، فَتَنَادَى بِصَوْتٍ رَفِيعٍ، فَقَالَ: «يَا

مَعَشَرَ مَنْ أَسْلَمَ بِلِسَانِهِ، وَلَمْ يُفِضِ الْإِيمَانَ إِلَى قَلْبِهِ، لَا تُؤَدُّوا الْمُسْلِمِينَ، وَلَا تُعَيِّرُوهُمْ، وَلَا تَتَّبِعُوا عَوْرَاتِهِمْ؛ فَإِنَّهُ مَنْ تَتَّبَعَ عَوْرَةَ أَخِيهِ الْمُسْلِمِ، تَتَّبَعَ اللَّهُ عَوْرَتَهُ، وَمَنْ تَتَّبَعَ اللَّهُ عَوْرَتَهُ يَفْضَحْهُ، وَلَوْ فِي جَوْفِ رَحْلِهِ» (۲۴۳):

- آپ ﷺ منبر پر تشریف فرما ہوئے اور بلند آواز سے گویا ہوئے:

”اے اُن لوگوں کی جماعت جو اپنی زبان سے اسلام لائے ہیں اور ایمان ان کے دلوں تک نہیں پہنچا ہے! تم لوگ مسلمانوں کو تکلیف مت پہنچاؤ، نہ انھیں عار دلاؤ اور نہ ان کی کمزوریوں کی ٹوہ میں رہو؛ اس لیے کہ جو شخص اپنے مسلمان بھائی کی کمزوری کی ٹوہ میں لگتا ہے اللہ تعالیٰ اس کی کمزوری کی ٹوہ میں لگ جاتا ہے، اور جس کی کمزوری کی ٹوہ میں اللہ تعالیٰ لگ جائے اس کو ”رسوا“ ہی کر دیتا ہے۔ چاہے وہ اپنے کجاوے کے اندر ہی کیوں نہ ہو۔“

یہ حدیث مسلمانوں کے عیوب ٹٹولنے والے کے بارے میں آئی ہے، پھر مسلمانوں پر ناحق الزام لگانے والے کے بارے میں کیا کہیں گے؟

اگر ایسا کرنے والا آپ سے کہے کہ وہ اسلام کی خاطر ایسا کر رہا ہے تو اس سے کہیں کہ تم جھوٹے ہو، بات یہ نہیں اس لیے کہ یہ حدیث ہے اور اسلامی احکام رسول اللہ ﷺ سے معلوم کیے جائیں گے، آپ جیسے لوگوں سے نہیں۔

رسول اللہ ﷺ نے فرمایا: «إِنَّكَ إِنْ اتَّبَعْتَ عَوْرَاتِ النَّاسِ؛ أَفْسَدْتَهُمْ، أَوْ كِدْتَ أَنْ تُفْسِدَهُمْ» (۲۴۵):

”اگر تم لوگوں کی کمزوریوں کے پیچھے پڑے تو تم انھیں خراب ہی کر دو گے یا خراب کرنے کے

(۲۴۳) ترمذی شریف، حدیث نمبر: ۲۰۳۲، ترمذی کی ہی روایت میں ہے کہ ”ایک دن ابن عمر نے بیت اللہ یاکعبے کی طرف نگاہ اٹھائی اور فرمایا: ”تو کس قدر عظیم ہے اور تیری حرمت کس قدر عظیم ہے، لیکن اللہ تعالیٰ کے نزدیک ایک مسلمان کی حرمت تجھ سے زیادہ ہے۔“ امام ترمذی نے فرمایا: ”یہ حدیث حسن غریب ہے...“ اور اس حدیث کو ابن حبان نے روایت کیا ہے حدیث نمبر: ۱۳۹۴۔ ملاحظہ فرمائیں: غایۃ المرام بتخریج احادیث ”الحلال والحرام“ از البانی رحمہ اللہ، حدیث نمبر: ۴۲۰۔ اور البانی رحمہ اللہ نے اس کو حسن قرار دیا ہے۔

(۲۴۵) اس حدیث کو ابو داؤد نے روایت کیا: سنن ابی داؤد، حدیث نمبر: ۴۸۸۸، اور ابن حبان، حدیث نمبر: ۵۷۳۰، بروایت معاویہ رضی اللہ عنہما، دیکھیے: غایۃ المرام بتخریج احادیث ”الحلال والحرام“ از البانی رحمہ اللہ، حدیث نمبر: ۴۲۲، اور البانی رحمہ اللہ نے اس کو صحیح کہا ہے۔



قریب کر دو گے۔“

نیز فرمایا: «إِنَّ الْأَمِيرَ إِذَا ابْتَغَى الرَّبِيَّةَ فِي النَّاسِ أَفْسَدَهُمْ» (۲۲۶):

”اگر حاکم لوگوں کی مشتبہ چیزوں کی کھوج میں پڑے تو ان کو خراب کر دے گا۔“

● لوگوں کو دھوکا دینا اور ان کے ساتھ خیر خواہی کے بجائے انھیں رسوا کرنے کی کوشش کرنا، یہ طریقہ واردات اس طرح کے لوگوں کو بہت اچھا لگتا ہے کہ کسی کو مثلاً بدعتی ثابت کر دیں۔ اس کی خاطر وہ متعدد ناجائز مادی و معنوی وسائل اختیار کرتے ہیں، تاکہ اس مقصد کی تکمیل ہو سکے۔ بسا اوقات کسی سے ملاقات کے لیے جانے کا مقصد بھی یہی ہوتا ہے، حالانکہ فی الواقع نہ اس سے ملنے کو جی چاہتا ہے اور نہ اس سے محبت ہوتی ہے۔ ایسا بھی ہو سکتا ہے کہ جس کی بات سننا پسند نہیں اس کی بات سننے۔ یہ بھی ہوتا ہے کہ بات کرنے والا بھی بسا اوقات نہیں چاہتا کہ آنے والا اس کی بات سنے۔ پھر یہ ملاقاتی جان بوجھ کر کلام میں ہیرا پھیری اور کذب اندازی کرتا ہے یا بلا سمجھے بوجھے ادھر ادھر نقل کرتا ہے۔ یہ سب کچھ بزعم خویش دین کی نصرت اور بدعت کے خلاف جنگ کے مقصد سے ہوتا ہے۔ اس طرح کے امراض سے عافیت اور سلامتی پر اللہ کا شکر ادا کرنا چاہیے (۲۲۷)۔

فرمان نبوی ہے: «...وَمَنْ اسْتَمَعَ إِلَى حَدِيثِ قَوْمٍ، وَهُمْ لَهُ كَارِهُونَ، أَوْ يَفِرُّونَ مِنْهُ، صَبَّ فِي أُذُنِهِ الْأَثَلُ يَوْمَ الْقِيَامَةِ...» (۲۲۸):

”جو شخص کسی قوم کی بات سنے جبکہ لوگوں کو ناپسند اور ناگوار ہو یا اس سے بھاگیں تو قیامت کے دن اس کے کان میں رانگ پگھلا کر ڈالا جائے گا۔“

ہو سکتا ہے کہ یہ سوچ کہ چونکہ ابھی قیامت نہیں آرہی اس لیے ابھی اس کے کان میں رانگ نہیں ڈالا جائے گا، اس بے بصیرت شخص کو اتنا اندھا کر دے کہ وہ اس گناہ کی ہلاکت آفرینی اور اس

(۲۲۶) اس حدیث کو روایت کرنے والے ہیں: امام احمد مسند کے اندر، حدیث نمبر: ۴/۶، اور ابوداؤد حدیث نمبر: ۴۸۸۹، بروایت ابی امامہ رضی اللہ عنہ۔ دیکھیے: غایۃ المرام بتخریج أحادیث ”الحلال والحرام“ از البانی رحمہ اللہ، حدیث نمبر: ۴۲۵، اور اس کو صحیح کہا ہے۔

(۲۲۷) اس طرح کی حرکت بسا اوقات طالب علم اپنے استاذ کے ساتھ کرتا ہے، حالانکہ وہ طالب علم ہے۔ وہ سلف کے منہاج اور اسلامی اخلاق سے نہایت نابلد ہے۔ آخر یہ طالب علم کب سے اسلام کا ٹھیکے دار ہو گیا اور اپنے استاذ کا نگران بن گیا اور کب سے استاذ، اسلام اور مسلمانوں کے تئیں مورد الزام بن گیا!؟

(۲۲۸) بخاری شریف، کتاب التعبیر، باب مَنْ كَذَّبَ فِي حُلْمِهِ، حدیث نمبر: ۷۰۴۲، (فتح الباری ۱۱۲/۴۲۷)۔



سے نفرت کو دیکھ ہی نہ پائے۔

کبھی آدمی اپنے ایسے مسلمان بھائی کی ملاقات کو جانتا ہے جس کے ساتھ کچھ چیزوں میں (جو شاید اجتہادی ہوں) اختلاف رکھتا ہے اور ان چیزوں میں اجتہاد کے نتائج کفر و ایمان تک نہیں لے جاتے؛ بلکہ صرف ان کا تعلق خطا و صواب کی حد تک ہوتا ہے اور وہ ملاقات اللہ تعالیٰ کے لیے نہیں ہوتی؛ بلکہ اس کی خطا یا گناہ کو تلاش کرنا مقصد ہوتا ہے، اس میں سے جو بھی مل جائے خوش ہو جاتا ہے۔ ایسا بھی ہوتا ہے کہ جس سے ملاقات کے لیے گیا ہے وہ اخلاص اور صدق دل سے اس کے ساتھ معاملہ کرتا ہے، کبھی کبھی اس کو اپنا مخلص دوست سمجھ کر اپنا راز بھی اس کو بتا دیتا ہے، حالانکہ بے چارے کو پتہ نہیں کہ وہ دوست نمد دشمن ہے۔ یہ دو چہرے والے دوغلے منافق ان بدترین لوگوں میں سے ہیں جن کے بارے میں آپ ﷺ خبر دے چکے ہیں۔

۶- یہ خیال کہ مخالف مسلمان کے ساتھ اچھا برتاؤ کرنا یا اس کو اس کے حقوق دینا جائز نہیں:

بعض لوگ یہ خیال کرتے ہیں کہ مخالف مسلمان کے ساتھ کسی طرح کا اچھا برتاؤ جائز نہیں، اس سے ملاقات جائز نہیں، ایک مسلمان کے دوسرے مسلمان پر جو حقوق ہیں ان کی ادائیگی جائز نہیں؛ حالانکہ خود رسول اللہ ﷺ ایک یہودی لڑکے کے پاس تشریف لے گئے جو بیمار تھا جیسا کہ صحیح بخاری میں حضرت انس رضی اللہ عنہ کی روایت ہے فرمایا: «كَانَ غُلامًا يَهُودِيًّا يَخْدُمُ النَّبِيَّ ﷺ، فَمَرَضَ؛ فَأَتَاهُ النَّبِيُّ ﷺ يَعُوذُهُ، فَقَعَدَ عِنْدَ رَأْسِهِ، فَقَالَ لَهُ: «أَسْلَمَ»؛ فَنظَرَ إِلَى أَبِيهِ، وَهُوَ عِنْدَهُ، فَقَالَ لَهُ: أَطْعَمَ أَبَا الْقَاسِمِ ﷺ؛ فَأَسْلَمَ؛ فَخَرَجَ النَّبِيُّ ﷺ، وَهُوَ يَقُولُ: «الْحَمْدُ لِلَّهِ الَّذِي أَنْقَذَهُ مِنَ النَّارِ!» (۲۲۹):

”ایک یہودی لڑکا نبی پاک ﷺ کی خدمت کیا کرتا تھا، وہ ایک مرتبہ بیمار ہو گیا تو نبی پاک ﷺ اس کی عیادت (مزاج پرسی) کے لیے اس کے گھر تشریف لائے، اس کے سر کے پاس بیٹھ گئے، پھر اس سے کہا: اسلام قبول کر لو۔ اس نے اپنے باپ کی طرف دیکھا، جو وہیں موجود تھا، تو باپ نے اس سے کہا: ابو القاسم کی بات مان لے۔ چنانچہ اس نے اسلام قبول کر لیا۔ پھر نبی اکرم ﷺ یہ

(۲۲۹) بخاری شریف، حدیث نمبر: ۱۳۵۶، کتاب الجنائز، باب إذا أسلم الصبي، فمات، هل يُصلى عليه؟ بروایت انس رضی اللہ عنہ۔



کہتے ہوئے باہر تشریف لائے کہ اس اللہ کی حمد و ثنا جس نے اس کو جہنم سے نجات دے دی۔“
یہ ایک یہودی ہے، اس سے ملاقات کے لیے اللہ کا دین پہنچانے والے اللہ کے رسول ﷺ بذات خود جا رہے ہیں۔ اے دین کا نام لیکر اندھیرے اور غلط راستے میں بھٹکنے والے کیا اب تمہارے پاس کوئی جواب ہے؟ دین میں تو اس طریقے کی کوئی اجازت و گنجائش ہی نہیں۔

۷۔ یہ خیال کہ مخالف مسلمان کو بے عزت کرنا جائز ہے :

بعض لوگ یہ جائز سمجھتے ہیں کہ مخالف مسلمان کی عزت و آبرو پر (محض اس اختلاف کی بنیاد پر) مختلف طریقوں سے طعن کریں؛ بلکہ وہ اس کو واجب سمجھتے ہیں۔ لیکن ان کے پاس اس کی کوئی صحیح دلیل نہیں ہے جس سے استدلال کر کے کسی کی عزت پر ہاتھ ڈالنا درست ہو جائے؟ عام شرعی دلیلوں (جن سے اس کی سخت ممانعت معلوم ہوتی ہے) کے مقابلے میں کوئی دلیل کیسے بن سکتی ہے؟

۸۔ مسلمان کا اپنے مسلمان بھائی کی ایذا رسانی کو اللہ کے یہاں باعث تقرب خیال کرنا :

بعض لوگ یہ خیال کرتے ہیں کہ مسلمان کو مختلف انداز سے (مثلاً اس کو دیکھ کر منہ بسورنا یا اس کے سلام کا جواب نہ دینا) اذیت پہنچا کر اللہ تعالیٰ کا تقرب حاصل ہوتا ہے، اللہ تعالیٰ اس نام نہاد ”تقرب“ سے بے نیاز ہیں۔ اس کا اس طرح کا یہ برتاؤ اپنے ذاتی جذبات و احساسات کا اظہار ہے جن کو آدمی دین کا لبادہ پہناتا ہے۔ اللہ تعالیٰ کا دین اس سے بری اور پاک ہے۔ افسوس کہ یہ دین کے نام پر اسلامی سماج میں کینہ، اذیت اور بد اخلاقی کو راسخ (وعام) کرنے کا سبب ہے، جبکہ درحقیقت دین اسلام اس سے پاک ہے؛ بلکہ اس کی تعلیمات اس کے بالکل برعکس ہیں۔ اس میں اخوت، عدل و انصاف، حسن ظن، سلام کو عام کرنا، احسان، رواداری، سچائی، احتیاط اور اس طرح کی دوسری چیزیں ہیں جو دینی تصورات و افکار اور دینی اخلاق و مقاصد میں شامل ہیں۔

اس طرح کے اوہام کا احاطہ مشکل ہے اور یہاں ہمارا یہ مقصد بھی نہیں ہے۔

سوم : مذکورہ خیالات اسلامی شریعت سے متصادم ہیں :

البتہ یہاں یہ یاد دلانا ضروری ہے کہ یہ سبھی چیزیں شرعی نصوص میں موجود ان حقوق کے اصول و فروع کے خلاف ہیں۔ سلام کرنے، سلام کا جواب دینے کا عمومی حکم، اچھی بات کہنے، صدقہ



و خیرات کرنے، عام لوگوں، قریب اور پڑوس والوں کے ساتھ حسن سلوک کا عمومی حکم وغیرہ، سب ایسے عام احکام ہیں جو اس طرح کی تمام غلط فہمیوں کی تردید کرتے ہیں۔ مثلاً فرمانِ نبوی ہے: «مَنْ كَانَ يُؤْمِنُ بِاللَّهِ وَالْيَوْمِ الْآخِرِ؛ فَلَا يُوْذِي جَارَهُ...» (۲۳۰):

”جو شخص اللہ اور یومِ آخرت پر ایمان رکھتا ہو وہ اپنے پڑوسی کو تکلیف نہ دے۔“

ایک اور روایت میں ہے: «فَلْيُكْرِمْ جَارَهُ» (۲۳۱):

”اس کو چاہیے کہ پڑوسی کی عزت کرے۔“

ایک اور روایت میں ہے: «...فَلْيُحْسِنِ إِلَى جَارِهِ...» (۲۳۲):

”وہ اپنے پڑوسی کے ساتھ حسن سلوک کرے۔“

اس طرح کی دوسری احادیث سے ان غلط خیالات اور غلط سوچ کی تردید ہوتی ہے۔ مثلاً ان احادیث میں پڑوسی کے حقوق کی ادائیگی کے لیے کسی شرط کا ذکر نہیں۔ باقی شرعی نصوص میں بھی اس طرح کی کسی شرط کا ذکر نہیں۔

اس کی ایک مثال وہ شرعی نصوص بھی ہیں، جن میں عمومی طور پر ظلم کی حرمت وارد ہے، مثلاً: ابوذر غفاری رضی اللہ عنہ سے مروی حدیث قدسی میں ہے: عَنِ النَّبِيِّ ﷺ، فَيَمَّا يَرُوْنِيهِ عَنْ رَبِّهِ تَبَارَكَ وَتَعَالَى أَنَّهُ قَالَ: «يَا عِبَادِي! إِنِّي حَرَمْتُ الظُّلْمَ عَلَى نَفْسِي، وَجَعَلْتُهُ بَيْنَكُمْ مُحْرَمًا، فَلَا تَظَالَمُوا...» (۲۳۳):

”کہ اللہ کے رسول ﷺ اللہ تعالیٰ سے نقل فرماتے ہیں: میرے بندو! میں نے اپنے اوپر ظلم کو حرام کیا ہے اور اسے تمہارے درمیان بھی حرام قرار دیا ہے، اس لیے ایک دوسرے پر ظلم مت کرو۔“

(۲۳۰) بخاری شریف، حدیث نمبر: ۵۱۸۵، و ۶۰۱۸، اور مسلم شریف، کتاب الإیمان، حدیث نمبر: ۴۵ (۴۷) بروایت ابو ہریرہ رضی اللہ عنہ، اس میں «فلا يُوْذِي» کے الفاظ ہیں۔ بعض روایات میں یا کے ساتھ ہیں [یعنی فلا يُوْذِي]، اور بعض میں بغیر یا کے [یعنی فلا يُوْذِي]۔

(۲۳۱) بخاری شریف، حدیث نمبر: ۶۰۱۹، اور مسلم شریف، کتاب الإیمان، حدیث نمبر: ۴۷ (۴۸) بروایت ابو شریح رضی اللہ عنہ، نیز بخاری شریف، حدیث نمبر: ۶۳۷۵، اور مسلم شریف، کتاب الإیمان، حدیث نمبر: ۴۷ (۴۷) بروایت ابو ہریرہ رضی اللہ عنہ۔

(۲۳۲) بخاری شریف، حدیث نمبر: ۶۳۷۵، اور مسلم شریف، کتاب الإیمان، حدیث نمبر: ۴۶، ۴۷ (۴۸)، بروایت ابو شریح رضی اللہ عنہ۔

(۲۳۳) مسلم شریف، کتاب البر والصلة، حدیث نمبر: ۵۵ (۲۵۷۷)۔



ظلم کی حرمت کے اس عموم (یعنی کسی بھی طرح کا ہو، کسی بھی شخص پر ہو اور کسی کی بھی طرف سے ہو اسے خود اللہ تعالیٰ نے بھی اپنے لیے حرام قرار دیا ہے) اس میں کوئی تخصیص نہیں ہے۔ کسی مسلمان یا کسی انسان یا کسی جانور پر ظلم کے جائز ہونے کی کسی کے پاس کوئی دلیل ہو تو پیش کرے۔

دین اسلام میں اخلاق و آداب اس سے بھی کہیں بلند ہیں۔ بہت سی ایسی نصوص اور احکام موجود ہیں جن سے معلوم ہوتا ہے کہ بلا ارادہ بھی کسی مسلمان کو اذیت دینا جائز نہیں ہے۔ مثلاً: مسجد آنے سے پہلے لہسن اور پیاز کھانے سے سخت نفرت دلائی گئی، اس لیے نہیں کہ یہ حرام ہیں؛ بلکہ اس وجہ سے کہ نمازیوں اور اللہ کے فرشتوں کو ان سے اذیت ہوتی ہے (۲۳۴)!!

تیمم داری ﷺ روایت کرتے ہیں کہ رسول اللہ ﷺ نے ارشاد فرمایا: «الَّذِينَ النَّصِيحَةُ»،
فُلْنَا: لِمَنْ؟ قَالَ: «لِلَّهِ، وَلِكِتَابِهِ، وَلِرَسُولِهِ، وَلِأَيِّمَةِ الْمُسْلِمِينَ، وَعَامَّتِهِمْ» (۲۳۵):

”دین خیر خواہی کا نام ہے۔ ہم نے عرض کیا کس کی خیر خواہی؟ فرمایا: اللہ کی، اس کی کتاب کی، اس کے رسول کی، مسلمانوں کے ائمہ و حکام کی اور عام مسلمانوں کی۔“

معلوم ہوا کہ واجب یہی خیر خواہی ہے اور اسی عموم کے ساتھ خیر خواہی کرنی واجب ہے، اس کی انجام دہی میں کوئی قید یا شرط نہیں اور جب دین نصیحت و خیر خواہی کا نام ہے تو اس کا مطلب یہ ہے کہ خیر خواہی کرنا ہر مسلمان کے ذمے واجب ہے۔ ان نصوص سے نصیحت کے بارے میں جو عموم معلوم ہو رہا ہے، اسی پر قائم رہیے۔ امام ابن حبان اس حدیث کی شرح میں لکھتے ہیں: ”عقل مند پر واجب ہے کہ تمام مسلمانوں کے لیے لازماً خیر خواہی کرے۔ دل، زبان اور عمل ہر لحاظ سے، خیانت سے بچے، اس لیے کہ آپ ﷺ صحابہ کرام سے بیعت کے وقت یہ شرط لگاتے تھے کہ وہ ہر مسلمان کی خیر خواہی کریں گے، نیز نماز کا اہتمام کریں گے اور زکوٰۃ ادا کریں گے“ (۲۳۶)!!

یہاں اس بات کا خیال رکھنا اہم ہو گا کہ آدمی میں یا تو نصیحت اور خیر خواہی ہوگی یا نہیں ہوگی، ایک یہ ناقابل تقسیم صفت ہے۔ لہذا جو شخص ناصح و مخلص ہو گا وہ ہر اس شخص کے لیے ناصح و مخلص ہو گا جس کے حق میں اللہ تعالیٰ نے نصیحت و اخلاص کو واجب کیا ہے۔ چنانچہ وہ اللہ تعالیٰ، اس کے

(۲۳۴) مسلم شریف، کتاب المساجد ومواضع الصلاة، حدیث نمبر: ۶۸-۷۸ (۵۶۷-۵۶۸)، اور اس کا زیادہ تر حصہ بخاری شریف میں بھی موجود ہے۔

(۲۳۵) مسلم شریف، کتاب الإیمان، حدیث نمبر: ۹۵ (۵۵)۔

(۲۳۶) "روضة العقلاء ونزهة الفضلاء": ص ۱۹۴.



رسول، اس کی کتاب، مسلمانوں کے ائمہ و حکام اور عام مسلمان سبھی کے لیے ناصح و خیر خواہ ہوگا۔ اب اگر آپ کسی کو کسی خاص میدان میں اخلاص کا دعویٰ کرتے ہوئے دیکھیں، سنیں تو سمجھ لیں کہ وہ صرف دعوے دار ہے سچا نہیں ہے۔ اگر کوئی یہ کہے کہ میں عام مسلمانوں کا خیر خواہ ہوں، حکام کا نہیں تو سمجھ لیجیے کہ وہ جھوٹا ہے اور اگر کوئی کہے کہ میں حکام کے لیے مخلص ہوں جبکہ وہ عام مسلمانوں کو دھوکا دے رہا ہو تو سمجھ لیجیے کہ اس کا دعویٰ غلط ہے۔

نصیحت کا ہر موقع اخلاق و دین سے عبارت ہے، دونوں میں تفریق صحیح نہیں۔ تفریق کا ایک ہی مطلب ہے یعنی عدم اخلاص۔ اللہ تعالیٰ ہمیں اس سے نجات دے۔

صفت ”اخلاص“ ہی کے مانند صفت ”رحمت“ بھی ہے۔ ”رحم دل“ انسان رحم کے مختلف مواقع پر رحم دل ثابت ہوگا، خاص کسی ایک موقع پر نہیں۔ اگر ”آدمی“ صرف اپنی اولاد پر رحم کرے، دوسروں پر رحم نہ کرے تو یہ انسان کے ساتھ ”انسان والی“ یا ”رحم دل“ کے رحم کے مواقع پر کی جانے والی رحم دلی نہیں کہلائے گی؛ بلکہ یہ تو چوپایوں والی رحم دلی اور ان لوگوں کی رحم دلی کہلائے گی جو اپنی خواہشات کے اسیر ہیں۔

مذکورہ بالا نصوص اور ان کی ہم معنی نصوص کے عموم کے بارے میں بھی یہی (مذکورہ بالا تفصیل) بیان کی جاسکتی ہے اسی طرح لوگوں کے باہمی معاملات کے بارے میں بھی یہی بات کہہ سکتے ہیں یہ سب باتیں اور معاملات مجموعی طور پر دینی حکمتوں اور احکام پر مشتمل ہونے کی وجہ سے بلاشبہ اسلام ہی کا حصہ ہیں، لیکن ایسا لگتا ہے کہ ہم ان تمام تفصیلات سے غافل ہیں۔ **إِنَّا لِلَّهِ وَإِنَّا إِلَيْهِ رَاجِعُونَ!**

صرف ان غلطیوں کا ارتکاب ہی قابل تعجب نہیں؛ بلکہ ان پر حریص ہونا اور ان کو دین و قرب خداوندی کا ذریعہ سمجھنا (بھی عجیب) ہے، جبکہ دین میں ان کی گنجائش نہیں؛ بلکہ دین اس کے بالکل برعکس (صحیح طرز عمل اختیار کرنے کا) حکم دیتا ہے۔

— جعفر بن محمد رحمہ اللہ کہتے ہیں: ”دین میں اختلاف و لڑائی سے بچو، اس لیے کہ اس سے دل

میں غفلت اور نفاق پیدا ہوتا ہے“ (۲۳۷)۔



– فضیل رحمہ اللہ کہتے ہیں: ”اللہ کی قسم! کسی کتے یا خنزیر کو بھی ناحق اذیت پہنچانا جائز نہیں، پھر تم کسی مسلمان کو کیسے اذیت دیتے ہو،“ (۲۳۸)۔

امام ذہبی رحمہ اللہ مسکراہٹ کی بابت تبصرہ کرتے ہوئے لکھتے ہیں: ”ان سب میں نہایت بلند صفت ”مسکرانا اور خندہ پیشانی ہے“ اللہ کے رسول ﷺ کا ارشاد ہے: **«تَبَسُّمُكَ فِي وَجْهِ أَخِيكَ لَكَ صَدَقَةٌ»** (۲۳۹): ”اپنے بھائی کے سامنے مسکرانا بھی تمہارے لیے صدقہ ہے۔“

حضرت جریر رضی اللہ عنہ اپنے بارے میں آپ ﷺ کا برتاؤ بیان کرتے ہوئے کہتے ہیں: **«وَلَا رَأَيْتُ إِلَّا تَبَسَّمَ فِي وَجْهِ ...»** (۲۴۰): ”جب بھی مجھے رسول اللہ ﷺ نے دیکھا تو مسکرائے۔“

یہ ہے اسلامی اخلاق، لہذا سب سے اعلیٰ مقام یہ ہے کہ آدمی رات میں رونے والا اور دن میں مسکرانے والا ہو (۲۴۱)۔

آگے کہتے ہیں: ”ایک چیز رہ گئی وہ یہ ہے کہ زیادہ ہنسنے، مسکرانے والے کو اس میں کمی اور اپنے نفس کو ملامت کرنی چاہیے، مبادا دوسرے لوگ اس کو ناپسند کرنے لگیں۔ جبکہ ترش رو اور منقبض طبیعت والے کو مسکرانا چاہیے۔ اپنے اخلاق کو اچھا بنانا چاہیے اور بد اخلاقی کو اپنے نفس کے لیے برداشت نہیں کرنا چاہیے۔ راہِ اعتدال سے کسی بھی طرح ہٹنا مذموم ہے۔ نفس کے ساتھ مجاہدہ اور اس کو ادب سکھانا ضروری ہے“ (۲۴۲)۔

ان شرعی نصوص کی روشنی میں مذکورہ بالا خیالات کا غلط ہونا اور دنیا و آخرت میں ان غلطیوں کا

(۲۳۸) تہذیب سیر اعلام النبلاء: ص ۶۶۳۔

(۲۳۹) ترمذی شریف، کتاب البر والصلۃ، باب ما جاء في صنائع المعروف، حدیث نمبر: ۱۹۵۶، اور ترمذی نے اس کو ”حسن غریب“ کہا ہے، اور شیخ البانی نے اس حدیث کو ”صحیح سنن ترمذی“ میں ذکر کیا ہے، حدیث نمبر: ۱۵۹۳، نیز سلسلہ احادیث صحیحہ، حدیث نمبر: ۵۷۲۔

(۲۴۰) بخاری شریف، کتاب الجہاد والسير، حدیث نمبر: ۳۰۳۶، اور مسلم شریف، کتاب فضائل الصحابة ﷺ، حدیث نمبر: ۱۳۵ (۲۴۷۵)، حدیث کے پورے الفاظ یہ ہیں: **«مَا حَبَبَنِي النَّبِيُّ ﷺ مُنْذُ أَسْلَمْتُ، وَلَا رَأَيْتُ إِلَّا تَبَسَّمَ فِي وَجْهِ»**۔

(۲۴۱) تہذیب سیر اعلام النبلاء: ص ۷۴۷۔

(۲۴۲) تہذیب سیر اعلام النبلاء: ص ۷۴۷۔



(غلط اور) بھیانک ہونا معلوم ہو گیا۔

چہارم: اس بحث کا خلاصہ :

ان نصوص کے جائزے سے یہ باتیں واضح ہوتی ہیں :

- ۱- کتاب و سنت کے اندر ان نصوص کی مخالفت میں دوسری نصوص نہیں ہیں۔
- ۲- اس سلسلے میں کتاب و سنت میں پائے جانے والے احکام، ایک مسلمان پر دوسرے مسلمان کے حقوق کی تینوں انواع کو شامل ہیں یعنی: دل پر واجب حقوق، زبان پر واجب حقوق اور دیگر اعضا و جوارح پر واجب حقوق۔ اس کا مطلب یہ ہوا کہ ایک مسلمان پر دوسرے مسلمان کے حقوق تمام اعضا و جوارح سے وابستہ ہیں۔ اس کا یہ بھی مطلب ہوا کہ مسلمان پر مسلمان کے حقوق کے تعلق سے دل، زبان اور تمام اعضا میں اتفاق ہونا چاہیے۔
- ۳- ان مذکورہ بالا نصوص یا ان کی ہم معنی نصوص کے لیے کتاب و سنت میں ”ناسخ نصوص“ نہیں ہیں۔
- ۴- کوئی یہ دعویٰ نہیں کر سکتا کہ کلام اللہ یا سنت رسول اللہ ﷺ کو منسوخ کرنے کا اسے حق حاصل ہے۔
- ۵- اس سے یہ واضح ہوتا ہے کہ یہ نصوص و احکام انتہائی مضبوط ہیں۔ اور یہ کہ مذکورہ بالا باتیں :
 - اسلام کی بڑی خصوصیات میں سے ہیں۔
 - اور یہ اللہ تبارک و تعالیٰ پر ایمان لانے کے ثمرات و نتائج ہیں۔
 - یہ دین اور معاشرہ و سوسائٹی کو شکست و ریخت سے بچانے کے اہم ذرائع ہیں۔
 - یہ مسلمانوں کے باہمی حقوق، حاکم و رعیت اور بڑوں چھوٹوں کے حقوق کی حفاظت کے اہم ذرائع ہیں۔
 - ان آیات و احادیث میں مذکورہ امور کے خلاف یا ان سے متصادم امور پر مبنی ہر دعویٰ اور دعوت شرعاً، عقلاً اور فطرتاً رد و نامنظور ہے۔



دوسری بحث

غیر مسلم مخالف کے ساتھ برتاؤ کا اخلاق

تمہید:

غیر مسلم کے ساتھ مسلمان کے تعلقات کے بارے میں کچھ تفصیل ہے جو تعلقات کی نوعیت کے لحاظ سے مختلف ہے، نیز یہ کہ یہ تعلقات افراد کے ساتھ ہیں یا ملکوں کے ساتھ، اسی طرح حالت امن کے تعلقات ہیں یا حالت جنگ کے؟ یہاں ان کو بیان کرنا مقصود نہیں؛ بلکہ مقصد اخلاق کے ساتھ ان کے ربط یا بہت سے مسلمانوں کے یہاں اس سلسلے میں پائی جانے والی غلطیوں کو مد نظر رکھ کر ان تعلقات کی نوعیت کو بیان کرنا ہے۔

غیر مسلم کے ساتھ تعلقات کو اسلام نے تمام حالات میں جس بنیاد پر قائم کیا ہے وہ اعلیٰ اخلاق، حسن معاملہ، بر موقع دعوت و تبلیغ اور شرعی مواقع پر اللہ کے راستے میں جہاد ہے۔ لہذا رواداری کا اپنا شرعی موقع ہے تو ہوشیاری و احتیاط کا اپنا موقع ہے۔ یہ تمام مواقع حسن اخلاق پر قائم ہیں۔

جی ہاں! مسلمان کے غیر مسلم کے ساتھ تعامل و اشتراک کی یہی بنیاد ہے؛ کیونکہ ایک غیر مسلم، مسلمان کے ساتھ بنیادی عقیدہ و شریعت میں مکمل اختلاف رکھتا ہے۔ لہذا ہمیں ”کافر مخالف کے ساتھ مسلمان کے برتاؤ کے اخلاق“ کی تعبیر و عنوان اختیار کرنے کی ضرورت نہیں (۲۳۳)؛ کیونکہ فطری طور پر غیر مسلم اصل دین میں مسلمان کا مخالف ہے۔

ذیل میں اس موضوع کی خصوصیات پر کلام کیا جا رہا ہے۔

(۲۳۳) کیونکہ اس دین کے لحاظ سے کوئی کافر، مسلمان کا مخالف نہ ہو ممکن نہیں اور ان دو جملوں ”کافر مخالف کے ساتھ برتاؤ“ اور ”مخالف کافر کے ساتھ برتاؤ“ کے مابین فرق واضح اور نمایاں ہے۔ مسلمان کے تعلق سے یہ بات الگ ہے کہ ”مسلمان مخالف“ اور ”مسلمان غیر مخالف“ کا وجود ہے۔



یہاں شاید اس بات کی طرف اشارہ کر دینا اہمیت سے خالی نہیں کہ اس موضوع پر بحث و تحقیق یا اس سے متعلق مطالب و نقطہ نظر کے ماخذ و مصادر صرف کتاب و سنت کی نصوص ہیں۔ اس موضوع کے سمجھنے میں یہ نصوص ہی دلیل و رہنما اور قاطع اور فیصلہ کن ہیں۔

۱- غیر مسلم غیر حربی کے ساتھ مسلمان کے تعلقات کے شرعی اصول :

غیر مسلم کی دو قسمیں ہیں : حربی اور غیر حربی۔ ہر ایک سے متعلق مخصوص اسلامی احکام ہیں اور مسلمان کا فریضہ ہے کہ ان کا التزام و پابندی کرے۔

اسلامی حکم کے لحاظ سے غیر مسلم (غیر حربی) کے ساتھ تعلقات کی شکلیں حسب ذیل ہیں :

۱- اس کو تکلیف نہ دی جائے، نہ اس پر ظلم اور زیادتی ہو۔ یہ اس فرمان نبوی کا مصداق ہے :

«مَنْ قَتَلَ مُعَاهِدًا لَمْ يَرِحْ رَائِحَةَ الْجَنَّةِ، وَإِنَّ رِيحَهَا تُوجَدُ مِنْ مَسِيرَةِ أَرْبَعِينَ عَامًا» (۲۴۳) :

”جو شخص کسی ”معاہد“ کو قتل کرے تو وہ جنت کی خوشبو تک نہ پاسکے گا، جبکہ جنت کی خوشبو چالیس سال کی مسافت سے بھی محسوس ہوگی۔“

غیر مسلم ”معاہد“ کے قتل کرنے والے کے لیے یہ وعید زبانِ نبوت سے صادر ہوئی ہے۔

۲- نیز اسلام کے بنیادی اخلاق یعنی سچائی، امانت داری، عدل و انصاف اور بر موقع رحم و کرم اور دوسرے اخلاقِ فاضلہ کی پابندی کی جائے۔

۳- اسی طرح انسانی حسن سلوک کیا جائے۔ مثلاً اس کو ہدیہ دینا، اس کی مدد کرنا وغیرہ جو اخلاقِ حسنہ کے تحت آتے ہیں، ان میں شرعی اخلاقی ضوابط کی رعایت رکھی جائے گی (۲۴۵)، ہدیے کی مثال یہ ہے کہ اسماء بنت ابوبکر صدیق رضی اللہ عنہا کہتی ہیں :

«قَدِمْتُ عَلَيَّ أُمِّي وَهِيَ مُشْرِكَةٌ فِي عَهْدِ رَسُولِ اللَّهِ ﷺ؛ فَاسْتَفْتَيْتُ رَسُولَ اللَّهِ ﷺ، قُلْتُ: إِنَّ أُمَّي قَدِمَتْ وَهِيَ رَاغِبَةٌ، أَفَأَصِلُ أُمَّي؟ قَالَ: «نَعَمْ، صِلِي أُمَّكِ» (۲۴۶) :

(۲۴۳) بخاری شریف، کتاب الجزية والموادعة، حدیث نمبر : ۳۱۶۶، بروایت عبد اللہ بن عمرو رضی اللہ عنہما۔

(۲۴۵) اس سلسلے میں ایک اہم ضابطہ یہ ہے کہ حرام چیز نہ ہو اور نہ ہی دین و اخلاق کو قربان کر کے ہو۔ مثلاً اسلام اور مسلمانوں کے تئیں فرائض و واجبات کو نظر انداز کر کے نہ ہو۔

(۲۴۶) بخاری شریف، کتاب الہبۃ، حدیث نمبر : ۲۶۲۰، اور مسلم شریف، کتاب الزکاة، حدیث نمبر : ۵۰ (۱۰۰۳)۔



”میرے پاس میری والدہ رسول اللہ ﷺ کے عہد میں آئیں وہ اس وقت مشرک تھیں تو میں نے آپ ﷺ سے عرض کیا: میری والدہ آئی ہیں اور وہ کچھ چاہتی ہیں، تو کیا میں اپنی والدہ کے ساتھ صلہ رحمی کروں؟ تو آپ ﷺ نے فرمایا: بالکل، اپنی ماں کے ساتھ صلہ رحمی کرو۔“

حضرت عمر بن خطاب رضی اللہ عنہ نے اپنے ایک مشرک بھائی کو جو مکے میں تھا ایک جوڑا کپڑا ہدیہ دیا۔ یہ ان کو نبی کریم ﷺ سے ملا تھا (۲۳۷)، اسی طرح اللہ تعالیٰ نے مشرکوں اور غیر مسلموں سے عمومی طور پر ہدیہ قبول کرنا مباح قرار دیا ہے۔

آپ ﷺ نے بکریوں کے مالک سے جو مشرک تھا ایک بکری لی، چاہی تو آپ ﷺ نے اس سے دریافت فرمایا: «بَيْعًا أَمْ عَطِيَّةً، أَوْ قَالَ: أَمْ هِبَةً؟». قَالَ: لَا، بَلْ بَيْعٌ، فَأَشْتَرِي مِنْهُ شَاةً (۲۳۸)۔

”بطور بیع ہے یا عطیہ، یا فرمایا: (بطور بیع ہے) یا ہبہ ہے؟ تو اس نے کہا: نہیں، بلکہ بیع کے طور پر۔ چنانچہ آپ ﷺ نے اس سے ایک بکری خریدی۔“

«وَأَهْدَى مَلِكًا أَيْلَةَ لِلنَّبِيِّ ﷺ بَغْلَةً بَيْضَاءَ، وَكَسَاهُ بُرْدًا، وَكَتَبَ لَهُ بَيْحَرِهِمْ» (۲۳۹)۔

”ایلہ کے بادشاہ نے آپ ﷺ کو ایک سفید نخر ہدیے میں بھیجا تو آپ ﷺ نے اس (ایلہ کے بادشاہ) کو ”چادر“ عنایت فرمائی، اور (اس کے زیر انتظام) بستی (بطور صلح و امان) اس کے لیے لکھ دی۔ اس سے معلوم ہوا کہ آپ ﷺ نے مشرک کا ہدیہ قبول بھی کیا اور اس کو ہدیہ دیا بھی۔ لہذا مشرک کو ہدیہ دینا اور اس سے ہدیہ لینا جائز ہے (۲۵۰)، بنیادی طور پر یہی حکم ہے۔ بشرطیکہ اس کے ساتھ کوئی ایسی

(۲۳۷) بخاری شریف، (متعدد جگہوں پر مثلاً) حدیث نمبر: ۲۶۱۹، اور مسلم شریف، کتاب اللباس والزینة، حدیث نمبر: ۲۰۶۸۔

(۲۳۸) بخاری شریف، حدیث نمبر: ۲۲۱۶، کتاب البیوع، باب الشراء والبیع مع المشرکین وأهل الحرب، اور مسلم شریف، کتاب الأشربة، حدیث نمبر: ۱۷۵ (۲۰۶۵)، بروایت عبد الرحمن بن ابی بکر رضی اللہ عنہما اور امام بخاری رحمہ اللہ نے صحیح بخاری میں کتاب الہبہ کے اندر ایک باب اس عنوان سے قائم کیا ہے «باب: قبول الهدية من المشرکین»، اور ایک دوسرا باب بعنوان: «باب: الهدية للمشرکین»۔

(۲۳۹) بخاری شریف، حدیث نمبر: ۱۳۸۱، کتاب الزکاة، باب خوص التمر، اور فتح الباری ۶/۲۶۶، اور مسلم شریف، کتاب الفضائل، حدیث نمبر: ۱۱ (۱۳۹۲) بروایت ابو حمید الساعدی رضی اللہ عنہ۔

(۲۵۰) یہ مسئلہ علماء کے درمیان ”اختلافی“ ہے جس کی وجہ یہ احادیث، اور ان جیسی احادیث ہیں اور ”عیاض بن حمار“ کی حدیث ہے کہ انھوں نے کوئی ہدیہ یا ایک اونٹنی رسول اللہ ﷺ کو ہدیہ کی، تو آپ ﷺ نے دریافت کیا تم مسلمان ہو؟ انھوں نے



چیز نہ ہو جس کی وجہ سے وہ حرام بن جائے۔ مثلاً: اس کے ساتھ اخلاق و دین کو قربان کرنا پایا جائے، یہ ایک عام حکم ہے، حتیٰ کہ مسلمان کے بارے میں بھی یہی ہے۔

تاہم مسلمان کو ہوشیار رہنا بھی ضروری ہے کہ کسی کافر یا کفار کے ساتھ اس کا برتاؤ، دوستی یا محبت یا مسلمانوں پر کفار کو فوقیت دینے یا کفریہ مسائل میں ان کا ظاہری احترام و اکرام یا ان کی حد سے زیادہ تعریف یا ان کی عبادتوں کی حمایت یا ان کے تہواروں پر مبارکبادی یا ان کے کسی مذہبی شعار کی طرف داری میں تبدیل نہ ہو جائے یا کوئی ایسا کام نہ ہو، جس سے کفر لازم آئے۔

اسی طرح اسلام مسلمانوں کو ایسے برتاؤ کی اجازت نہیں دیتا جس میں دور خاپن ہو مثلاً:

- مسلمان کے ساتھ برتاؤ میں اس کا الگ انداز ہو یعنی اعلیٰ اخلاق سے پیش آنے کا۔

- اور کافر کے ساتھ محض اس کے کافر ہونے کی وجہ سے بد تمیزی و بد اخلاقی کا انداز اختیار کیا

جائے (اسلام اس کی ہر گز اجازت نہیں دیتا)۔

کہا نہیں۔ تو آپ ﷺ نے ارشاد فرمایا: مجھے مشرکوں کا جھاگ لینے سے بھی منع کیا گیا ہے۔ اس حدیث کو ترمذی شریف میں روایت کیا گیا ہے، حدیث نمبر: ۱۵۷۷، کتاب السیر، اور ابو داؤد شریف، حدیث نمبر: ۳۰۵۷، کتاب الخراج والامارة والقی۔ امام ترمذی نے کہا: یہ حدیث ”حسن اور صحیح“ ہے۔ اور فرمایا: ”مشرکوں کے جھاگ سے منع کیا گیا ہے“ سے مراد ان کا ”ہدیہ“ ہے۔ مروی ہے کہ آپ ﷺ مشرکوں سے ”ہدیہ“ قبول کرتے تھے۔ اس حدیث سے کراہیت معلوم ہوتی ہے۔ ہو سکتا ہے کہ پہلے قبول کرتے رہے ہوں، بعد میں منع کر دیا گیا ہو۔“

میں کہتا ہوں: امام ابن حجر نے ”نسخ اور تخصیص“ کے دعوے کو ضعیف قرار دیا ہے، اور ابن حجر نے ائمہ کا اختلاف یہ کہتے ہوئے نقل کیا ہے کہ ”مصنف یعنی امام بخاری نے کئی حدیثیں نقل کی ہیں جن سے جواز معلوم ہوتا ہے۔ طبری نے ان میں یہ تطبیق دی ہے کہ قبول نہ کرنا اس صورت میں ہے، جبکہ خاص آپ ﷺ کے لیے ہدیہ دیا گیا ہو اور قبول کرنا اس صورت میں ہے جبکہ تمام مسلمانوں کے لیے ہدیہ دیا گیا ہو۔ لیکن یہ محل نظر ہے، اس لیے کہ جواز کی دلیلوں میں سے بعض میں خصوصی طور پر آپ ﷺ کے لیے ہدیہ ملنے کی بات موجود ہے۔ دوسرے حضرات نے ان میں یہ تطبیق دی ہے کہ قبولیت سے گریز اس شکل میں ہے جبکہ ہدیے کا مقصد یہ ہو کہ آپ اس سے محبت اور دوستی کریں اور قبول کرنا اس صورت میں ہے، جب یہ امید ہو کہ وہ اسلام سے مانوس ہو جائے گا اور اس کو اسلام سے جوڑنا ہو۔ یہ رائے پہلی رائے سے قوی ہے۔ ایک قول یہ ہے کہ یہ آپ ﷺ کی خصوصیت ہے، دوسرے حکام کے لیے ممنوع ہے۔ کچھ لوگ قبولیت والی احادیث کی بنیاد پر ممانعت کو منسوخ مانتے ہیں اور بعض لوگ اس کے برعکس کہتے ہیں۔ یہ تینوں جو ابات کمزور ہیں، اس لیے کہ احتمال کی بنیاد پر نسخ یا تخصیص کا ثبوت نہیں ہوتا۔“ (فتح الباری ۵/۲۳۱)۔

میں کہتا ہوں: تاہم جواز کی احادیث تعداد اور شہرت میں زیادہ ہیں اور زیادہ قوی بھی ہیں۔ پھر مختلف حالات اور شرعی مصالح کی رعایت بھی ضروری ہے۔ احادیث میں اختلاف کے باوجود یہ طے ہے کہ آپ ﷺ ان کی رعایت فرماتے تھے اور احادیث میں اختلاف کی بنیاد بھی شاید یہی ہو۔ واللہ اعلم۔



البتہ اسلام کا فر اور مسلمان کو ایک دوسری سطح یعنی دین اور اس کے نتیجے میں پیدا ہونے والے مسلمانوں کے باہمی حقوق اور اللہ تعالیٰ کی ولایت اور نصرت کی سطح پر برابر نہیں رکھتا۔ انسانوں کے ساتھ مسلمان کے برتاؤ کا ایک ہی عام ضابطہ ہے یعنی حسن اخلاق کا ضابطہ، یہ شرعی برتاؤ کا ضابطہ ہے۔ اس ضابطے کے تحت مستحق مساوات کے مابین مساوات قائم رکھنا ہے اور مستحق تفریق کے مابین فرق کرنا ہے جیسا کہ گزر چکا ہے۔ غیر مسلم کے ساتھ مسلمان کے برتاؤ کے مختصراً دو مواقع ہیں:

الف۔ نیکی، حسن سلوک اور مختلف اخلاق فاضلہ کا موقع و محل اور شرعی حکم :

اس موقع سے متعلق حسب ذیل اسلامی احکام آتے ہیں:

• اسلامی نقطے نظر سے دین میں زور زبردستی کرنا حرام ہے۔ فرمان باری تعالیٰ ہے:

﴿لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ﴾ (۲۵۱):

”دین کے بارے میں کوئی زبردستی نہیں ہے، ہدایت اور ضلالت واضح ہو چکی ہیں۔“

• ہر فرد کے ساتھ ہر حالت میں ایک مسلمان کا فرض ہے کہ حسن اخلاق سے پیش آئے،

جیسا کہ گزر چکا ہے۔

• مسلم یا غیر مسلم کسی کے ساتھ بھی غداری یا ظلم کرنا مسلمان پر حرام ہے۔ اس موضوع پر

شرعی نصوص بہ کثرت موجود ہیں، مثلاً: فرمان باری تعالیٰ ہے: ﴿وَاللَّهُ لَا يُحِبُّ الظَّالِمِينَ﴾ (۲۵۲):
”اور اللہ تعالیٰ ظالموں کو پسند نہیں کرتا۔“

فرمان نبوی ہے: ﴿الظُّلْمُ ظُلْمَاتٌ يَوْمَ الْقِيَامَةِ﴾ (۲۵۳): ”ظلم قیامت کے دن تاریکی ہی

تاریکی ہو گا۔“

(۲۵۱) البقرة: ۲۵۶، ۲.

(۲۵۲) آل عمران: ۱۴۰، ۱۵۷، ۳.

(۲۵۳) بخاری شریف، حدیث نمبر: ۲۴۴۷، کتاب المظالم، باب الظلم ظلمات يوم القيامة، و مسلم شریف، کتاب البر

والصلة، حدیث نمبر: ۲۵۷۹، بروایت ابن عمر رضی اللہ عنہما.



نیز فرمایا: «إِذَا جَمَعَ اللَّهُ الْأَوَّلِينَ وَالْآخِرِينَ، يَوْمَ الْقِيَامَةِ، يُرْفَعُ لِكُلِّ عَادِرٍ لَوَاءٌ، فَقِيلَ: هَذِهِ عَدْرَةُ فُلَانِ بْنِ فُلَانٍ» (۲۵۴)!

”جب اللہ تعالیٰ قیامت کے دن اولین و آخرین کو جمع کریں گے تو ہر عہد شکنی کرنے والے کا ایک جھنڈا بلند کیا جائے گا اور بتایا جائے گا کہ یہ فلاں بن فلاں کی عہد شکنی ہے۔“

امام بخاری نے ایک باب اس عنوان سے قائم کیا ہے: «بَابُ: إِثْمُ الْعَادِرِ لِلْبَرِّ وَالْفَاجِرِ» اس سلسلے کی آیات و احادیث اس قدر کثیر ہیں کہ ان کے احاطے کی یہاں گنجائش نہیں ہے۔ امام بخاری نے اپنی ”صحیح“ میں ایک باب کا عنوان «كِتَابُ الْمَظَالِمِ» قائم کیا ہے۔

ظلم کی حرمت کے بارے میں شرعی نصوص کے عموم میں کوئی تخصیص نہیں اور کسی شرعی نص میں یہ نہیں آیا ہے کہ کسی شکل میں غیر مسلم کے ساتھ غداری یا اس پر ظلم کرنا جائز ہے۔

● غیر مسلم (اگر حربی نہ ہو) کے ساتھ حسن سلوک اور نیکی کرنا جائز ہے جیسا کہ بعض دلائل کی طرف ابھی اشارہ کیا گیا ہے۔

ب - دین کو توج کر غیر مسلم کے ساتھ تعلقات کا حکم :

اسلامی نقطہ نظر سے یہ جائز نہیں کہ دین و عقیدے اور اخلاق کو توج کر غیر مسلم کے ساتھ مسلمان تعلق قائم کرے۔ یہی وجہ ہے کہ اسلام نے غیر مسلم کے ساتھ اخلاق و عادات و برتاؤ کی کچھ صورتیں حرام قرار دی ہیں، جس کے ممکنہ بنیادی اصول حسب ذیل ہیں:

● غیر مسلم کے ساتھ ایسی محبت جس کی اجازت اسلام نے نہیں دی (یعنی جو دین کو قربان

کر کے ہو) فرمانِ باری تعالیٰ ہے ﴿لَا يَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ، وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ﴾ (۲۵۵):

”اللہ تعالیٰ پر اور قیامت کے دن پر ایمان رکھنے والوں کو آپ اللہ اور اس کے رسول کی مخالفت

(۲۵۴) مسلم شریف، کتاب الجہاد والسیر، حدیث نمبر: ۹ (۱۷۳۵)، الفاظ حدیث مسلم کے ہیں، اس کے کچھ اور الفاظ بھی آئے ہیں، دیکھیے احادیث نمبر: ۱۶ تک، اور بخاری شریف میں دوسرے الفاظ کے ساتھ ہے، دیکھیے: کتاب الجزیة والموادعة، باب اثم الغادر للبر والفاجر، حدیث نمبر: ۳۱۸۸، بروایت ابن عمر رضی اللہ عنہما۔

(۲۵۵) ۲۲: المجادلۃ: ۵۸.

کرنے والوں سے محبت رکھتے ہوئے ہرگز نہ پائیں گے گو وہ ان کے باپ ان کے بیٹے یا ان کے بھائی یا ان کے کنبے (قبیلے) کے (عزیز) ہی کیوں نہ ہوں۔“

اس حکم کا تعلق ”اوصاف“ سے ہے، ”افراد“ سے نہیں۔ لہذا جو بھی اللہ اور رسول کا مخالف ہو، اس کے بارے میں یہ حکم عام ہے۔ اس سے محبت و مودت جائز نہیں؛ بلکہ ایسے شخص سے اللہ کے لیے بغض رکھنا ضروری ہے۔ اس سے بغض اس لیے ہے کہ وہ اللہ تعالیٰ کے یہاں ناپسند ہے۔ فرمانِ باری تعالیٰ ہے:

﴿فَإِنْ تَوَلَّوْا فَإِنَّ اللَّهَ لَا يُحِبُّ الْكَافِرِينَ﴾ (۲۵۶):

”پھر اگر یہ لوگ اعراض کریں تو اللہ تعالیٰ کافروں کو پسند نہیں کرتے۔“

نیز فرمایا: ﴿إِنَّهُ لَا يُحِبُّ الْكَافِرِينَ﴾ (۲۵۷): ”بیشک وہ کافروں کو پسند نہیں کرتا۔“

● مسلمانوں کو چھوڑ کر غیر مسلموں سے دوستی کرنا: فرمانِ باری تعالیٰ ہے: ﴿لَا يَتَّخِذِ

الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ﴾ (۲۵۸):

”نہ بنائیں اہل ایمان کافروں کو جگری دوست اہل ایمان کو چھوڑ کر۔“

لہذا غیر مسلم کے ساتھ مسلمان کی دوستی اور موالات جائز نہیں، اللہ تعالیٰ نے اس کی اجازت نہیں دی۔ البتہ دوستی اور موالات سے مراد اس کا شرعی مفہوم ہے۔ وہ معنی مراد نہیں جسے بعض مسلمان سمجھتے یا سمجھاتے ہیں جو اسی بنا پر اللہ تعالیٰ کی مباح کی ہوئی بہت سی چیزوں سے روکتے ہیں یا جن کو اللہ تعالیٰ نے غیر مسلم کے ساتھ برتاؤ میں واجب فرمایا ہے یا اپنے نقطہ نظر سے وہ ایسی چیزوں کو واجب قرار دیتے ہیں جن کو اللہ تعالیٰ نے حرام فرمایا ہے۔

جس دوستی اور موالات کی ممانعت ہے اس سے مراد یہ ہے کہ مسلمان غیر مسلم کے ساتھ مسلمانوں اور دین و اخلاق کو چھوڑ کر کسی امر یا کسی حال میں تعلق قائم کرے، خواہ یہ تعاون کی بات ہو یا مودت و دوستی کی یا ان کے علاوہ کوئی اور بات ہو۔ مثلاً کسی ممنوع و منکر چیز میں غیر مسلم کی موافقت

(۲۵۶) ۳۲: آل عمران : ۳

(۲۵۷) ۳۵: الروم : ۳۰

(۲۵۸) ۲۸: آل عمران : ۳



یا اس میں اس کے ساتھ شرکت کرنا۔

۲- غیر مسلم حربی کے ساتھ مسلمان کے تعلقات کی شکلیں :

غیر مسلم حربی کے ساتھ مسلمان کے تعلقات کی شکلیں حسب ذیل ہیں :

• ان کو دعوتِ اسلام دینے سے قبل لڑائی شروع کرنے کی ممانعت۔ غزوہ خیبر میں علم بردار حضرت علی رضی اللہ عنہ کو آپ صلی اللہ علیہ وسلم نے اسی کی تاکید فرمائی تھی : «أَنْفِذْ عَلَيَّ رِسَالِكَ، حَتَّى تَنْزِلَ بِسَاحَتِهِمْ، ثُمَّ ادْعُهُمْ إِلَى الْإِسْلَامِ، وَأَخْبِرْهُمْ بِمَا يَجِبُ عَلَيْهِمْ، فَوَاللَّهِ، لَأَنْ يَهْدِيَ اللَّهُ بِكَ رَجُلًا، خَيْرٌ لَكَ مِنْ أَنْ يَكُونَ لَكَ حُمْرُ النَّعَمِ» (۲۵۹) :

”ذرا سنبھل کے جاؤ یہاں تک کہ ان کے میدان میں اتر جاؤ۔ پھر انہیں اسلام کی دعوت دو اور انہیں وہ باتیں بتاؤ جو ان پر فرض ہیں۔ اللہ کی قسم! اللہ تعالیٰ تمہارے ذریعے کسی ایک شخص کو ہدایت دے دے یہ تمہارے لیے سرخ اونٹوں سے بھی بدرجہا بہتر ہے۔“

• جنگ میں غداری اور مثلہ کرنے (یعنی دشمنوں کے اعضا کاٹ کر ان کی صورتیں بگاڑنے) کی ممانعت۔

• ان لوگوں کے قتل کی ممانعت جن کے قتل کی ضرورت جہاد فی سبیل اللہ میں نہیں ہے یعنی جو جنگ میں شریک نہیں ہیں مثلاً : بچے، عورتیں، پادری اور راہب جو اپنے عبادت خانوں میں عبادت کے لیے الگ تھک رہتے ہیں، اسی طرح بوڑھے جو میدانِ جنگ سے باہر ہوں۔

حضرت ابن عمر رضی اللہ عنہما سے مروی ہے، وہ کہتے ہیں : «وُجِدَتْ امْرَأَةٌ مَقْتُولَةً فِي بَعْضِ مَعَازِي رَسُولِ اللَّهِ ﷺ؛ فَتَهَى رَسُولُ اللَّهِ ﷺ عَنْ قَتْلِ النِّسَاءِ وَالصَّبِيَّانِ» (۲۶۰) :

ایک غزوے میں ایک مقتولہ ملی، تو آپ نے عورتوں اور بچوں کو قتل کرنے سے منع فرمایا۔

• بلا ضرورت کھیتوں اور پھلوں کو تباہ کرنے، گھروں کو آگ لگانے، پانی کو زہر آلود کرنے کی

(۲۵۹) بخاری شریف، کتاب الجہاد، باب فضل من أسلم على يديه رجل، حديث نمبر : ۳۰۰۹، و مسلم شریف، کتاب فضائل الصحابة رضی اللہ عنہم، حديث نمبر : ۳۳ (۲۴۰۶)۔

(۲۶۰) بخاری شریف، کتاب الجہاد، باب قتل النساء في الحرب، حديث نمبر : ۳۰۱۵، اور مسلم شریف، کتاب الجہاد والسير، حديث نمبر : ۲۳ (۱۷۳۳)۔ اور ملاحظہ ہو: حکم قتل النساء والصبيان "فتح الباری" ... : ۱۳۶/۶ - ۱۳۸۔

حرمت؛ کیونکہ یہ زمین میں فساد کی ممانعت کے عموم میں داخل ہے۔
اب کفار کے ساتھ برتاؤ کی نوعیت اور اخلاق سے متعلق غلط تصورات کا بیان رہ گیا ہے جن کو
بعض مسلمان اسلام کا حصہ سمجھتے ہیں؛ حالانکہ اسلام سے ان کا کوئی تعلق نہیں۔
ہم ان غلط تصورات میں سے بعض کی طرف ذیل میں اشارہ کر رہے ہیں:

۳۔ بعض غلط تصورات کی شکلیں اور ان کا حکم :

اس سلسلے میں غلط تصورات کی متعدد شکلیں ہیں اور ان کے اسباب بھی مختلف ہیں، نقاط ذیل میں
ان میں سے اہم نقاط کی طرف اشارہ کیا جا رہا ہے:

الف- ذاتی احساسات اور حالات کو بنیاد بنانا :

غیر مسلم کے تین مسلمان کے ذمے واجب اخلاق اور شرعی برتاؤ کو سمجھنے میں غلطی کا بڑا
سبب، شاید یہ ہے کہ شرعی نصوص اور احکام کو بنیاد بنانے کے بجائے آدمی اپنے ذاتی احساسات اور
حالات کو بنیاد بنا کر چلتا ہے، جس کے نتیجے میں اس موضوع سے متعلق بہت سے تصورات اور تحریریں
انفرادی حالات، احساسات اور مزاج کے تابع ہو کر سامنے آتے ہیں۔ پھر ان میں قوت و کمزوری،
سختی و نرمی اور جوش و سستی کے لحاظ سے حالات مختلف ہوتے ہیں۔

حالانکہ ضرورت اس بات کی ہے کہ اسلام کے اس اہم پہلو کے بارے میں معلومات کا ماخذ
شرعی نصوص ہوں، نہ کہ آدمی کے ذاتی حالات و کردار یا زمانے کے تقاضے (۲۶۱)۔

ضرورت اس بات کی ہے کہ اس سلسلے کی تمام نصوص کو دیکھا جائے اور صحیح طریقے کے مطابق
ان کو سمجھا جائے۔

یہ بات تو یقینی ہے کہ بعض مسلمان غیر مسلموں کے ساتھ برتاؤ کے تعلق سے اسلام کے لیے
اپنے اخلاص کی تعبیر میں جو جذباتی تصرفات و اقدامات کرتے ہیں اور ان کے ذریعے ناپسندیدگی اور

(۲۶۱) خصوصاً اس دور میں جب بعض ممالک مسلمانوں اور غیر مسلموں کے ساتھ اخلاقی حسن کے اصولوں سے دور، انواع و اقسام کی
بدسلوکی اور ظلم کر رہے ہیں، جس کا اثر مظلوم مسلمانوں اور غیر مسلموں کے تعلقات کی نوعیت پر پڑا، ان کے نقطہ نظر
اور ان کے طرز عمل متاثر ہوئے، ان کے تین ان کی آرا و افکار میں اس کا اثر ظاہر ہوا۔ بُرائی، بُرائی کو جہنم دیتی ہے اور غلطی
اپنے پیچھے غلطی کو لاتی ہے، نیز غلطی غلطی کو ہی جنم دیتی ہے۔



دشمنی کا جس طرح اظہار کرتے ہیں، ان سے اسلام کو اتفاق نہیں، ان کا خیال ہے کہ وہ اسلام کی مدد کر رہے ہیں، حالانکہ دین کی مدد کے لیے سنجیدہ کوشش میں ان تصرفات کی کوئی جگہ نہیں ہے اور نہ یہ اسلامی اخلاق و آداب کی نمائندگی کرتے ہیں، نہ یہ اس کے غماز ہیں۔ یہ ہرگز اسلام کی خدمت نہیں ہے، یہ تصرفات صرف ذہنی تناؤ اور غلط رد عمل کا نتیجہ ہیں۔ (حالانکہ ان میں سے بیشتر دین کی محبت و غیرت اور ایمان صادق کا نتیجہ ہوتے ہیں، مگر دین کی صحیح فہم و سمجھ کا فقدان ہے) صحیح طریقہ جس کو اختیار کرنا چاہیے، یہ ہے کہ اس سلسلے میں گہری سنجیدہ کوشش ہونی چاہیے، جو اس سلسلے میں یا مختلف سطحوں پر دین کے لیے مفید ہو، اس میں اسلامی طریقے اور احکام سے روشنی لی گئی ہو، وہ اسلامی اخلاق و آداب سے آراستہ ہو۔ فرمان باری ہے: ﴿وَلْيَنْصُرْكَ اللَّهُ مِنْ يَنْصُرُهُ﴾ (۲۶۲):

”جو اللہ کی مدد کرے گا اللہ بھی ضرور اس کی مدد کرے گا۔“

یہ ضروری ہے کہ ہماری طرف سے اللہ کے دین کی مدد اللہ تعالیٰ کی شریعت کے مطابق ہو، ہماری اپنی خواہشات کے مطابق نہ ہو، بھلے ہی ہماری خواہشات دین کی خاطر کیوں نہ ہوں، بس شرط یہ ہے کہ دین کی مدد کا طریقہ کسی بھی طرح اسلامی طریقے کے خلاف نہ ہو۔

ب۔ غیر شرعی تصورات کو شرعی سمجھنا:

اس سلسلے میں بہت سے تصورات ایسے ہیں جو اسلامی احکام سے میل نہیں کھاتے۔ اس کے باوجود آدمی ان کو شرعی سمجھ کر برتا ہے، وہ سمجھتا ہے کہ اسلام ان کی دعوت دیتا ہے۔ سطور ذیل میں ان کی طرف اشارہ کیا جا رہا ہے:

اس مسئلے میں بعض نیک مسلمانوں کی غلط فہمیاں:

۱۔ یہ خیال کہ غیر مسلم کو اذیت دینے میں اجر و ثواب ہے:

بعض لوگ یہ سمجھتے ہیں کہ شریعت نے حکم دیا ہے کہ مسلمان غیر مسلم کو اذیت دے اور یہ عمل اجر و ثواب کا باعث ہے۔ اس تصور کی کسی شرعی نص سے بالکل تائید نہیں ہوتی۔ شاید ان کا خیال ہو کہ کتاب و سنت میں ایسی نصوص ہیں جو اس طرح کے عمل کو مباح قرار دیتی ہیں، اسی خیال نے ان کو اس غلط

نہی میں ڈالا ہو یا ان نصوص کو سمجھنے میں ان کو التباس ہو گیا ہو، جن میں مسلمانوں کو حکم ہے کہ لڑائی میں کفار کو زک دینے کے لیے صبر و تحمل سے کام لیں، لیکن یہ خیال غلط ہے اور اس موضوع کی نصوص سے خروج کرنے کے مترادف ہے۔ ہاں اللہ تعالیٰ کے بندوں کی صفات میں یہ فرمان آیا ہے: ﴿أَذِلَّةٌ عَلَى الْمُؤْمِنِينَ أَعِزَّةٌ عَلَى الْكَافِرِينَ﴾ (۲۶۳): ”جو مومنوں کے لیے نرم اور کافروں کے لیے سخت ہوں۔“

اسی طرح حدیث میں وارد ہے: «... فَإِذَا لَقَيْتُمْ أَحَدَهُمْ فِي طَرِيقٍ، فَاضْطَرُّوهُ إِلَى أَضْيَقِهِ» (۲۶۳):

”جب راستے میں تمہارا ان میں سے کسی سے آمناسا منا ہو جائے تو تم اسے تنگ حصے کی طرف جانے پر مجبور کر دو۔“

لیکن ان نصوص کو ان کے سیاق سے یا ان کے مرادی معنی سے الگ کرنا زبردست غلطی ہے جیسا کہ اگلے پیرا نمبر ۴/ اور نمبر ۶/ پر معنی مرادی کا بیان آرہا ہے۔

۲- یہ خیال کہ غیر مسلم کے ساتھ حسن برتاؤ حرام ہے :

بعض لوگ یہ سمجھتے ہیں کہ غیر مسلم کے ساتھ حسن معاملہ اور اچھا برتاؤ حرام اور شرعاً ممنوع ہے۔ بعض لوگ سمجھتے ہیں کہ غیر مسلم کے حق میں سچائی اور عدل و انصاف صحیح نہیں۔ قرآن و حدیث سے اس تصور کی قطعاً تائید نہیں ہوتی؛ بلکہ یہ خیال قرآن و حدیث میں وارد صداقت، عدل و انصاف اور دوسرے تمام اخلاقِ فاضلہ کے اختیار کرنے کی تاکید کے خلاف ہے، اسی طرح کذب، ظلم و جور اور دوسرے بُرے اخلاق کی علی الاطلاق حرمت پر اسلام میں جو زور دیا گیا ہے، یہ بات اور یہ خیال اس سے بھی متضاد ہے۔

۳- حسن معاملے کے مفہوم اور ولاء و براء (دوستی و دشمنی) کے مفہوم میں التباس :

غیر مسلموں کے ساتھ حسن معاملہ کا مفہوم اور دوستی و دشمنی کے مفہوم میں بعض لوگوں کو التباس ہو گیا ہے، یعنی وہ یہ سمجھتے ہیں کہ مثلاً غیر مسلم کے ساتھ حسن معاملہ کا مطلب اس کے ساتھ موالات اور دوستی قائم کرنا ہے، حالانکہ بات یہ نہیں ہے؛ اس لیے کہ دونوں الگ الگ چیزیں ہیں، ان

(۲۶۳) ۵۴ : المائدة : ۵.

(۲۶۳) یہ روایت آئندہ فقرے میں نمبر ۴ پر آرہی ہے۔



دونوں میں قطعاً کوئی تعارض نہیں۔

۳- یہ خیال کہ غیر مسلم کو سلام کرنا بالکل ناجائز ہے :

بعض لوگ یہ سمجھتے ہیں کہ غیر مسلم کو سلام کرنا بالکل صحیح نہیں ہے؛ حالانکہ نبی اکرم ﷺ حضرت اسامہ کے ساتھ، ایک مجلس میں آئے جس میں مسلمان، مشرکین، بت پرست اور یہود سب تھے اور آپ نے ان کو سلام کیا «أَتَى مَجْلِسَ قَوْمٍ، فِيهِمْ أَخْلَاطٌ مِنَ الْمُسْلِمِينَ وَالْمُشْرِكِينَ، عَبَدَةَ الْأَوْثَانِ، وَالْيَهُودِ؛ فَسَلَّمَ عَلَيْهِمْ» (۲۶۵):

”آپ ﷺ کچھ لوگوں کی مجلس میں آئے جن میں مسلمان، مشرک یعنی بت پرست اور یہود سب تھے تو آپ نے انہیں سلام کیا۔“

اس طرح کی حدیث کو ان احادیث کے ساتھ ملانا چاہیے جو اہل کتاب کو سلام کرنے کے بارے میں آئی ہیں کہ آپ ﷺ نے فرمایا: «إِذَا سَلَّمَ عَلَيْكُمْ أَهْلُ الْكِتَابِ؛ فَقُولُوا: وَعَلَيْكُمْ» (۲۶۶): ”جب اہل کتاب تمہیں سلام کریں تو جواب میں وعلیکم کہا کرو۔“

اسی قبیل سے آپ ﷺ کا یہ ارشاد ہے: «إِذَا سَلَّمَ عَلَيْكُمْ الْيَهُودُ، فَإِنَّمَا يَقُولُ أَحَدُهُمْ: السَّامُ عَلَيْكَ؛ فَقُلْ: وَعَلَيْكَ» (۲۶۷): ”جب یہود تمہیں سلام کرتے ہیں تو ان میں سے بعض السام علیکم کہتے ہیں، لہذا جواب میں صرف وعلیک کہا کرو۔“

”سام“ کے معنی موت ہیں۔ اس سب کی روشنی میں دیکھنا ہو گا کہ آپ ﷺ کے اس فرمان سے

(۲۶۵) بخاری شریف، کتاب الأدب، باب كنية المشرك، حدیث نمبر: ۶۲۰۷، نیز بخاری شریف، کتاب الاستئذان، باب التسليم في مجلس فيه أخلاط من المسلمين والمشركين، حدیث نمبر: ۶۲۵۳، و مسلم شریف، کتاب الجهاد والسير، حدیث نمبر: ۱۱۶ (۱۷۹۸) بروایت اسامہ بن زید ؓ، اس کے الفاظ ہیں: دونوں۔ یعنی رسول اللہ ﷺ اور اسامہ۔ چلے یہاں تک کہ ایک مجلس سے گزرے جس میں عبد اللہ بن ابی اسلول بھی تھا۔ اور یہ واقعہ اس کے اسلام لانے سے پہلے کا ہے، اس مجلس میں مخلوط لوگ تھے، مسلمان، مشرکین، بت پرست اور یہود۔ مسلمانوں میں سے عبد اللہ بن رواحہ تھے...، تو رسول اللہ ﷺ نے ان کو سلام کیا۔“

(۲۶۶) بخاری شریف، کتاب الاستئذان، حدیث نمبر: ۶۲۵۸، و مسلم شریف، کتاب السلام، حدیث نمبر: ۶ (۲۱۶۳) بروایت انس ؓ.

(۲۶۷) بخاری شریف، کتاب الاستئذان، حدیث نمبر: ۶۲۵۷، و مسلم شریف، کتاب السلام، حدیث نمبر: ۸ (۲۱۶۳) بروایت عبد اللہ ابن عمر ؓ.



کیا مراد ہے: «لَا تَبَدَّءُوا الْيَهُودَ وَلَا النَّصَارَىٰ بِالسَّلَامِ، فَإِذَا لَقِيتُمْ أَحَدَهُمْ فِي طَرِيقٍ، فَأَضْطَرُّوهُ إِلَىٰ أُضْيِقِهِ» (۲۶۸):

”یہود و نصاریٰ کو پہلے سلام مت کرو، جب ان میں سے کسی سے راستے میں تمہارا آمنا سامنا ہو جائے تو اسے تنگ حصے کی طرف جانے پر مجبور کر دو۔“

اسلامی حکم کو صحیح طور پر سمجھنے کے لیے یہ واضح ہے کہ اس حدیث کو دوسری نصوص کی روشنی میں سمجھا جائے، تاکہ اس کا صحیح مفہوم معلوم ہو اور ساتھ ساتھ یہ بھی یقینی طور پر یاد رہے کہ رسول اللہ ﷺ سے جو بات ثابت ہے وہ برحق ہے، لیکن اس کا وہی مطلب ہے جو آپ ﷺ نے مراد لیا ہے۔ نہ کہ ہماری یا شارحین کی تفسیر و تشریح کے مطابق جو بسا اوقات رسول اللہ ﷺ کی احادیث کی صحیح توجیہ کے خلاف ہوتی ہے۔

ظاہر ہے کہ یہ اور اس جیسی احادیث کا ظاہر ”عام“ ہے جبکہ یہاں ”خاص مفہوم“ مراد ہے۔ لہذا یہ مطلب بالکل نہیں ہو سکتا کہ آپ ﷺ اس حدیث سے عام حکم دے رہے ہیں جس کی دلیل دوسری احادیث ہیں اسی طرح یہ دوسری روایت بھی دلیل ہے جس کے الفاظ یہ ہیں: «إِنِّي رَأَيْتُ رَاكِبًا غَدَا إِلَى الْيَهُودِ؛ فَلَا تَبَدَّءُوهُمْ بِالسَّلَامِ، فَإِذَا سَلَّمُوا عَلَيْكُمْ، فَقُولُوا: وَعَلَيْكُمْ» (۲۶۹):

”میں کل یہود کے پاس جا رہا ہوں، تم انھیں سلام میں پہل مت کرنا۔ اگر وہ تمہیں سلام کریں تو صرف و علیکم کہنا۔“

لہذا سابقہ روایت کے عموم کو اس روایت کے خصوص پر محمول کیا جائے گا (۲۷۰)۔

حافظ ابن حجر رحمۃ اللہ علیہ اس حدیث کا مطلب بیان کرتے ہوئے لکھتے ہیں: «قَالَ الْقُرْطُبِيُّ فِي قَوْلِهِ: «وَإِذَا لَقِيتُمُوهُمْ فِي طَرِيقٍ فَأَضْطَرُّوهُمْ إِلَىٰ أُضْيِقِهِ» مَعْنَاهُ: لَا تَتَحَوَّلُوا

(۲۶۸) مسلم شریف، کتاب السلام، حدیث نمبر: ۱۳ (۲۱۶۷) بروایت ابو ہریرہ ؓ۔

(۲۶۹) امام بخاری نے ”الأدب المفرد“ میں بیان کیا ہے حدیث نمبر: ۱۱۰۲، اور امام احمد نے ۶/۳۹۸ دو الفاظ کے ساتھ، اور امام نسائی نے ”عمل اليوم والليلة“ کے اندر: ص ۳۰۵ ہم معنی روایت کیا ہے، وابن ماجہ، حدیث نمبر: ۳۶۹۹ بروایت ابو عبد الرحمن الجہنی ؓ۔ یہ اس موقع کی حدیث ہے کہ یہود بنو قریظہ نے غداری کر کے عہد شکنی کی اور آپ ﷺ ان سے جنگ کے لیے جا رہے تھے۔

(۲۷۰) اس باب کی احادیث کے مسائل و احکام کے تعلق سے حافظ ابن حجر نے کیا لکھا ہے، اس کے لیے دیکھیے: فتح الباری ۱۱/۳۸۔



لَهُمْ عَنِ الطَّرِيقِ إِكْرَامًا لَهُمْ وَإِحْتِرَامًا، وَعَلَى هَذَا فَتَكُونُ هَذِهِ الْجُمْلَةُ مُنَاسِبَةً
لِلْجُمْلَةِ الْأُولَى فِي الْمَعْنَى، وَلَيْسَ الْمَعْنَى: إِذَا لَقِيتُمُوهُمْ فِي طَرِيقٍ وَاسِعٍ
فَأَلْحِثُوهُمْ إِلَى حَرْفِهِ حَتَّى يَضِيقَ عَلَيْهِمْ؛ لِأَنَّ ذَلِكَ أَذَى لَهُمْ؛ وَقَدْ نُهِنَّا عَنْ
أَذَاهُمْ بِغَيْرِ سَبَبٍ» (۲۷۱):

”امام قرطبی نے آپ ﷺ کے اس فرمان (جب تمہاری ان میں سے کسی سے راستے میں ملاقات ہو جائے تو اسے تنگ حصے کی طرف جانے پر مجبور کر دو) کے متعلق کہا ہے کہ: اس کا مطلب یہ ہے کہ ان کے احترام و تعظیم میں راستے سے نہ ہٹ جاؤ۔ اس لحاظ سے یہ جملہ معنوی طور پر سابقہ جملے کے مناسب ہو جائے گا۔ مطلب یہ نہیں کہ جب ان سے وسیع راستے میں ملو تو ان کو کنارے ہونے پر مجبور کرو، تاکہ راستہ ان کے لیے تنگ ہو جائے؛ اس لیے کہ یہ اذیت رسانی ہے اور بلا وجہ اس کے ارتکاب سے ہم کو منع کیا گیا ہے۔“

ایک مسلمان کے لیے نہایت بے تکی اور غیر معقول بات ہے کہ وہ اسلام اور اس کی نصوص کی تشریح میں بے جا جرأت کا مظاہرہ کرے اور خاص حالات جن کا صورت حال مطالبہ کرتی ہے، میں آنے والی احادیث کو ان کے اصل حالات (مثلاً جنگی حالات) سے الگ کر کے انھیں عام بنا دے، جس سے ان کے ایسے مفہیم پیدا ہو جائیں جن کا اللہ تعالیٰ یا اس کے رسول ﷺ نے حکم نہیں دیا ہے۔ یقیناً یہ جرأت اور یہ روش اسلام کے خلاف جرم ہے جو کسی بھی مسلمان کی طرف سے ناقابل قبول ہے گو کہ بلا ارادہ ہو۔

اس طرح کی روش اختیار کرنے والے اور ایسی جرأت کرنے والے کو ان خاص قلیل نصوص کو عام کرنے کا حق کہاں سے مل گیا؟ جبکہ وہ ان کثیر نصوص سے انجان بن رہا ہے جو شریفانہ و کریمانہ برتاؤ اور حسن اخلاق کی متقاضی ہیں (۲۷۲)۔

یہ یاد رہے کہ غیر مسلم کو سلام کرنے کے لیے کوئی خاص الفاظ نہیں؛ بلکہ مناسب حال

(۲۷۱) فتح الباری، لابن حجر ۳۰/۱۱۔

(۲۷۲) میں یہ بات ان علمائے امت کی قدر شناسی کے باوجود کہہ رہا ہوں، جنہوں نے اس مسئلے میں اجتہاد کیا اور ان سے یہ غلطی ہوئی، لیکن حق کی ہی اتباع ہونی چاہیے۔



سلام کے الفاظ استعمال ہوں گے۔ حدیث کا یہ مطلب جو میں نے بیان کیا ہے، اس پر استدلال کا خلاصہ یہ ہے کہ:

الف- الفاظ حدیث اور جس موقع پر یہ حدیث آئی ہے اس پر دلالت کرنے والے قرائن میرے بیان کردہ مطلب کی تائید کرتے ہیں، حدیث میں عموم نہیں؛ بلکہ خاص حالات کے تقاضے سے یہ حدیث وارد ہوئی ہے اور یہ قاعدہ بھی ملحوظ رہنا چاہیے کہ ایسی مطلق حدیث کو (جو مخصوص حالات میں کہی گئی ہے) مقید پر محمول کریں گے اور مختصر حدیث کو غیر مختصر پر محمول کریں گے۔

ب- اس موضوع کی دیگر عمومی آیات و احادیث، جو لوگوں کے ساتھ حسن معاملہ کی متقاضی ہیں۔

ج- اسلامی شریعت کے عام ضابطے اور عام مقاصد (یعنی اخلاق حسنہ کی پابندی اور ان کو ثابت کرنے والی بہت ساری احادیث) جو ان (چند) احادیث کے ساتھ متعارض ہیں، ان سے ان احادیث کا یہ مطلب معلوم ہوتا ہے کہ یہ خاص حالات کے بارے میں ہیں اور یہ عام تعلیمات کی طرح نہیں ہیں کہ تمام حالات میں ان پر عمل ہو۔

د- غیر مسلموں کے ساتھ آپ ﷺ کا طرز عمل اور ان کے ساتھ آپ ﷺ کا برتاؤ جو حسن معاملہ اور کریمانہ اخلاق کی مثال ہے، جس کا بعض غیر مسلموں کے اسلام لانے میں اثر تھا؛ کیونکہ آپ ﷺ کا اخلاق اور برتاؤ یہی تھا۔

ه- یہ ضابطہ ہے کہ اسلام کو سمجھنے میں قرآن و حدیث کو فیصل و بنیاد بنایا جائے گا کہ یہی اصل بنیاد ہیں، نہ کہ مجتہدین کے عمومی اجتہادات۔

اللہ تعالیٰ جس کے لیے خیر کا ارادہ فرماتے ہیں اس کو دین کی سمجھ عطا فرماتے ہیں۔

۵- اسلام کی برتری اور مسلمان کے انفرادی اخلاق کی برتری کے درمیان خلط ملط کرنا:

بعض لوگ یہ سمجھتے ہیں کہ مسلمان ہونے کی وجہ سے مسلمان کے حق میں یہ قطعی فیصلہ ہے کہ وہ اپنے انفرادی اخلاق و برتاؤ میں علی الاطلاق غیر مسلم سے افضل ہے، اپنے انفرادی اخلاق و کردار میں کوئی غیر مسلم مسلمان سے اچھا نہیں ہو سکتا۔ یہ دین اور حقیقت فہمی میں مغالطہ ہے؛ کیونکہ جن اخلاق کی اسلام میں تعریف کی گئی ہے، وہ بذات خود قابل تعریف ہیں، قطع نظر اس سے کہ کس کے اندر پائے جاتے ہیں، اسی طرح اسلامی لحاظ سے جو اخلاق بُرے ہیں وہ ذاتی حیثیت سے بُرے ہیں، اس



سے قطع نظر کہ وہ کس کے اندر پائے جاتے ہیں، وہ مسلمان ہے یا غیر مسلم؟ اللہ تعالیٰ نے تمام انسانوں کو فطرت سلیمہ پر پیدا کیا ہے، البتہ شیاطین کا جس پر بس چلتا ہے، اس کو پھیر دیتے ہیں۔ پھر اب اگر آدمی اپنے دین برحق کے اخلاق سے آراستہ نہیں، ان پر عمل پیرا نہیں، تو اس کو کیسے یہ حق پہنچتا ہے کہ وہ اپنے دین کے اخلاق پر فخر کرے؟

کبھی کبھی انسان میں متضاد یا متعارض صفات پائی جاتی ہیں، یعنی اچھی صفات اور بُری صفات۔ لہذا یہ ہو سکتا ہے کہ اسلام کی اس باعث عز و شرف نسبت کا حامل ہونے کے باوجود، وہ بعض اخلاقِ فاضلہ کو سے عاری ہو یا بعض بُرے اخلاق کا حامل ہو۔

۶- غیر مسلم کے ساتھ مسلمان کے تعلق کی نوعیت کے سمجھنے اور بعض اسلامی اصطلاحات کے سمجھنے میں اشتباہ:

یہاں اس بات پر تنبیہ کرنا مناسب ہے کہ دین اسلام نے سب کے ساتھ جس حسن معاملے کے برتنے کی مسلم و غیر مسلم کی تفریق کے بغیر دعوت دی ہے، اس سے یہ لازم نہیں آتا کہ آدمی میں (دوسروں کی جانب سے) غفلت اور بے احتیاطی آجائے، خواہ مسلمان کے ساتھ معاملہ ہو یا غیر مسلم کے ساتھ؛ بلکہ ہر مسلمان کا انفرادی و اجتماعی فریضہ ہے کہ احتیاط اور ہوشیاری کا دامن نہ چھوڑے اور دوسروں کے ساتھ معاملے میں اپنے دین کی بنیادوں سے نہ ہٹے۔ خاص طور پر اس وقت جبکہ اس دور کی صورتِ حال سے معلوم ہوتا ہے کہ مختلف قسم کے دھوکے خصوصاً مختلف ملکوں کے مابین پائے جاتے ہیں؛ لہذا حسن معاملہ اور حسن اخلاق کا مطلب غفلت یا خطرات سے بالکل عدم احتراز نہیں ہے۔ یہ چیز حسن اخلاق کے منافی نہیں؛ بلکہ مسلمانوں اور غیر مسلموں میں سے ہر ایک کے حق میں مطلوب ہے۔

یہاں یہ تنبیہ کرنا بھی مناسب ہے کہ غیر مسلموں کے ساتھ برتاؤ میں بعض مسلمان دو مقامات میں تفریق نہیں کرتے، یعنی ”حکم و ایمان“ کا مقام اور دوسرے ”عمومی برتاؤ“، مباحثہ، تعلقات اور دعوت و تبلیغ کا مقام۔ یہ بہت بڑی غلطی ہے، اس کا نقصان اسلام اور مسلمانوں ہی کو نہیں؛ بلکہ ان غیر مسلموں کو بھی پہنچتا ہے، جو اس سلسلے میں اسلامی حقیقت کو نہیں سمجھتے۔

اس فہم و ادراک میں خلط و التباس کی ایک شکل غیر مسلم کے ساتھ مسلمان کے تعلقات میں اسلامی اخلاق اور اسلامی رواداری کو نظر انداز کرنا ہے۔ اس کی وجہ (جیسا کہ میں نے بتایا) یہ ہے کہ بعض مسلمانوں کے نزدیک یہ مسئلہ واضح نہیں ہوتا اور وہ ”حکم و ایمان“ کے موقع اور ”تعلقات



وروابط،“مباحثہ اور دعوت و تبلیغ کے موقعے میں فرق نہیں کرتے۔

بعض اصطلاحات پر جمنا اور ان کو ہر جگہ رکھنے کے موقعے اور حسن معاملہ اور تعلقات (جس کی اسلام دعوت دیتا ہے) کے موقعے کے مابین کوئی تعلق نہیں ہے۔ مثلاً ”کافر“ کی اصطلاح۔ اگرچہ یہ قطعی طور پر مسلم ہے کہ اللہ تعالیٰ نے لوگوں کے بارے میں فیصلہ فرمادیا ہے اور ان کو کافر و مسلم میں تقسیم کر دیا ہے؛ لیکن اس کو تسلیم کرنے کے لازمی معنی یہ نہیں کہ اسی اصطلاح کے مطابق لوگوں کے ساتھ برتاؤ کریں، خصوصاً لوگوں کے معاملات و تعلقات کے سلسلے میں۔ ایسی کوئی شرعی دلیل نہیں جو مسلمان کو پابند کرے کہ وہ غیر مسلم پر اس اصطلاح کا اطلاق کرے؛ بلکہ اس کے بر موقع حسن معاملہ کرنے اور حکمت اور اچھے طریقے سے اس کو دعوت دینے کی ضرورت کے دلائل موجود ہیں۔

وہ لوگ خود پر اور اسلام پر کتنی زیادتی کرتے ہیں جو ان شرعی نصوص کو بالکل نظر انداز کرتے ہیں، جن میں مسلمانوں کو ظلم سے دور رہنے اور اچھے انداز سے غیر مسلموں کو دعوت دینے کا حکم ہے۔ یہ لوگ یہ تمام خلاف ورزیاں محض اس لیے کر رہے ہیں کہ لوگوں پر کفر کا ٹھپہ لگائیں اور یہ احساس دلائیں کہ وہی مخلص پیر و کار ہیں، اس کے بعد وہ دوسری اسلامی تعلیمات کے تعلق سے سوچنے کے مکلف نہیں ہیں۔

اس طریقے کا عقل و فہم سے کوئی واسطہ ہے، نہ اسلام ہم سے یہ چاہتا ہے۔ اسلام تو ہم سے یہ چاہتا ہے کہ ہم اس خیر اور اس آخری پیغام کو دنیا کی ساری قوموں کے سامنے پیش کش کے انداز میں لے جائیں، تھوپنے کے انداز میں نہیں، مانوس و محبوب بنانے کا انداز ہو، نفرت دلانے کا انداز نہ ہو۔

اللہ تعالیٰ کے احکام طے شدہ ہیں، ان میں کوئی تبدیلی نہیں ہو سکتی۔ البتہ حکم الہی کے لحاظ سے دو چیزوں میں فرق ہے:

- اعتقادی مسائل میں۔

- اور دوسرے کے ساتھ تعلقات، روابط اور معاملات کے طریقے میں۔

ضرورت اس بات کی ہے کہ دونوں صورتوں میں اسلامی احکام پر عمل ہو۔

اس سلسلے میں اعتبار اس کا نہیں کہ لوگ ایک دوسرے کے بارے میں کیا عقیدہ رکھتے ہیں؟

بلکہ اعتبار اس کا ہے کہ ایک دوسرے کے ساتھ معاملات میں طریقہ کار کیا ہے؟ اور وہ طریقہ کار



صحیح ہے یا نہیں؟

اللہ تعالیٰ نے جہاں کافروں کے لیے کفر کا اطلاق کیا ہے وہ یا تو احکام کے بیان میں آیا ہے یا ان کے کسی انحراف یا ان کی طرف سے صادر ہونے والے کسی ظلم و تعدی کے ذیل میں، یا ان کے کسی قابلِ نکیر عمل پر نکیر کے سیاق میں کہ انہوں نے اللہ تعالیٰ کی شان میں گستاخی کی ہو یا اللہ تعالیٰ کی مذمت کی ہو۔ اللہ تعالیٰ اپنی مخلوق کے ساتھ جو چاہے معاملہ کر سکتا ہے، اس پر کسی کو اعتراض کا حق نہیں۔

جہاں تک مسلمان کا تعلق ہے تو اسے اس کا پابند نہیں کیا گیا کہ وہ لوگوں پر یہ احکام لگانے کا اعلان کرے۔ اللہ تعالیٰ نے اس کو اس کا مکلف نہیں بنایا؛ بلکہ اس کو اچھے انداز میں دعوت دینے اور لوگوں کے ساتھ اچھے طریقے سے معاملہ و برتاؤ کرنے کا مکلف بنایا ہے اور اس کو اس طریقہ کار کی خلاف ورزی کی اجازت نہیں دی۔ اسی وجہ سے آپ ﷺ کی سیرت طیبہ میں مشرکوں اور دین کے معاملے میں آپ کی مخالفت کرنے والوں کے ساتھ کسی بُرے سلوک کا کوئی واقعہ نہیں ملتا؛ بلکہ آپ ﷺ ان کے ساتھ بہترین سلوک کرتے تھے۔ کسی روایت سے یہ معلوم نہیں ہوتا کہ آپ ﷺ نے کسی غیر مسلم سے کہا ہو: اے کافر! بلکہ آپ ﷺ ان کا اچھی طرح استقبال کرتے تھے، کبھی ان کو بلاتے بھی تھے، لیکن ان کے ناموں سے نہیں، بلکہ ان کی کنیت سے۔ بلکہ یہ بھی ثابت ہے (جیسا کہ گزر چکا ہے) کہ آپ ﷺ ایک یہودی بچے کی عیادت کے لیے تشریف لے گئے اور آپ ﷺ کا یہی برتاؤ اس کے اسلام لانے کا سبب بنا۔ بلاشبہ آپ ﷺ ہی تمام مسلمانوں کے لیے اسوہ اور نمونہ ہیں۔

بعض اسلامی اصطلاحات کو سمجھنے میں بعض مسلمانوں کی طرف سے التباس کی ایک صورت ”اسلامی جہاد“ کے تین ان کا موقف ہے۔ اس کی وجہ ہے اس ”اصطلاح“ کے مفہوم کا ان کے نزدیک واضح نہ ہونا اور بعض غیر مسلموں کے اس اصطلاح کو غلط سمجھنے کی وجہ سے بعض مسلمانوں کا ان کے ہتھے چڑھ جانا، خاص طور پر اس دور میں اور بالخصوص ان تبدیلیوں کے بعد جن کے نتیجے میں نام نہاد ”دہشت گردی کے خلاف“ جنگ سامنے آئی (اور بڑی تعداد میں مسلمان اس جنگ میں قربان ہوئے)۔

یہی وجہ ہے کہ آج مسلمان (اگر جہاد پر اعتراض نہ بھی کرے اور اس کو بُرا نہ بھی کہے تو بھی کم از کم) اس لفظ کا استعمال کرتے ہوئے کتراتا ہے۔ یہ سمجھنا اسلام پر افترا پردازی ہے کہ واقعی جہاد میں



کوئی پیچیدگی ہے، درحقیقت اسلامی جہاد میں کوئی پیچیدگی اور الجھن نہیں؛ بلکہ ان لوگوں کی فہم میں پیچیدگی ہے جو اس کو پیچیدہ سمجھتے ہیں اور اس کو غیر شرعی موقعے پر اور غیر شرعی طریقے سے استعمال کرتے ہیں، جہاد کا مطلب تو یہ ہے:

- زیادتی کا مقابلہ۔
 - ظلم کی روک تھام اور مظلوموں کے ظلم کا ازالہ۔
 - تمام لوگوں کے لیے آزادی کی فراہمی۔
- یہ سوچا ہی نہیں جاسکتا کہ ”اسلامی جہاد“ ظلم ہے؛ کیونکہ خود اس کا منشا مظلوموں سے ”ظلم کا خاتمہ“ ہے اور تمام انسانوں کے لیے ”آزادی کی ضمانت“ دینا ہے۔
- اسی طرح یہ سوچا بھی نہیں جاسکتا کہ کسی قوم سے یہ امید رکھی جائے کہ اس کا یہ فریضہ ہے کہ وہ دشمن کے سامنے سپردال دے اور اپنا دفاع نہ کرے۔
- جیسے یہ بھی ناقابل تصور بات ہے کہ کسی قوم یا ملک کے پاس ”لشکر و فوج“ نہ ہو۔
- پھر ان سب کے بعد اس کے نظام اور جنگی مقاصد یا ذاتی دفاع کا اعتبار ہے۔
- اسلامی جہاد کی خصوصیت و امتیاز اس کے طریقہ کار، اس کے احکام اور جنگ کے بارے میں اس کی منفرد تعلیمات ہیں، جو عدل و انصاف اور رحم دلی کا مظہر ہیں۔
- یہ ہے غیر مسلم کے ساتھ مسلمان کے تعلق کی نوعیت، اسلامی طریقہ کار اور اس کی اخلاقیات جس کی طرف میں نے اشارہ کرنا چاہا ہے۔

یہ صرف ان باتوں کی وضاحت ہے، جو اس کتاب کی پہلی اشاعت ۱۴۱۷ھ - ۱۹۹۶ء میں ذکر کی گئی تھیں، یعنی ”دہشت گردی“ کے معاملے میں عالمی ہنگامی تبدیلیوں سے پہلے (جنہوں نے ۱۱ ستمبر - ۲۰۰۱ء کے واقعات کے بعد شدت اختیار کر لی ہے)، اس لیے کہ ہمارا مقصد اسلام کے طریقہ کار، اس کی نصوص اور عمومی مقاصد کے تقاضوں پر گفتگو کرنا ہے، ان نئے عارضی حالات کے تقاضوں کے بارے میں بحث مقصود نہیں ہے۔ واللہ رب العالمین۔



حاشیہ

اللہ تعالیٰ نے ہمیں جس اہم اور وسیع موضوع پر لکھنے کی توفیق دی اور اس کو آسان بنا یا وہ بس یہی ہے (جو آپ کے سامنے پیش کیا گیا) اور وقت میں اتنی ہی گنجائش تھی، ورنہ ارادہ بہت کچھ لکھنے کا تھا۔ وقت کی تنگ دامنی آڑے آئی۔ بسا اوقات انسان میں اپنی آرزو پوری کر کے موت سے سبقت لے جانے کا حوصلہ ہوتا ہے، اور بات بھی لمبی نہ کرنے کی خواہش ہوتی ہے (لیکن انسان کی ہر آرزو اور خواہش کا پورا ہونا ضروری نہیں)۔ تاہم (اتنا عرض ہے کہ) اس موضوع کے اور بھی پہلو اس قابل ہیں کہ ان پر مسلسل لکھا جائے۔ **وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ** -

اخلاق کے باقی ماندہ پہلو حسب ذیل ہیں :

فصل : صاحب اخلاق کی صفات اور سماج میں اس کے مقام کے اعتبار سے اخلاق کی تقسیم :
داعی و مبلغ کے اخلاق، خاندان کے اخلاق، تحصیل علم کے اخلاق، تعلیم کے اخلاق، علما کے اخلاق، حاکم اور محکوم کے اخلاق وغیرہ وغیرہ کا بیان۔

فصل : اخلاق اور مال کا بیان۔

فصل : اخلاق میں مروت کی اہمیت اور اس کی تحصیل کا بیان۔

فصل : جس اخلاق سے آراستہ ہونا چاہیے یا جس سے بچنا چاہیے، ان کا بیان۔

فصل : اخلاق کے موضوع پر نبی کریم ﷺ سے غیر ثابت روایات۔

گذشتہ چند سالوں میں اسلامی سماج میں منفی اخلاقی تبدیلیاں سامنے آئی ہیں، جن کا علاج اور حل تلاش کرنا چاہیے۔ ان تمام باتوں سے اس موضوع کی اہمیت اور اس پر لکھتے رہنے کی اہمیت معلوم ہوتی ہے۔ لہذا جو حضرات اس موضوع پر لکھنا چاہتے تھے، لیکن نہیں لکھ سکے ان کے لیے تسلی کی بات یہ ہے کہ قرآن و حدیث میں ہر مرض کا علاج موجود ہے، شرط یہ ہے کہ رغبت اور خواہش ہو۔

اختتام سے قبل قارئین کرام کو یہ یاد دہانی کرانا بہتر ہے کہ اس طرح کے موضوع کے لیے (ایک



اخلاقی، تربیتی موضوع ہونے کی حیثیت سے) سرسری مطالعہ یا ایک بار پڑھ لینا کافی نہیں؛ بلکہ بار بار اور مختلف اوقات میں دل و دماغ کو حاضر رکھ کر پڑھنے کی ضرورت ہے۔ اللہ تعالیٰ جس کو چاہتا ہے حکمت عطا فرمادیتا ہے۔

اے اللہ! میری اس کاوش کو قبول فرما، اس میں درستگی عطا کر، اپنے بندوں کے لیے اسے نفع بخش بنا، وہ چھوٹے ہوں یا بڑے، اپنے ہوں یا پرانے، موافق ہوں یا مخالف، فرماں بردار ہوں یا نافرمان، برحق ہوں یا خطاکار!

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ، أَسْتَغْفِرُكَ، وَأَتُوبُ
إِلَيْكَ. سُبْحَانَ رَبِّكَ رَبِّ الْعِزَّةِ عَمَّا يَصِفُونَ، وَسَلَامٌ عَلَى الْمُرْسَلِينَ، وَالْحَمْدُ لِلَّهِ
رَبِّ الْعَالَمِينَ.

وَصَلَّى اللَّهُ وَسَلَّم عَلَى خَاتَمِ الْأَنْبِيَاءِ وَالْمُرْسَلِينَ، مُحَمَّدٍ وَعَلَى آلِهِ وَصَحْبِهِ
أَجْمَعِينَ!!



فہرست آیات قرآنیہ (۲۷۳)

- ﴿أَتَأْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ﴾ ۱۸۵
- ﴿...أَذَلَّةٍ عَلَى الْمُؤْمِنِينَ أَعِزَّةٍ عَلَى الْكَافِرِينَ...﴾ ۲۶۰
- ﴿أَلَمْ تَرَ إِلَى الَّذِينَ يُزَكُّونَ أَنْفُسَهُمْ...﴾ ۲۳۶
- ﴿أَمْ تَحْسَبُ أَنَّ أَكْثَرَهُمْ يَسْمَعُونَ أَوْ يَعْقِلُونَ...﴾ ۱۳۲
- ﴿إِنَّ اللَّهَ لَا يُغَيِّرُ مَا بِقَوْمٍ حَتَّى يُغَيِّرُوا مَا بِأَنْفُسِهِمْ﴾ ۱۳۶، ۶۷
- ﴿إِنَّ هِيَ إِلَّا أَسْمَاءُ سَمَّيْتُمُوهَا أَنْتُمْ وَآبَاؤُكُمْ﴾ ۱۳۲
- ﴿إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخَوَيْكُمْ...﴾ ۲۱۸
- ﴿إِنَّمَا يُوقِي الصَّابِرُونَ أَجْرَهُمْ بِغَيْرِ حِسَابٍ﴾ ۱۳۹
- ﴿...إِنَّهُ لَا يُحِبُّ الْكَافِرِينَ﴾ ۲۵۶
- ﴿اللَّهُ الَّذِي أَنْزَلَ الْكِتَابَ بِالْحَقِّ وَالْمِيزَانَ﴾ ۱۶۲
- ﴿تُسَبِّحُ لَهُ السَّمَاوَاتُ السَّبْعُ وَالْأَرْضُ وَمَنْ فِيهِنَّ...﴾ ۱۱۵
- ﴿خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ﴾ ۶۶
- ﴿رَبِّ اغْفِرْ لِي وَلِوَالِدَيَّ وَلِمَنْ دَخَلَ بَيْتِي مُؤْمِنًا...﴾ ۲۲۱

(۲۷۳) قرآن کریم کی آیات کی فہرست میں، مندرجہ ذیل باتوں کا خیال رکھا گیا ہے:

- استہدایہ والی آیت کے شروع کے حصے پر اکتفا کیا گیا ہے۔
- آیتوں کی ترتیب حروف تہجی کے حساب سے رکھی گئی ہے اور ان کی ابتدا کتاب ہذا کے مطابق ہے نہ کہ مصحف شریف کے مطابق۔
- میں نے مفہرہ آیات کے تحت آنے والی آیت یا آیات کو فہرست میں درج نہیں کیا ہے، چونکہ وہ سب اس مقام پر استہدایہ کے اندر ماقبل میں مذکور آیت کے تحت ہیں۔



- ۱۳۳ ﴿...شَيَاطِينِ الْإِنْسِ وَالْجِنَّ يُوحِي بَعْضُهُمْ...﴾
- ۲۵۶ ﴿فَإِنْ تَوَلَّوْا فَإِنَّ اللَّهَ لَا يُحِبُّ الْكَافِرِينَ﴾
- ۲۰۱، ۱۹۰ ﴿فَبِمَا رَحْمَةٍ مِنَ اللَّهِ لِنْتَ لَهُمْ...﴾
- ۱۸۸ ﴿فَقُولَا لَهُ قَوْلًا لَّيِّنًا...﴾
- ۲۳۶ ﴿...فَلَا تَرْكُوا أَنْفُسَكُمْ هُوَ أَعْلَمُ بِمَنِ اتَّقَى﴾
- ۳۰ ﴿فَمَنْ يَعْمَلْ مِثْقَالَ ذَرَّةٍ خَيْرًا يَرَهُ﴾
- ۱۷۸، ۱۷۵-۱۷۴ ﴿فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتَقَطَّعُوا أَرْحَامَكُمْ﴾
- ۵۷ ﴿قَالُوا أَتَتَّخِذُنَا هُزُوًا قَالَ أَعُوذُ بِاللَّهِ أَنْ أَكُونَ مِنَ الْجَاهِلِينَ﴾
- ۲۵۴ ﴿لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ﴾
- ۲۵۵ ﴿لَا تَحِدْ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ...﴾
- ۲۵۶، ۲۱۹ ﴿لَا يَتَّخِذِ الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ﴾
- ۲۲۲ ﴿لَا يَرْفُقُونَ فِي مُؤْمِنٍ إِلَّا وَلَا ذِمَّةً وَأُولَئِكَ هُمُ الْمُعْتَدُونَ﴾
- ۲۰۱ ﴿لَقَدْ جَاءَكُمْ رَسُولٌ مِنْ أَنْفُسِكُمْ عَزِيزٌ عَلَيْهِ مَا عَنِتُّمْ...﴾
- ۶۷ ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾
- ۲۲۱ ﴿لَوْ لَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ...﴾
- ۱۳۲ ﴿مَا تَعْبُدُونَ مِنْ دُونِهِ إِلَّا أَسْمَاءً سَمَّيْتُمُوهَا﴾
- ۳۰ ﴿مَا يَلْفِظُ مِنْ قَوْلٍ إِلَّا لَدَيْهِ رَقِيبٌ عَتِيدٌ﴾
- ۲۱۸ ﴿مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ...﴾
- ۴۱ ﴿مَنْ عَمِلْ صَالِحًا مِنْ ذَكَرٍ أَوْ أَنْتَى وَهُوَ مُؤْمِنٌ فَلَنُحْيِيَنَّهُ...﴾



- ﴿ هَلْ جَزَاءُ الْإِحْسَانِ إِلَّا الْإِحْسَانُ ﴾ ۶۳
- ﴿ هُوَ الَّذِي خَلَقَ لَكُمْ مَا فِي الْأَرْضِ جَمِيعًا ﴾ ۱۱۵
- ﴿ وَإِذْ قَالَ لُقْمَانُ لِابْنِهِ وَهُوَ يَعِظُهُ يَا بُنَيَّ لَا تُشْرِكْ بِاللَّهِ ... ﴾ ۶۹
- ﴿ وَإِذَا حُيِّتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا ... ﴾ ۲۲۱
- ﴿ وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ ﴾ ۶۸
- ﴿ وَأَنْ تَعْمُوا أَقْرَبُ لِلتَّقْوَىٰ وَلَا تَنْسُوا الْفَضْلَ بَيْنَكُمْ ﴾ ۶۳
- ﴿ وَأَوْفُوا الْكَيْلَ إِذَا كِلْتُمْ وَزِنُوا بِالْقِسْطَاسِ الْمُسْتَقِيمِ ﴾ ۱۶۲
- ﴿ وَإِنْ أَحَدٌ مِنَ الْمُشْرِكِينَ اسْتَجَارَكَ فَأَجِرْهُ حَتَّىٰ يَسْمَعَ ... ﴾ ۲۲۰
- ﴿ وَإِنْ تَعُدُّوا نِعْمَةَ اللَّهِ لَا تُحْصُوهَا ... ﴾ ۱۵۶
- ﴿ وَإِنَّ السَّاعَةَ لَأْتِيَةٌ فَاصْفَحِ الصَّفْحَ الْجَمِيلَ ﴾ ۶۶
- ﴿ وَإِنَّكَ لَعَلَىٰ خُلُقٍ عَظِيمٍ ﴾ ۲۰۰، ۱۷
- ﴿ وَاعْبُدُوا رَبَّكُمْ وَافْعَلُوا الْخَيْرَ لَعَلَّكُمْ تُفْلِحُونَ ﴾ ۳۱
- ﴿ وَالَّذِينَ تَبَوَّءُوا الدَّارَ وَالْإِيمَانَ مِنْ قَبْلِهِمْ يُحِبُّونَ ... ﴾ ۲۱۸
- ﴿ وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا ﴾ ۳۶
- ﴿ وَالكَاطِمِينَ الْغَيْظِ وَالْعَافِينَ عَنِ النَّاسِ ﴾ ۶۵
- ﴿ وَاللَّهُ لَا يُحِبُّ الظَّالِمِينَ ﴾ ۲۵۴
- ﴿ وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ ... ﴾ ۲۱۹
- ﴿ وَتَزَوَّدُوا فَإِنَّ خَيْرَ الزَّادِ التَّقْوَىٰ وَاتَّقُونِ يَا أُولِي الْأَلْبَابِ ﴾ ۱۲۶
- ﴿ وَجَزَاءُ سَيِّئَةٍ سَيِّئَةٌ مِثْلُهَا ﴾ ۱۹۳



- ﴿وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا...﴾ ۶۵
- ﴿وَعَسَى أَنْ تَكْرَهُوا شَيْئًا وَهُوَ خَيْرٌ لَكُمْ...﴾ ۱۵۴
- ﴿وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا...﴾ ۶۹
- ﴿وَقُلْ لِعِبَادِي يَقُولُوا الَّتِي هِيَ أَحْسَنُ﴾ ۶۴، ۴۱
- ﴿...وَقُولُوا لِلنَّاسِ حُسْنًا...﴾ ۶۳، ۴۱
- ﴿...وَلَا تَقُولُوا لِمَنْ أَلْقَىٰ إِلَيْكُمُ السَّلَامَ لَسْتَ مُؤْمِنًا...﴾ ۲۲۱
- ﴿وَلَا يَجْرِمَنَّكُمْ شَنَاٰنُ قَوْمٍ عَلَىٰ أَلَّا تَعْدِلُوا...﴾ ۲۳۶
- ﴿وَلَقَدْ خَلَقْنَا الْإِنسَانَ مِنْ سُلَالَةٍ مِنْ طِينٍ﴾ ۱۳۱
- ﴿وَلَيَنْصُرَنَّ اللَّهُ مَنْ يَنْصُرُهُ...﴾ ۲۶۰
- ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ...﴾ ۱۳۰
- ﴿وَمَا كَانَ لِمُؤْمِنٍ أَنْ يَقتُلَ مُؤْمِنًا إِلَّا خَطَأً...﴾ ۲۲۰
- ﴿وَمَنْ أَحْسَنُ دِينًا مِمَّنْ أَسْلَمَ وَجْهَهُ لِلَّهِ وَهُوَ مُحْسِنٌ﴾ ۱۱۶
- ﴿وَمَنْ أَحْسَنُ مِنَ اللَّهِ حُكْمًا لِقَوْمٍ يُوقِنُونَ﴾ ۱۱۶
- ﴿وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ...﴾ ۱۵۸
- ﴿وَمَنْ يَقتُلْ مُؤْمِنًا مُتَعَمِّدًا فَجَزَاؤُهُ جَهَنَّمُ خَالِدًا فِيهَا...﴾ ۲۲۰
- ﴿وَنَفْسٍ وَمَا سَوَّاهَا. فَأَلْهَمَهَا فُجُورَهَا وَتَقْوَاهَا...﴾ ۱۴۷
- ﴿وَيْلٌ لِلْمُطَفِّفِينَ. الَّذِينَ إِذَا أَكْتَالُوا عَلَى النَّاسِ...﴾ ۱۶۴-۱۶۳، ۶۸
- ﴿يَا أَيُّهَا الَّذِينَ آمَنُوا لَا تَتَّخِذُوا الْكَافِرِينَ أَوْلِيَاءَ...﴾ ۲۱۹
- ﴿يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ..﴾ ۲۰۰



۲۷۵

اخلاق فاضله اور اس کی تحصیل کے اصول و قواعد

﴿ يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ﴾ ۲۰۱

﴿ يَا بَنِي آدَمَ قَدْ أَنْزَلْنَا عَلَيْكُمْ لِبَاسًا يُؤَارِي سَوَاتِيكُمْ ﴾ ۱۲۴

﴿ يُوصِيكُمُ اللَّهُ فِي أَوْلَادِكُمْ ﴾ ۱۷۸

* * *



فہرست احادیث اور آثار (۲۷۴)

- ۲۲۴ اَتَدْرُونَ مَا الْمُفْلِسُ!؟ ...
- ۲۳۱ اَتَّقِ دَعْوَةَ الْمَظْلُومِ؛ فَإِنَّهُ لَيْسَ بَيْنَهَا وَبَيْنَ اللَّهِ حِجَابٌ
- ۲۶ اَتَّقُوا النَّارَ وَلَوْ بِشِقِّ تَمْرَةٍ، فَإِنْ لَمْ تَجِدْ فِيكَلِمَةً طَيِّبَةً
- ۲۶۱ أَتَى مَجْلِسَ قَوْمٍ، فِيهِمْ أَخْلَاطٌ مِنَ الْمُسْلِمِينَ وَالْمُشْرِكِينَ.
- ۲۵۴ إِذَا جَمَعَ اللَّهُ الْأَوَّلِينَ وَالْآخِرِينَ، يَوْمَ الْقِيَامَةِ
- ۲۶۱ إِذَا سَلَّمَ عَلَيْكُمْ الْيَهُودُ، فَإِنَّمَا يَقُولُ أَحَدُهُمْ: السَّامُ عَلَيْكَ
- ۲۶۱ إِذَا سَلَّمَ عَلَيْكُمْ أَهْلُ الْكِتَابِ؛ فَقُولُوا: وَعَلَيْكُمْ
- ۷۵ إِذَا نَظَرَ أَحَدُكُمْ إِلَى مَنْ فَضَّلَ عَلَيْهِ فِي الْمَالِ، وَالْخَلْقِ
- ۲۴۳ أَسْلِمَ
- ۱۴۷ أَلَا وَإِنَّ فِي الْجَسَدِ مُضَغَةً، إِذَا صَلَحَتْ صَلَحَ الْجَسَدُ كُلُّهُ
- ۲۷ أَمَّا، وَاللَّهِ، إِنِّي لَأَخْشَاكُمْ لِلَّهِ، وَأَتَقَاكُمْ لَهُ
- ۲۲۹ - ۲۲۸ أَمَرَنَا رَسُولُ اللَّهِ ﷺ بِسَبْعٍ، وَنَهَانَا عَنْ سَبْعٍ ...
- ۲۴۲ إِنَّ الْأَمِيرَ إِذَا ابْتَغَى الرَّيْبَةَ فِي النَّاسِ أَفْسَدَهُمْ
- ۲۲۵ إِنَّ الشَّيْطَانَ قَدْ آيَسَ أَنْ يَعْبُدَهُ الْمُصَلُّونَ فِي جَزِيرَةِ الْعَرَبِ

(۲۷۴) حدیثوں کی فہرست میں، مندرجہ ذیل باتوں کا خیال رکھا گیا ہے:

- احادیث قولیہ و فعلیہ کی فہرست ایک ساتھ دی گئی ہے۔
- ہمزہ کی اقسام کے درمیان ترتیب کا خیال رکھا گیا ہے اس طرح کہ: پہلے ہمزہ مفتوحہ، پھر ہمزہ مکسورہ اور اسی طرح ہمزہ قطع، پھر ہمزہ وصل۔
- احادیث کی ترتیب میں ان ہی الفاظ کی رعایت کی گئی ہے جن سے میں نے اپنی کتاب میں حدیث کو شروع کیا ہے، اس سے قطع نظر کہ وہ حدیث کتب حدیث میں کہاں سے شروع ہو رہی ہے۔



- ۱۷۸..... إِنَّ اللَّهَ خَلَقَ الْخَلْقَ، حَتَّىٰ إِذَا فَرَغَ مِنْ خَلْقِهِ
- ۲۲۳ إِنَّ اللَّهَ قَالَ: مَنْ عَادَى لِي وَلِيًّا فَقَدْ آذَنْتُهُ بِالْحَرْبِ
- ۱۱۵، ۸۰، ۶۱..... إِنَّ اللَّهَ كَتَبَ الْإِحْسَانَ عَلَىٰ كُلِّ شَيْءٍ
- ۲۳۳، ۲۲۶..... إِنَّ الْمُؤْمِنَ لِلْمُؤْمِنِ كَالْبَنِيَانِ
- ۲۳۳ أَنَّ رَجُلًا عَلَىٰ عَهْدِ النَّبِيِّ ﷺ، كَانَ اسْمُهُ عَبْدَ اللَّهِ
- ۱۶۸..... إِنَّ لِرَبِّكَ عَلَيْكَ حَقًّا
- ۱۸۰..... إِنَّ مِمَّا أَدْرَكَ النَّاسُ مِنْ كَلَامِ التُّبُّوَةِ الْأُولَى:
- ۲۶..... إِنَّ مِنْ أَحَبِّكُمْ إِلَيَّ أَحْسَنَكُمْ أَخْلَاقًا
- ۸۱، ۲۶..... إِنَّ مِنْ خِيَارِكُمْ: أَحْسَنَكُمْ أَخْلَاقًا
- ۲۳۸ إِنَّ مِنْ ضُنُضِيِّ هَذَا، أَوْ فِي عَقِبِ هَذَا، قَوْمًا
- ۲۷..... أَنْتُمْ الَّذِينَ قُلْتُمْ كَذَا وَكَذَا؟!
- ۲۲۶..... أَنْصُرْ أَخَاكَ ظَالِمًا أَوْ مَظْلُومًا
- ۲۵۷..... أَنْفُذْ عَلَىٰ رِسْلِكَ، حَتَّىٰ تَنْزِلَ بِسَاحَتِهِمْ
- ۲۴۱..... إِنَّكَ إِنْ اتَّبَعْتَ عَوْرَاتِ النَّاسِ؛ أَفْسَدْتَهُمْ، أَوْ كِدْتَ أَنْ تُفْسِدَهُمْ
- ۲۴۸ إِنَّمَا الْأَعْمَالُ بِالنِّيَاتِ
- ۲۳۷..... إِنَّهُ يُخْرِجُ مِنْ ضُنُضِيِّ هَذَا قَوْمٌ
- ۲۶۲..... إِنِّي رَاكِبٌ غَدًا إِلَى الْيَهُودِ؛ فَلَا تَبَدُّوهُمْ بِالسَّلَامِ
- ۲۰۲ إِنِّي لِأَقُومُ إِلَى الصَّلَاةِ، وَأَنَا أُرِيدُ أَنْ أَطَوَّلَ فِيهَا
- ۲۳۷..... إِنِّي لَمْ أُمَرَ أَنْ أُنْقَبَ قُلُوبَ النَّاسِ، وَلَا أَشْتَقَّ بُطُونَهُمْ
- ۲۲۷..... إِيَّاكُمْ وَالظَّنَّ! فَإِنَّ الظَّنَّ أَكْذَبُ الْحَدِيثِ
- ۲۰۲..... أَيُّهَا النَّاسُ! إِنَّكُمْ مُنْفَرُونَ! فَمَنْ صَلَّى بِالنَّاسِ؛ فَلْيُخَفِّفْ...



- الْبِرُّ: حُسْنُ الْخُلُقِ. وَالْإِثْمُ: مَا حَاكَ فِي صَدْرِكَ ۷۵
- بَيْعًا أَمْ عَطِيَّةً، أَوْ قَالَ: أَمْ هِبَةً؟ ۲۵۲
- تَبَسُّمِكَ فِي وَجْهِ أَخِيكَ لَكَ صَدَقَةٌ ۲۴۸ ، ۲۴۸
- تَقْوَى اللَّهِ، وَحُسْنُ الْخُلُقِ... ۲۳۰
- الْحُبُّ عَرَفَةٌ ۲۳۵
- حَقُّ الْمُسْلِمِ عَلَى الْمُسْلِمِ خَمْسٌ: رَدُّ السَّلَامِ... ۲۲۹
- الْحَمْدُ لِلَّهِ الَّذِي أَنْقَذَهُ مِنَ النَّارِ ۲۲۳
- خَدَمْتُ النَّبِيَّ ﷺ عَشْرَ سِنِينَ، فَمَا قَالَ لِي: أَفَّ قَطُّ... ۲۰۲
- الدِّينُ النَّصِيحَةُ ۲۴۶
- سُئِلَ رَسُولُ اللَّهِ ﷺ عَنْ أَكْثَرِ مَا يُدْخِلُ النَّاسَ الْجَنَّةَ؟ ۲۳۰
- سُبْحَانَ اللَّهِ مَاذَا أَنْزَلَ اللَّيْلَةَ مِنَ الْفِتَنِ! ۱۲۵
- السَّمْعُ وَالطَّاعَةُ عَلَى الْمَرْءِ الْمُسْلِمِ، فِيمَا أَحَبَّ وَكَرِهَ ۸۱-۸۰
- صَعِدَ رَسُولُ اللَّهِ ﷺ الْمِنْبَرَ، فَنَادَى بِصَوْتٍ رَفِيعٍ، فَقَالَ: (يَا مَعْشَرَ مَنْ ۲۴۱-۲۴۰
- الظُّلْمُ ظُلَمَاتٌ يَوْمَ الْقِيَامَةِ ۲۵۴
- ... فَإِذَا لَقِيتُمْ أَحَدَهُمْ فِي طَرِيقٍ، فَاضْطَرُّوهُ إِلَى أَضْيَقِهِ ۲۶۰
- فُكُّوا الْعَانِي، وَأَطْعِمُوا الْجَائِعَ وَعَوِّدُوا الْمَرِيضَ ۲۲۹
- ... فَلْيُحْسِنْ إِلَى جَارِهِ ۲۴۵
- فَلْيُكْرِمْ جَارَهُ ۲۴۵
- قَدِمَتْ عَلَيَّ أُمِّي وَهِيَ مُشْرِكَةٌ فِي عَهْدِ رَسُولِ اللَّهِ ﷺ ۲۵۱
- كَانَ غُلَامٌ يَهُودِيٌّ يَخْدُمُ النَّبِيَّ ﷺ، فَمَرِضَ؛ فَأَتَاهُ النَّبِيُّ ﷺ يَعُودُهُ ۲۴۳



- ۲۲۳ كُلُّ الْمُسْلِمِ عَلَى الْمُسْلِمِ حَرَامٌ: دَمُهُ، وَمَالُهُ، وَعِرْضُهُ
- ۷۲..... كُلُّ النَّاسِ يَعْذُو؛ فَبَايَعُ؛ نَفْسَهُ؛ فَمَعِنَتْهَا؛ أَوْ مُوْبِقُهَا
- ۷۹..... كُلكُمْ رَاعٍ، وَكُلكُمْ مَسْؤُولٌ عَن رَعِيَّتِهِ
- ۲۲۷ لَا تَبَاغُضُوا، وَلَا تَحَاسَدُوا، وَلَا تَدَابَرُوا، وَكُونُوا عِبَادَ اللَّهِ إِخْوَانًا
- ۲۶۲-۲۶۱ لَا تَبْدَعُوا الْيَهُودَ وَلَا النَّصَارَى بِالسَّلَامِ...
- ۲۲۸ لَا تَحْقِرَنَّ مِنَ الْمَعْرُوفِ شَيْئًا، وَلَوْ أَنَّ تَلَقَّى أَخَاكَ بِوَجْهِ طَلْقٍ
- ۲۲۹..... لَا تَدْخُلُونَ الْجَنَّةَ حَتَّى تُؤْمِنُوا؛ وَلَا تُؤْمِنُوا حَتَّى تَحَابُّوا...
- ۷۴ لَا تَغْضَبْ
- ۲۳۳ لَا تَلْعَنُوهُ؛ فَوَاللَّهِ، مَا عَلِمْتُ: أَنَّهُ يُحِبُّ اللَّهَ وَرَسُولَهُ
- ۱۸۸..... لَا تُفَرُّوا
- ۲۳۳، ۱۸۱، ۱۶۸، ۸۲ لَا يُؤْمِنُ أَحَدُكُمْ؛ حَتَّى يُحِبَّ لِأَخِيهِ مَا يُحِبُّ لِنَفْسِهِ
- ۲۲۷ لَا يَدْخُلُ الْجَنَّةَ قَتَاتٌ
- ۲۲۶..... لَا يَرْمِي رَجُلٌ رَجُلًا بِالْفُسُوقِ، وَلَا يَرْمِيهِ بِالْكَفْرِ؛...
- ۷۴ لَا يَشْكُرُ اللَّهُ مَنْ لَا يَشْكُرُ النَّاسَ
- ۲۳۷ لَا، لَعَلَّهُ أَنْ يَكُونَ يُصَلِّي
- ۲۰۲..... لَوْلَا أَنْ أَشَقَّ عَلَى أُمَّتِي؛ أَوْ عَلَى النَّاسِ؛ لَأَمَرْتُهُمْ بِالسَّوَالِكِ...
- ۷۳ لَيْسَ الشَّدِيدُ بِالصُّرَعَةِ، إِنَّمَا الشَّدِيدُ: الَّذِي
- ۷۱ لَيْسَ الْغِنَى عَن كَثْرَةِ الْعَرِضِ، وَلَكِنَّ الْغِنَى عَن النَّفْسِ
- ۲۳۰ مَا شَيْءٌ أَثْقَلُ فِي مِيزَانِ الْمُؤْمِنِ يَوْمَ الْقِيَامَةِ مِنْ خُلُقٍ حَسَنٍ
- ۲۰۳ مَا مَسِسْتُ حَرِيرًا، وَلَا دِيبَاجًا، أَلَيْتَ مِنْ كَفِّ النَّبِيِّ ﷺ...
- ۲۳۰ مَا مِنْ شَيْءٍ يُوضَعُ فِي الْمِيزَانِ، أَثْقَلَ مِنْ حُسْنِ الْخُلُقِ...



- مَثَلُ الْمُؤْمِنِينَ - فِي تَوَادُّهِمْ، وَتَرَاحُمِهِمْ، وَتَعَاظِفِهِمْ - مَثَلُ الْجَسَدِ... ۱۶۹
- الْمُسْلِمُ أَخُو الْمُسْلِمِ لَا يَظْلِمُهُ وَلَا يُسْلِمُهُ ۲۲۳
- الْمُسْلِمُ: مَنْ سَلِمَ الْمُسْلِمُونَ مِنْ لِسَانِهِ وَيَدِهِ... ۲۳۵
- مَنْ اتَّبَعَ جَنَازَةَ مُسْلِمٍ؛ إِيمَانًا، وَاحْتِسَابًا... ۲۲۳
- مِنْ حُسْنِ إِسْلَامِ الْمَرْءِ: تَرْكُهُ مَا لَا يَعْنِيهِ ۱۸۰
- مَنْ سَلِمَ الْمُسْلِمُونَ مِنْ لِسَانِهِ وَيَدِهِ ۲۳۳
- مَنْ سَمِعَ؛ سَمِعَ اللَّهُ بِهِ يَوْمَ الْقِيَامَةِ ۷۷
- مَنْ صَلَّى صَلَاتِنَا، وَاسْتَقْبَلَ قِبَلَتِنَا، وَأَكَلَ ذَبِيحَتِنَا؛... ۲۲۲
- مَنْ عَادَى لِي وَلِيًّا فَقَدْ آذَنَنِي بِالْحَرْبِ ۲۲۳
- مَنْ قَتَلَ مُعَاهِدًا لَمْ يَرِحْ رَاحَةَ الْجَنَّةِ... ۲۵۱
- مَنْ كَانَ يُؤْمِنُ بِاللَّهِ وَالْيَوْمِ الْآخِرِ؛ فَلَا يُوْذِي جَارَهُ ۲۳۵
- مَنْ كَانَتْ لَهُ مَظْلَمَةٌ لِأَخِيهِ: مِنْ عَرَضِهِ، أَوْ شَيْءٍ ۲۲۲
- مَنْ لَا يَشْكُرِ النَّاسَ لَا يَشْكُرِ اللَّهُ تَعَالَى ۷۴
- نَعَمْ، صِلِي أُمَّكَ ۲۵۱
- هُوَ بَسْطُ الْوَجْهِ، وَبَدْلُ الْمَعْرُوفِ، وَكُفُّ الْأَذَى ۲۳۱
- وَأَهْدَى مَلِكٌ أَيْلَةَ لِلنَّبِيِّ ﷺ بَعْلَةً بَيْضَاءَ، وَكَسَاهُ ۲۵۲
- وَجِدْتُ امْرَأَةً مَقْتُولَةً فِي بَعْضِ مَعَارِزِ رَسُولِ اللَّهِ ﷺ ۲۵۷
- وَلَا رَأَيْتُ إِلَّا تَبَسَّمَ فِي وَجْهِهِ ۲۳۸
- وَلِيَّاتٍ إِلَى النَّاسِ الَّذِي يُحِبُّ أَنْ يُؤْتَى إِلَيْهِ ۸۵
- وَمَنْ اسْتَمَعَ إِلَى حَدِيثِ قَوْمٍ، وَهُمْ لَهُ كَارِهُونَ... ۲۳۲
- وَمَنْ لَعَنَ مُؤْمِنًا؛ فَهُوَ كَقَتْلِهِ ۲۲۶



- ۷۱ وَمَنْ يَسْتَعْفِفْ؛ يُعْفَهُ اللَّهُ، وَمَنْ يَسْتَغْنِ؛ يُغْنِهِ اللَّهُ
- ۲۳۷ وَيَلِّكَ، أَوْ لَسْتُ أَحَقَّ أَهْلِ الْأَرْضِ أَنْ يَتَّقِيَ اللَّهَ؟ ...
- ۲۴۵ يَا عِبَادِي! إِنِّي حَرَّمْتُ الظُّلْمَ عَلَى نَفْسِي ...
- ۲۴۱-۲۴۰ يَا مَعْشَرَ مَنْ أَسْلَمَ بِلِسَانِهِ، وَلَمْ يُفِضِ الْإِيمَانَ إِلَى قَلْبِهِ



فہرست مصادر و مراجع

- إيثار الحق على الخلق، لابن الوزير، ط. ۲، لبنان، دار الكتب العلمية، ۱۳۱۸ھ.
- الأخلاق الإسلامية وأسسها، لعبدالرحمن حسن حَبَنَكَة، ط. ۱، دمشق، دار القلم، ۱۳۹۹ھ.
- الأخلاق والسير في مداواة النفوس، لابن حزم، ط. ۲، لبنان، دار الكتب العلمية، ۱۴۰۵ھ-۱۹۸۵م.
- التعريفات، للجرجاني، ط. ۱، لبنان، دار الكتب العلمية، ۱۴۰۳ھ.
- تفصيل النشاطين وتحصيل السعادتین، لأبي القاسم الراغب الأصبهاني، تحقيق عبد المجيد النجار، دار الغرب.
- تَقْدِمة الجرح والتعديل، لابن أبي حاتم، بيروت- لبنان، دار الأمم للطباعة والنشر، مصورة عن ط. ۱، بجيدر آباد - الهند، ۱۲۷۱ھ-۱۹۵۲م.
- جمهرة أشعار العرب، أبو زيد القرشي، دار الأرقم، بيروت-لبنان.
- الروض الباسم في الذب عن سنة أبي القاسم ﷺ، لابن الوزير، القاهرة، المطبعة السلفية، ۱۳۸۵ھ.
- السحر الحلال في الحكم والأمثال، أحمد الهاشمي، دار الكتب العلمية، بيروت - لبنان.
- السنن، لأبي داود سليمان بن الأشعث السجستاني، ط. ۱، لبنان، دار الجنان، ۱۴۰۹ھ-۱۹۸۸م، فهرسة كمال يوسف الحوت.
- السنن، لأبي داود سليمان بن الأشعث السجستاني، ط. عزت عبید



- الدعاس، ط. ١، ١٣٩٣ھ-١٩٧٣م.
- **السنن**، لابن ماجه، أبي عبد الله محمد بن يزيد القزويني، ط. عيسى البابي الحلبي وشركاه، ١٩٧٢م، بتحقيق وترقيم محمد فؤاد عبد الباقي.
- **السنن، للدارمي**، أبي محمد عبدالله بن عبدالرحمن، ط. ١، دمشق، دار القلم ١٤١٢ھ-١٩٩١م.
- **السنن للترمذي**، أبي عيسى محمد بن عيسى بن سورة، ط. ١، لبنان، دار الكتب العلمية، ١٤٠٨ھ-١٩٨٧م.
- **السنن، للنسائي**، أحمد بن شعيب، ط. ٣، لبنان، دار البشائر الإسلامية، ١٤٠٩ھ-١٩٨٨م.
- **الفوائد**، لابن القيم، ط. الأولى، مكتبة دار البيان، ١٤٠٧ھ-١٩٨٧م.
- **روضة العقلاء ونزهة الفضلاء**، لابن حبان، لبنان، دار الكتب العلمية، ١٣٩٥ھ-١٩٧٥م، تحقيق حامد الفقي.
- **سير أعلام النبلاء، للذهبي** "تهذيبه": نزهة الفضلاء تهذيب سير أعلام النبلاء، لمحمد حسن عقيل موسى، ط. ١، جدة، دار الأندلس، ١٤١١ھ-١٩٩١م، وط. ٢، ١٤١٥ھ-١٩٩٥م.
- **شرح النووي لصحيح مسلم**، للنووي، ط. لبنان، دار الكتب العلمية.
- **صحيح ابن حبان**، لابن حبان، ط. ١، لبنان، دار الكتب العلمية، ١٤٠٧ھ-١٩٨٧م.
- **صحيح البخاري** "المختصر"، للزيدي، ط. ١، لبنان، دار النفائس، ١٤٠٥ھ-١٩٨٥م، تحقيق إبراهيم بركة، مراجعة أحمد راتب عرموش.
- **صحيح البخاري**، لأبي عبد الله محمد بن إسماعيل البخاري، ط. ٤، دمشق، دار ابن كثير، ١٤١٠ھ-١٩٩٠م.
- **صحيح مسلم**، لأبي الحسين مسلم بن الحجاج القشيري النيسابوري، ط. ١، لبنان، دار إحياء التراث العربي، ١٣٧٥ھ-١٩٥٥م، ترقيم محمد فؤاد عبد الباقي.



- عمل اليوم والليلة، للنسائي، ط. ١، المغرب، المكتب التعليمي السعودي، ١٤٠١ھ - ١٩٨١م، تحقيق د. فاروق حمادة.
- غاية المرام بتخریج أحاديث "الحلال والحرام"، لمحمد ناصر الدين الألباني، ط. ١، لبنان، المكتب الإسلامي، ١٤٠٠ھ - ١٩٨٠م.
- فتح الباري بشرح صحيح البخاري، لابن حجر، القاهرة، المطبعة السلفية، ١٣٨٠ھ، بترقيم محمد فؤاد عبد الباقي.
- قانون التأويل، لابن العربي المالكي، ط. ١، لبنان، مؤسسة علوم القرآن، ١٤٠٦ھ - ١٩٨٦م.
- قصيدة عنوان الحكم، أبو الفتح البستي، مكتب المطبوعات الإسلامية، حلب، ط. ١، ١٤٠٤ھ.
- مختصر منهاج القاصدين، لابن قدامة المقدسي، ط. ٨، بيروت، المكتب الإسلامي، تحقيق زهير الشاويش.
- المسند، للإمام أحمد بن حنبل، بيروت، المكتب الإسلامي، مصورة عن الطبعة الميمنية.
- المعجم المفهرس لألفاظ القرآن الكريم، لمحمد فؤاد عبد الباقي، ط. ٢، لبنان، دار الفكر، ١٤١١ھ - ١٩٩١م.
- مفتاح الجنة في الاحتجاج بالسنة، للسيوطي، ط. ١، لبنان، دار السلام، ١٣٩٩ھ - ١٩٧٩م، تحقيق عبد الرحمن فاخوري.
- نموذج من الأعمال الخيرية في إدارة الطباعة المنيرية، لمحمد منير آغا الدمشقي، ط. ٢، الرياض، مكتبة الإمام الشافعي، ١٤٠٩ھ - ١٩٨٨م.



یہ کتاب

- اعلیٰ ”مثالی سیرت و اخلاق“، اور بلند و کردار کی اہمیت، اور ان سے آراستہ ہونے کی راہ دکھاتی ہے۔
- یہ کتاب نفس انسانی میں ”حسن اخلاق“ کی نشوونما کے طریقے، اس کے بنیادی قواعد اور اچھے اور برے اخلاق کی یاد دہانی اور ”خاکہ“ پیش کرتی ہے۔
- یہ کتاب حسن اخلاق کے ”جامہ زیبا“ کو زیب تن کرنے کی دعوت و اپیل ہے، یہ ”جامہ“ انسان اپنے لیے خود تیار کرتا ہے، جو دنیا و آخرت میں آرائش بخش بھی ہے، اور عیب پوش بھی۔
- مصنف کی ”آرزو“ ہے کہ یہ کتاب انسان کو ”بلند اخلاق“ سے آراستہ اور برے اخلاق سے بچانے کی عملی مہم ثابت ہو۔
- اور یہ کتاب انسان کی اصلاحی، اخلاقی تربیت کے نصاب کا لازمی حصہ بن جائے، یہ انسان کوئی بھی ہو بڑا ہو، یا چھوٹا، تعلیم یافتہ ہو، یا طالب علم، مرد ہو، یا عورت۔
- پیارے بھائیو اور بہنو! اخلاق فاضلہ کے اس ”لباس و حجاب“ کو اپنائیے، کہ دنیا کے سب لباس اس سے کم تر ہیں، اور کوئی لباس و حجاب اس کا ”بدل“ نہیں ہو سکتا۔
- پیارے بھائیو اور بہنو! آپ کا یہ بھائی، اپنی عمر، کے بیش قیمت اوقات، اور عمل تفکیر میں صرف کی گئی ”تھکا دینے والی محنت“ کا ایک حصہ آپ کی خدمت میں پیش کر رہا ہے، تاکہ یہ سب کے لیے رشد و ہدایت اور توفیق و راستی کا ذریعہ ہو جائے۔

مؤلف



یہ کتاب



- اعلیٰ ”مثالی سیرت و اخلاق“ اور بلند کردار کی اہمیت اور ان سے آراستہ ہونے کی راہ دکھاتی ہے۔
- یہ کتاب نفس انسانی میں ”حسن اخلاق“ کی نشوونما کے طریقے، اس کے بنیادی قواعد اور اچھے برے اخلاق کی یاد دہانی اور ”خاکہ“ پیش کرتی ہے۔
- یہ کتاب حسن اخلاق کے ”جامہ زیبا“ کو زیب تن کرنے کی دعوت دیتا ہے، یہ ”جامہ“ انسان اپنے لیے خود تیار کرتا ہے جو دنیا و آخرت میں آرائش بخش بھی ہے اور عیب پوش بھی۔
- مصنف کی ”آرزو“ ہے کہ یہ کتاب انسان کو ”بلند اخلاق“ سے آراستہ اور برے اخلاق سے بچانے کی عملی مہم ثابت ہو۔
- اور یہ کتاب انسان کی اصلاحی و اخلاقی تربیت کے نصاب کا لازمی حصہ بن جائے، یہ انسان کوئی بھی ہو بڑا ہو یا چھوٹا، تعلیم یافتہ ہو یا طالب علم، مرد ہو یا عورت۔
- پیارے بھائیو اور بہنو! اخلاق فاضلہ کے اس ”لباس و حجاب“ کو اپنائیے کہ دنیا کے سب لباس اس سے کم تر ہیں اور کوئی لباس و حجاب اس کا ”بدل“ نہیں ہو سکتا۔
- پیارے بھائیو اور بہنو! آپ کا یہ بھائی، اپنی عمر کے پیش قیمت اوقات اور عملِ تکفیر میں صرف کی گئی ”تھکادینے والی محنت“ کا ایک حصہ آپ کی خدمت میں پیش کر رہا ہے؛ تاکہ یہ سب کے لیے رشد و ہدایت اور توفیق و راستی کا ذریعہ ہو جائے۔

مصنف

Military Accounts,
College Road - Lahore
+92 310 83 60 303
+92 337 48 15 304
azamwqr556@gmail.com



MAHAD UL MAARIF
PUBLISHERS